

भगवानश्रीकुंदकुंद-कहान जैनशास्त्रमाला, पुष्प नं.—111

ॐ

श्रीमद्-अमृतचन्द्राचार्यदेवविरचित

# पुरुषार्थसिद्धयुपाय

मूल श्लोक, हिन्दी अन्वयार्थ और पंडितप्रवर टोडरमलजी  
कृत ढूँढारी टीकाके गुजराती भाषान्तरका हिन्दी रूपान्तर

\*

रूपान्तरकार

वैद्य श्री गंभीरचन्द जैन

अलीगंज, एटा

प्रकाशक

श्री दिगंबर जैन स्वाध्यायमंदिर ट्रस्ट

सोनगढ़—364 250 (सौराष्ट्र)

	प्रथमावृत्ति 1000	
वीर सं.0 2499		विक्रम सं.0 2029
	द्वितीयावृत्ति 3100	
वीर सं.0 2505		विक्रम सं.0 2035
	तृतीयावृत्ति 1000	
वीर सं.0 2526		विक्रम सं.0 2056

पुरुषार्थसिद्ध्युपाय (हिन्दी)के  
**स्थायी प्रकाशन पुरस्कर्ता**  
 श्री नंदलाल प्रागजीभाई महेता  
 हस्ते जयेशभाई महेता, दादर—मुंबई

इस पुस्तकका लागत मूल्य रु. 51=00 है, किन्तु स्व. श्री शांतिलाल रतीलाल शाहकी ओरसे विक्रय मूल्यमें 50%का आर्थिक सहयोग प्राप्त होनेसे विक्रय मूल्य रु. 25=50 रखा गया है।

मूल्य : रु. 25=50

मुद्रक :

**स्मृति ओफसेट**

जैन विद्यार्थी गृह कंपाउण्ड,  
 सोनगढ—364250



परम पूज्य अध्यात्ममूर्ति सद्गुरुदेव श्री कानजीस्वामी

## प्रस्तावना

इस ग्रन्थका नाम 'पुरुषार्थसिद्ध्युपाय' अथवा 'जिनप्रवचनरहस्यकोष' है । पुरुष अर्थात् आत्माके प्रयोजनकी सिद्धिका उपाय अथवा जैन सिद्धान्तके रहस्योंका भंडार, ऐसा उसका अर्थ होता है । समस्त दुःखरूप संसारका मूल मिथ्या श्रद्धा है और सत्सुखस्वरूप धर्म का मूल सम्यग्दर्शन है । उस सम्यग्दर्शन—ज्ञानपूर्वक निजात्मस्वरूपमें लीन होना वह पुरुषार्थकी सिद्धिका उपाय है । अर्थात् सम्यग्दर्शन, सम्यग्ज्ञान और सम्यक्चारित्रकी एकतारूप मोक्षमार्ग ही पुरुषार्थसिद्धि—उपाय है ।

इस ग्रन्थके रचयिता श्री अमृतचंद्राचार्य देव हैं । आध्यात्मिक विद्वानोंमें भगवान श्री कुंदकुंदाचार्यदेवके पश्चात् यदि किसीका नाम लिया जाये तो वे श्री अमृतचंद्राचार्य हैं । ऐसे महान एवं उत्तम प्रज्ञावन्त आचार्यदेवके विषयमें उनकी साहित्यरचनाके अतिरिक्त अन्य कोई सामग्री उपलब्ध नहीं है । वे स्वरूपानन्दकी मस्तीमें झूलते हुए, प्रचुर संवेदनस्वरूप स्वसंवेदनसे अपनेमें आत्मवैभव प्रगट करनेवाले, अनेक उत्तम गुणोंके धारक भरतक्षेत्रके महान संत थे । तथा वे भगवान श्री कुंदकुंदाचार्य विरचित परमागम श्री समयसार, प्रवचनसार, पंचास्तिकायसंग्रह शास्त्र के अद्वितीय टीकाकार तथा 'कलिकाल-गणधरकी' उपमाको प्राप्त थे ।

उपरोक्त शास्त्रोंकी संस्कृत टीकाके उपरांत 'तत्त्वार्थसार' और 'पुरुषार्थसिद्ध्युपाय' उनकी मौलिक रचनाएँ हैं । उनके अभ्यासी उनकी सर्वोत्तम प्रज्ञाकी मुक्तकंठसे प्रशंसा करते हैं । आत्मज्ञसंत पूज्य गुरुदेव श्री कानजीस्वामी तो अनेकों बार कहते हैं कि 'गणधरदेव तुल्य उनकी संस्कृतटीका नहीं होती तो भगवान श्री कुंदकुंदाचार्यका हार्द नहीं समझा जा सकता था । उन्होंने सर्वज्ञ परमात्माकी वाणीके अपूर्व, अचिन्त्य रहस्य खोले हैं ।'—ऐसे महान योगीश्वरको अत्यन्त भक्तिभावसे नमस्कार हो ।

पुरुषार्थसिद्ध्युपाय पर तीन टीकाएँ उपलब्ध हैं । प्रथम संस्कृत टीका है जिसके कर्ता अज्ञात हैं; दूसरी टीका पण्डितप्रवर श्री टोडरमलजी तथा पंडित श्री दौलतरामजी कृत ढूंढारी भाषामें है और तीसरी टीका श्री पं० भूधर मिश्र रचित ब्रज भाषामें है ।

दूसरी टीका प्रसिद्ध भाषा—टीकाकार पं० प्रवर श्री टोडरमलजीकी अंतिम कृति हो ऐसा लगता है, क्योंकि वह अपूर्ण रह गई है । यदि वे जीवित रहते तो अवश्य उसे पूर्ण करते । तत्पश्चात् यह टीका जयपुरके महाराजा पृथ्वीसिंहजीके मुख्य

दीवान श्री रतनचन्द्रजीकी प्रेरणासे पं० श्री दौलतरामजीने सं० 1827में पूर्ण की है । उस टीका के गुजराती भाषान्तरका हिन्दी रूपान्तर इस ग्रन्थमें प्रकाशित किया गया है; इस प्रकार दोनों पण्डितोंका उपकार है ।

जैनधर्म ही अहिंसा प्रधान है । निश्चय अहिंसा तो वीतरागी श्रद्धा-ज्ञान-चारित्र्य है उसका तथा व्यवहार-अहिंसाका यथार्थ स्वरूप श्री जिनेन्द्रकथित शास्त्रोंमें प्ररूपित किया गया है ।

हिंस्य, हिंसक, हिंसा और हिंसाका फल इन चार विषयोंके ज्ञान बिना तथा भूतार्थ निज ज्ञायकस्वभावका आश्रय लिये बिना हिंसाका यथार्थ त्याग नहीं हो सकता । श्री अमृतचंद्राचार्यदेवने इस ग्रन्थमें जिस अपूर्व शैलीसे अहिंसाका वर्णन किया है वैसा अन्य मतके किसी ग्रन्थमें है ही नहीं । उन्होंने मिथ्या श्रद्धाके उपरांत हिंसा, असत्य, चौर्य, अब्रह्म और परिग्रहादि पापोंको खूबीके साथ मात्र हिंसारूप ही सिद्ध किया है । वर्तमानमें तो पशुवध, मांसभक्षण और अभक्ष्यादिके प्रचार द्वारा हिंसाकी ही पुष्टि हो रही है; उसके त्याग बिना विश्वमें शांति होना असंभव है । इसलिये सर्वज्ञ वीतराग कथित अहिंसाके रहस्यको समझकर जगतके सर्व जीव शांतिका अनुभव करे ऐसी भावना है ।

—ब्र० गुलाबचन्द्र जैन  
सोनगढ (सौराष्ट्र)

\*



श्री पुरुषार्थसिद्ध्युपाय—दर्शक संतोंको नमस्कार !

## प्रकाशकीय निवेदन

अति प्रशस्त अध्यात्मविद्याकुशल तथा जिनागम—मर्मज्ञ श्री अमृतचन्द्राचार्यदेवने 'पुरुषार्थसिद्ध्युपाय' अपर नाम 'जिनप्रवचनरहस्यकोष'की रचना की है। उस पर आचार्यकल्प पं० श्री टोडरमलजी कृत भाषा-टीका मूल ढूँढारीमें है। उसका गुजराती भाषान्तर ब्र. भाई श्री ब्रजलाल गिरधरलाल शाहने किया था जो इस संस्थाकी ओरसे प्रकाशित हो चुका है। उस परसे यह हिन्दी रूपान्तर किया गया है। उसे प्रकाशित करके जिज्ञासुओंको देते हुए आनन्द होता है।

पण्डितप्रवर श्री टोडरमलजी द्वारा रची गई देशभाषामय टीका अधूरी रह गई है। तत्पश्चात् पण्डित श्री दौलतरामजीने वि० सं० 1827में उसे पूर्ण किया है।

वीतराग सर्वज्ञकथित वस्तुस्वभाव दर्शक जैनधर्मका माहात्म्य, अहिंसादि व्रतोंका स्वरूप, गृहस्थोचित नीतिमय व्यवहारधर्म अर्थात् सम्यग्दर्शनपूर्वक यथापदवी चारित्रमय जैनत्व क्या है, उसका वर्णन इस ग्रन्थमें अत्यन्त सुगमशैलीसे किया गया है। आत्महितके लिये जो निरन्तर पुरुषार्थका धारावाही स्रोत प्रवाहित कर रहे हैं—ऐसे आत्मज्ञ संत पूज्य गुरुदेव श्री कानजीस्वामी द्वारा प्रेरणा प्राप्त करके यह ग्रन्थ तैयार किया गया है, जिसके लिये हम उनका अत्यन्ततः उपकार मानते हैं।

गुजरातीका हिन्दी रूपान्तर अलीगंजनिवासी सद्धर्मप्रेमी वैद्यराज श्री गंभीरचन्द्रजी जैनने शारीरिक अस्वस्थताके बावजूद बिल्कुल निःस्पृहभावसे कर दिया है। उन्हें पुरुषार्थसिद्ध्युपायकी एक हस्तलिखित प्रति जो कि सं० 1959में लिखी गई है, श्री शांतिनाथ दि० जिनमंदिर अलीगंजके ग्रन्थ भण्डार से प्राप्त हुआ; उसमेंसे उन्होंने कुछ उपयोगी भाग लिया है जो इस अनुवादमें योग्य स्थानों पर बढ़ा दिया गया है। यह अनुवाद कर देनेके लिये यह संस्था उनकी अत्यन्त ऋणी है और धन्यवाद देनेके साथ उनका आभास मानती है।

'भगवानश्रीकुन्दकुन्द-कहानजैनशास्त्रमाला'के 119वें पुष्पका—  
'पुरुषार्थसिद्ध्युपाय' ग्रन्थका—यह हिन्दी तीसरा संस्करण प्रकाशित हो रहा है। यह संस्करण भी पिछले दूसरे संस्करणके अनुरूप ही रखा गया है। पूज्य गुरुदेव श्री

कानजीस्वामीने, 'पुरुषार्थसिद्ध्युपाय शास्त्र' पर तीन बार प्रवचन देकर एवं उसके गंभीर रहस्य समझाकर, मुमुक्षुसमाज पर महान उपकार किया है। परमोपकारी पूज्य गुरुदेव श्री कानजीस्वामी एवं स्वानुभवविभूषित पूज्य बहिनश्री चंपाबेनके पावन धर्मोपकारप्रतापसे, उन दोनोंकी पवित्र साधनाभूमि सुवर्णपुरी (सोनगढ़)में अध्यात्मतत्त्वप्रधान अनेकविध धार्मिक गतिविधि प्रवर्तमान है। उसका लाभ लेनेके लिये हिन्दीभाषी मुमुक्षुवृन्द अपने आत्मार्थकी उजागरताके लिये, प्रतिवर्ष अनेक बार सोनगढ़ आते रहते हैं। उन तत्त्वरसिक मुमुक्षुवृन्दकी भावनाको ध्यानमें लेकर यह ग्रन्थ पुनः प्रकाशित किया जा रहा है।

इस तीसरे संस्करणका मुद्रणकार्य स्मृति ओफसेट सोनगढ़ने किया है, जिसके लिये ट्रस्ट उसके प्रति कृतज्ञता व्यक्त करता है।

श्री जिनेन्द्रकथित निश्चय-व्यवहारका संधियुक्त सुलभ वर्णन इस ग्रन्थमेंसे पढ़कर, विचार कर, नयपक्षके रागसे मध्यस्थ होकर जिज्ञासुजन स्वसन्मुखतारूप अपूर्व सम्यग्दर्शन-ज्ञान-चारित्रकी प्राप्ति हेतु निरंतर पुरुषार्थवान बनें—ऐसी भावना है।

वि.सं. 2057

भादों कृष्णा 2,

बहिनश्री चंपाबेन—87 जन्मजयन्ती

सत्साहित्यप्रकाशनसमिति,  
श्री दि० जैन स्वाध्यायमंदिर ट्रस्ट,  
सोनगढ़—364250

\*

## अनुक्रमणिका

विषय	पृष्ठ
पं० टोडरमलजीका मंगलाचरण	1
श्री अमृतचंद्राचार्यजीका मंगलाचरण	2
भूमिका	5
वक्ताका लक्षण	6
निश्चय व्यवहारका स्वरूप	6
श्रोता कैसे गुणवाला होना चाहिये	11
<b>ग्रन्थ प्रारम्भ</b>	
पुरुषका स्वरूप	13
कर्त्ता-भोक्ता	15
पुरुषार्थके प्रयोजनकी सिद्धि	16
पुद्गल और जीव स्वयं परिणमन करता है	17
संसारका मूल कारण	19
पुरुषार्थसिद्धिका उपाय	20
मुनिकी अलौकिक वृत्ति	22
उपदेश देनेका क्रम	22
क्रम भंग करने वाला दण्डका पात्र	22
<b>श्रावकधर्म व्याख्यान</b>	<b>24</b>
प्रथम सम्यक्त्व ही अंगीकार करना	24
सम्यक्त्वका लक्षण	25
सात तत्त्व	26
सम्यक्त्वके आठ अंग	29
<b>सम्यग्ज्ञान अधिकार</b>	<b>36</b>
प्रमाण—नयोंका स्वरूप	36
पहले सम्यक्त्व पीछे ज्ञान क्यों ?	39
दोनों साथ हैं तो कारण-कार्य क्या ?	39
सम्यग्ज्ञानका लक्षण	40



विषय	पृष्ठ
सम्यग्ज्ञानके आठ अंग	41
<b>सम्यक्चारित्रका व्याख्यान</b>	<b>43</b>
सम्यक्चारित्र किसे अंगीकार करना चाहिये ?	43
सम्यग्ज्ञानके बाद चारित्र	43
चारित्रका लक्षण	44
चारित्रके भेद और स्वामी	45—46
पाँच पाप एक हिंसा रूप ही हैं	46
<b>अहिंसा व्रत</b>	<b>47</b>
हिंसा-अहिंसाका लक्षण और उनके भेद	47
हिंसा छोड़नेके लिये प्रथम क्या करना	59
मद्य, मांस, मधुके दोष और उनसे अमर्यादित हिंसा	59
पाँच उदुम्बर फलके दोष, उनके भक्षकको विशिष्ट रागरूप हिंसा	64
इन आठ पदार्थोंका त्यागी ही जैनधर्मके उपदेशका पात्र होता है	65
हिंसादिकका त्याग	66
स्वच्छन्दपनाका निषेध	67
अहिंसा धर्मके साधन करते हुए कुयुक्तियोंसे सावधान करते हैं	68
<b>सत्य व्रत</b>	<b>76</b>
उसके भेद	76
चौर्य पापका वर्णन	81
<b>अचौर्य व्रत</b>	<b>82</b>
कुशीलका स्वरूप	85
मैथुनमें प्रगटरूप हिंसा है	85
परिग्रहपापका स्वरूप	87
उसके भेद	89
हिंसा-अहिंसा	91
दोनों परिग्रहोंमें हिंसा	91
अपरिग्रह व्रत	96
बाह्य परिग्रह त्यागका क्रम	97

विषय	पृष्ठ
रात्रि-भोजनमें भावहिंसा	99
रात्रि-भोजनमें द्रव्यहिंसा	101
सात शीलव्रत	103
1—दिग्व्रत	104
2—देशव्रत	105
3—अनर्थदण्डव्रत	106
उसके पाँच भेद	106 से 110
चार शिक्षाव्रत	110
प्रथम सामायिक शिक्षाव्रत	110
सामायिककी विधि	110
द्वितीय शिक्षाव्रत—प्रोषधोपवास	112
उपवासके दिवस-रात्रिका कर्त्तव्य	113—114
उपवासमें विशेषतः अहिंसाकी पुष्टि	117
तृतीय शिक्षाव्रत भोगोपभोग	118
परिमाण	118
उसके भेद	121
चतुर्थ शिक्षाव्रत वैयावृत्य	124
नवधाभक्तिके नाम	125
दाताके सात गुण	126
कैसी वस्तुका दान देना	127
पात्रोंके भेद	128
दान देनेसे हिंसाका त्याग	129
सल्लेखनाधर्म व्याख्यान	132
समाधिमरणकी विधि	139
सल्लेखना भी अहिंसा है	139
बारह व्रतोंके अतिचार	140
अतिचारके त्यागका फल	149

विषय	पृष्ठ
सकलचारित्रका व्याख्यान	151
तपके दो भेद	151
बाह्य अभ्यन्तर तपके भेद	152
मुनिव्रत धारण करनेका उपदेश	155
छह आवश्यक	156
तीन गुप्ति	157
पाँच समिति	157
दश धर्म	159
बारह भावना	160
बाईस परीषह	165 से 171
रत्नत्रयके लिये प्रेरणा	172
अपूर्ण रत्नत्रयसे बन्ध नहीं होता, किन्तु रागसे बन्ध होता है	173
आंशिक राग आंशिक	174
सम्यक् रत्नत्रयका फल	174
कर्मोंका बन्ध और उसमें कारण	177
रत्नत्रयसे बन्ध नहीं होता	179
तीर्थकरादि नामकर्मका बन्ध भी रत्नत्रयसे नहीं होता	180
रत्नत्रय धर्म मोक्षका ही कारण है	182
पुण्यास्रव है वह शुभोपयोगका अपराध है	183
निश्चय-व्यवहार मोक्षमार्ग	184
परमात्मा	185
जैननीति नय-विवक्षा	186
शास्त्ररचना शब्दोंने की है, हमारा उसमें कुछ भी कर्तृत्व नहीं है	187
श्लोकोंकी वर्णानुक्रमणिका	189

ॐ

श्री जिनाय नमः

श्रीमद्-अमृतचंद्राचार्योव विरचित

# पुरुषार्थसिद्धयुपाय

आचार्यकल्प श्री पं० टोडरमलजी कृत भाषा-वचनिका का  
हिन्दी रूपान्तर

मङ्गलाचरण (गोहा)

परम पुरुष निज अर्थको, साधि हुए गुणवृन्द ।

आनन्दामृत-चन्द्रको, वन्दत हूँ सुखकन्द ॥1॥

वानी बिन वैन न बने, वैन बिना बिन नैन ।

नैन बिना ना वान बन, नमों वानि बिन वैन ॥2॥

गुरु उर भावै आप-पर, तारक वारक पाप ।

सुरगुरु गावै आप-पर हारक वाच कलाप ॥3॥

मैं नमों गगन जैन जिन, ज्ञान ध्यान धन लीन ।

मैन मान बिन दानधन, ऐन हीन तन छीन ॥4॥

**भावार्थ** :—जो परमपुरुष निजसुखस्वरूप प्रयोजनको साधकर शुद्ध गुणसमूहरूप हुए, उन आनन्दामृतचन्द्रको (—जिनेन्द्रदेवको) मैं—जो (द्रव्यदृष्टिसे) सुखकन्द हूँ वह—वन्दना करता हूँ ॥1॥ वाणी बिना वचन नहीं हो सकते और वचनोंके बिना नयोंका कथन संभव नहीं है, नयोंके कथन बिना (—वस्तुस्वरूपका वर्णन करनेवाली) स्याद्वादरूप वाणी नहीं बन सकती, किन्तु हे जिनेन्द्रदेव ! आपकी वाणी स्याद्वादरूप होती हुई भी निरक्षरी है, मैं उसे नमस्कार करता हूँ ॥2॥ सुरगुरु (बृहस्पति) अपने और दूसरोंके मनको हरनेवाले वचनों द्वारा अपना और परका कल्याण करनेवाले एवं पापोंका नाश करनेवाले जिन गुरुओंकी स्तुति करते हैं, वे गुरु मेरे हृदयमें वास करें ॥3॥ मैं जिनमुद्रा धारक जैन नग्न दिगम्बर मुनिको नमस्कार करता हूँ कि जो ज्ञान—ध्यानरूपी धन—स्वरूपमें लीन हैं, काम, मान (घमण्ड,

कर्तृत्व, ममत्व) से रहित, मेघ समान धर्मोपदेशकी वृष्टि करनेवाले, पाप रहित और क्षीणकाय हैं, अर्थात् कषाय और काया क्षीण हैं तथा ज्ञानस्वरूपमे अत्यन्त पुष्ट हैं ॥4॥

(कवित्त सवैया मनहरण 31 वर्ण)

कोई नर निश्चयसे आत्माको शुद्ध मान,  
हुआ है स्वच्छन्द न पिछाने निज शुद्धता ।  
कोई व्यवहार दान तप शीलभावको ही,  
आत्माका हित मान छोड़ै नहीं मूढ़ता ॥  
कोई व्यवहारनय—निश्चयके मारगको,  
भिन्न भिन्न जानकर करत निज उद्धता ।  
जाने जब निश्चयके भेद व्यवहार सब,  
कारणको उपचार माने तब बुद्धता ॥5॥

(गोहा)

श्रीगुरु परम दयालु हो, दिया सत्य उपदेश ।  
ज्ञानी माने जानकर, ठानत मूढ़ कलेश ॥6॥

अब ग्रन्थकर्त्ता श्री अमृतचन्द्राचार्यदेव मङ्गलाचरणके निमित्त अपने इष्टदेवको स्मरण करके, इस जीवका प्रयोजन सिद्ध होनेमें कारणभूत, निश्चय और व्यवहार मोक्षमार्गकी एकतारूप उपदेश जिसमें है, ऐसे ग्रन्थका आरम्भ करते हैं ।

सूत्रावतार :—

(आर्या छन्द)

तज्जयति परं ज्योतिः समं समस्तैरनन्तपर्यायैः ।

दर्पणतल इव सकला प्रतिफलति पदार्थमालिका यत्र ॥1॥

अन्वयार्थ :—(यत्र) जिसमें (दर्पणतल इव) दर्पणके तलकी तरह (सकला) समस्त (पदार्थमालिका) पदार्थोंका समूह (समस्तैरनन्तपर्यायैः समं) अतीत, अनागत और वर्तमान कालकी समस्त अनन्त पर्यायों सहित (प्रतिफलति) प्रतिबिम्बित होता है, (तत् ) वह (परं ज्योतिः) सर्वोत्कृष्ट शुद्ध चेतनारूप प्रकाश (जयति) जयवन्त वर्तो ।

**टीका :**—तत् परंज्योतिः जयति—वह परम ज्योति—सर्वोत्कृष्ट शुद्धचेतनाका प्रकाश जयवन्त वर्तता है। वह कैसा है ? यत्र सकला पदार्थमालिका प्रतिफलति—जिस शुद्धचेतना प्रकाशमें समस्त ही जीवादि पदार्थोंका समूह प्रतिबिम्बित होता है। किस प्रकार ? समस्तैः अनन्तपर्यायैः समं—अपनी समस्त अनन्त पर्यायों सहित प्रतिबिम्बित होता है।

**भावार्थ :**—शुद्धचेतनाप्रकाशकी कोई ऐसी ही महिमा है, कि उसमें, जितने भी पदार्थ हैं वह सभी अपने आकार सहित प्रतिभासमान होते हैं। किस प्रकार ? दर्पणतल इव—जिस प्रकार दर्पणके ऊपरके भागमें घटपटादि प्रतिबिम्बित होते हैं। यहाँ दर्पणका दृष्टान्त दिया है उसका प्रयोजन यह जानना कि दर्पणको ऐसी इच्छा नहीं है कि मैं इन पदार्थोंको प्रतिबिम्बित करूँ। जिस प्रकार लोहेकी सुई लोहचुम्बकके पास स्वयं ही जाती है, वैसे दर्पण अपना स्वरूप छोड़कर पदार्थोंका प्रतिबिम्बित करनेके लिये उनके पास नहीं जाता और वे पदार्थ भी अपना स्वरूप छोड़कर उस दर्पणमें प्रवेश नहीं कर जाते। जैसे कोई पुरुष किसी दूसरे पुरुषसे कहे कि हमारा यह काम करो ही करो, तैसे वे पदार्थ अपनेको प्रतिबिम्बित करवानेके लिये दर्पणसे प्रार्थना भी नहीं करते। सहज ही ऐसा सम्बन्ध है कि जैसा उन पदार्थोंका आकार होता है वैसा ही आकाररूप वे दर्पणमें प्रतिबिम्बित होते हैं। प्रतिबिम्बित होने पर दर्पण ऐसा नहीं मानता कि यह पदार्थ मेरे लिये भले हैं, उपकारी हैं, राग करने योग्य हैं, अथवा बुरे हैं और द्वेष करने योग्य हैं; वह तो सभी पदार्थोंके प्रति समानभावसे प्रवर्तन करता है। जिस प्रकार दर्पणमें कितने ही घटपटादि पदार्थ प्रतिबिम्बित होते हैं उसी प्रकार ज्ञानरूपी दर्पणमें समस्त जीवादि पदार्थ प्रतिबिम्बित होते हैं। ऐसा कोई द्रव्य या पर्याय नहीं है जो ज्ञानमें न आया हो। ऐसी शुद्धचैतन्य परम ज्योति की सर्वोत्कृष्ट महिमा स्तुति करने योग्य है।

यहां कोई प्रश्न करे, कि यहाँ गुणका स्तवन तो किया किन्तु किसी पदार्थका नाम नहीं लिया—उसका कारण क्या ? प्रथम पदार्थका नाम लेना चाहिए, पश्चात् गुण का वर्णन करना चाहिए। उसका उत्तर :—यहां आचार्यने अपनी परीक्षाप्रधानता प्रकट की है। भक्त दो प्रकारके होते हैं—एक आज्ञाप्रधानी और दूसरे परीक्षाप्रधानी। जो जीव परम्परा मार्गसे चले आए, जैसे-तैसे देव-गुरुका उपदेश प्रमाण करके विनयादि क्रियारूप प्रवर्तन करते हैं उन्हें आज्ञाप्रधानी कहते हैं और जो अपने सम्यग्ज्ञान द्वारा प्रथम स्तुति करने योग्य गुणका निश्चय करते हैं, पश्चात् जिनमें वह गुण होता है उनके प्रति विनयादि क्रियारूप प्रवर्तन करते हैं, उन्हें परीक्षाप्रधानी करते हैं। क्योंकि कोई पद, वेश अथवा स्थान पूज्य नहीं है, गुण पूज्य है इसलिये यहाँ शुद्धचेतना प्रकाशरूप गुण स्तुति करने योग्य है, ऐसा आचार्यने निश्चय किया। जिसमें

ऐसा गुण हो वह सहज ही स्तुति करने योग्य हुआ । कारण कि गुण द्रव्याश्रित है, द्रव्यसे भिन्न नहीं, ऐसे विचार पूर्वक निश्चय करें तो ऐसा गुण प्रकट रूपसे अरिहन्त और सिद्धमें होता है । इस प्रकार अपने इष्टदेवका स्तवन किया ॥1॥

अब इष्ट आगमका स्तवन करते हैं—

**परमागमस्य \*जीवं निषिद्धजात्यन्ध सिन्धुराविधानम् ।  
सकलनय विलसितानां विरोधमथनं नमाम्यनेकान्तम् ॥2॥**

\* पाठान्त वीजं ।

**अन्वयार्थ :—**(निषिद्धजात्यन्ध सिन्धुराविधानम् ) जन्मान्ध पुरुषोंके हस्ति—विधानका निषेध करनेवाला, (सकलनय विलसितानाम् ) समस्त नयोंसे प्रकाशित वस्तु स्वभावका (विरोधमथनं) विरोध दूर करनेवाला (परमागमस्य) उत्कृष्ट जैन सिद्धान्तका (जीवं) जीवभूत (अनेकान्तम् ) अनेकान्तको—एक पक्ष रहित स्याद्वादको मैं अमृतचन्द्रसूरि नमस्कार करता हूँ ।

**टीका :—**अहं अनेकान्त नमामि—मैं ग्रन्थकर्ता, अनेकान्त—एक पक्ष रहित स्याद्वादको नमस्कार करता हूँ । यहाँ कोई प्रश्न करे कि जिनागमको नमस्कार करना चाहिये था, उसके बदले स्याद्वाद को नमस्कार किया, उसका कारण क्या ? उसका उत्तर :—जिस स्याद्वादको हमने नमस्कार किया, वह कैसा है ? परमागमस्य जीवं उत्कृष्ट जैन सिद्धान्तका जीवभूत है ।

**भावार्थ :—**जैसे शरीर जीव सहित कार्यकारी है, जीव रहित मृतक शरीर किसी कामका नहीं वैसे ही जैन सिद्धान्त भी वचनात्मक है, वचन क्रमवर्ती है । वह जो कथन करता है वह एक नयकी प्रधानतासे करता है परन्तु जैन सिद्धान्त सर्वत्र स्याद्वादसे व्याप्त है । जहाँ एक नयकी प्रधानता है वहाँ दूसरा नय सापेक्ष है, इसलिये जैन सिद्धान्त इस जीवको कार्यकारी है । अन्यमतका सिद्धान्त एक पक्षसे दूषित है, स्याद्वाद रहित है, अतः कार्यकारी नहीं है । जो जैन शास्त्रोंके उपदेशको भी अपने अज्ञानसे स्याद्वाद रहित श्रद्धान करते हैं उन्हें विपरीत फल मिलता है । इसलिए स्याद्वाद परमागम का जीवभूत है । उसे नमस्कार करता हूँ ।

कैसा है स्याद्वाद ? निषिद्धजात्यन्ध सिन्धुराविधानम् जन्मान्ध पुरुषोंका हस्ति-विधान जिसने दूर कर दिया है, ऐसा है । जिस प्रकार अनेक जन्मान्ध पुरुष मिले, उन्होंने एक हाथीके अनेक अंग अपनी स्पर्शनेन्द्रियसे अलग अलग जाने । आँखोंके बिना, पूर्ण सर्वांग हाथीको न जाननेसे, हाथीका स्वरूप अनेक प्रकार कहकर (एक अंगको ही सर्वांग मानकर) परस्पर वाद करने लगे । तब आँख वाले पुरुषने हाथीका

यथार्थ निर्णय करके उनकी भिन्न-भिन्न कल्पनाको दूर कर दिया। उसी प्रकार अज्ञानी एक वस्तुके अनेक अंगोंको अपनी बुद्धिसे जुदे-जुदे अन्य-अन्य रीतिसे निश्चय करता है। सम्यग्ज्ञान बिना सर्वांग (सम्पूर्ण) वस्तुको न जाननेसे एकान्तरूप वस्तु मानकर परस्पर वाद करता है। वहाँ स्याद्वाद विद्याके बलसे सम्यग्ज्ञानी यथार्थरूपेण वस्तुका निर्णय करके उसकी भिन्न भिन्न कल्पना दूर कर देता है। उसका उदाहरण—

सांख्यमती वस्तुको नित्य ही मानता है, बौद्धमती क्षणिक ही मानता है। स्याद्वादी कहता है कि जो वस्तु सर्वथा नित्य ही हो तो अनेक अवस्थाओंका पलटना किस प्रकार बन सकता है? जो वस्तुको सर्वथा क्षणिक मान लें तो जो वस्तु पहले देखी थी वह यही है ऐसा प्रत्यभिज्ञान किस प्रकार हो सकता है? अतः कथंचित् द्रव्यकी अपेक्षासे वस्तु नित्य है और पर्याय की अपेक्षासे क्षणिक है। इस भाँति जब स्याद्वादसे सर्वांग वस्तुका निर्णय करनेमें आता है तब एकान्त श्रद्धाका निषेध हो जाता है। पुनः कैसा है स्याद्वाद? सकल नय विलसितानां विरोधमथनं समस्त नयोसे प्रकाशित जो वस्तु-स्वभाव, उसके विरोधको दूर करता है।

भावार्थ :—नय-विवक्षासे वस्तुमें अनेक स्वभाव हैं और उनमें परस्पर विरोध है। जैसे कि अस्ति और नास्तिका प्रतिपक्षीपना है परन्तु जब स्याद्वादसे स्थापन करें तो सर्व विरोध दूर हो जाता है। किस प्रकार? एक ही पदार्थ कथंचित् स्वचतुष्टयकी अपेक्षासे अस्तिरूप है, कथंचित् परचतुष्टयकी अपेक्षासे नास्तिरूप है। कथंचित् समुदायकी अपेक्षासे एकरूप है, कथंचित् गुण—पर्यायकी अपेक्षासे अनेकरूप है। कथंचित् संज्ञा, संख्या, लक्षण और प्रयोजनकी अपेक्षासे गुण—पर्यायादि अनेक—भेदरूप है। कथंचित् सत्की अपेक्षासे अभेदरूप है। कथंचित् द्रव्य अपेक्षासे नित्य है, कथंचित् पर्याय अपेक्षासे अनित्य है। इसप्रकार स्याद्वाद सर्व विरोधको दूर करता है। स्यात् अर्थात् कथंचित् नय—अपेक्षासे वाद अर्थात् वस्तु-स्वभावका कथन, इसे स्याद्वाद कहते हैं, इसीको नमस्कार किया है ॥2॥

आगे आचार्य ग्रन्थ करनेकी प्रतिज्ञा करते हैं—

लोकत्रयैकनेत्रं निरूप्य परमागमं प्रयत्नेन ।

अस्माभिरुपोद्ध्यते विदुषां पुरुषार्थसिद्ध्युपायोडयम् ॥3॥

अन्वयार्थ :—(लोकत्रयैकनेत्रं) तीन लोक सम्बन्धी पदार्थोंको प्रकाशित करनेमें अद्वितीय नेत्र (परमागमं) उत्कृष्ट जैनागमको (प्रयत्नेन) अनेक प्रकारके उपायोंसे (निरूप्य) जानकर अर्थात् परम्परा जैन सिद्धान्तोंके निरूपण पूर्वक (अस्माभिः) हमारे द्वारा (विदुषां) विद्वानों के लिये (अयं) यह (पुरुषार्थसिद्ध्युपायः) पुरुषार्थसिद्धि-उपाय नामक ग्रन्थ (उपोद्ध्यते) उद्धार करनेमें आता है।



टीका :—अस्माभिः विदुषां अयं पुरुषार्थसिद्ध्युपायः उपोद्दिश्यते—मैं ग्रन्थकर्ता ज्ञानी जीवोंके लिए यह पुरुषार्थसिद्ध-उपाय नामक ग्रन्थ अथवा चैतन्य पुरुषका प्रयोजन सिद्ध करनेका उपाय प्रकट करता हूँ । किं कृत्वा—क्या करके ? प्रयत्नेन—अनेक प्रकारसे उद्यम करके सावधानी पूर्वक—परमागमं निरूप्य—परम्परासे जैन सिद्धान्तका विचार करके ।

भावार्थ :—जिस प्रकार केवली, श्रुतकेवली और आचार्योंके उपदेशकी परम्परा है उसका विचार करके मैं उपदेश देता हूँ । स्वमतिसे कल्पित रचना नहीं करता हूँ । कैसा है परमागम ? लोकत्रयैकनेत्रं—तीन लोकमें त्रिलोक सम्बन्धी पदार्थोंको बतानेके लिये अद्वितीय नेत्र है ॥3॥

इस ग्रन्थके प्रारम्भमें वक्ता, श्रोता और ग्रन्थका वर्णन करना चाहिए ऐसी परम्परा है ।

इसलिये प्रथम ही वक्ताका लक्षण कहते हैं—

**मुख्योपचार विवरण निरस्तदुस्तरविनेय दुर्बोधाः ।  
व्यवहार निश्चयज्ञाः प्रवर्तयन्ते जगति तीर्थम् ॥4॥**

अन्वयार्थ :—(मुख्योपचार विवरण निरस्त दुस्तर विनेय दुर्बोधाः) मुख्य और उपचार कथनके विवेचनसे प्रकटरूपेण शिष्योंका दुर्निवार अज्ञानभाव जिन्होंने नष्ट कर दिया है तथा (व्यवहारनिश्चयज्ञाः) जो व्यवहारनय और निश्चयनयके ज्ञाता हैं, ऐसे आचार्य (जगति) जगतमें (तीर्थ) धर्मतीर्थका (प्रवर्तयन्ते) प्रवर्तन कराते हैं ।

टीका :—व्यवहार निश्चयज्ञाः जगति तीर्थं प्रवर्तयन्ते—व्यवहार और निश्चयके जाननेवाले आचार्य इस लोकमें धर्मतीर्थका प्रवर्तन कराते हैं । कैसे हैं आचार्य ? मुख्योपचार विवरण निरस्त दुस्तर विनेय दुर्बोधाः—मुख्य और उपचार कथनसे शिष्यके अपार अज्ञानभावको जिन्होंने नाश किया है, ऐसे हैं ।

भावार्थ :—उपदेशदाता आचार्यमें अनेक गुण चाहिए । परन्तु व्यवहार और निश्चयका ज्ञान मुख्यरूपसे चाहिए । किसलिए ? जीवोंको अनादिसे अज्ञानभाव है, वह मुख्य (निश्चय) कथन और उपचार (व्यवहार) कथनके जाननेसे दूर होता है । वहाँ मुख्य कथन तो निश्चयनयके आधीन है, वही बताते हैं । स्वाश्रितो निश्चयः जो अपने ही आश्रयसे हो उसको निश्चय कहते हैं । जिस द्रव्यके अस्तित्वमें जो भाव पाये जावें, उस द्रव्यमें उनका ही स्थापन करना, तथा परमाणुमात्र भी अन्य क्लपना न करनेका नाम स्वाश्रित है । उसका जो कथन है उसीको मुख्य कथन कहते हैं । (मुख्य-निश्चय) इसको जाननेसे अनादि शरीरादि परद्रव्यमें एकत्व श्रद्धानरूप अज्ञानभावका अभाव

होता है, भेदविज्ञानकी प्राप्ति होती है, सर्व परद्रव्यसे भिन्न अपने शुद्ध चैतन्यस्वरूपका अनुभव होता है। वहाँ परमानन्द दशामें मग्न होकर केवल दशाको प्राप्त होता है। जो अज्ञानी इसको जाने बिना धर्ममें प्रवृत्ति करते हैं, वे शरीराश्रित क्रियाकाण्डको उपादेय जानकर, संसारका कारण जो शुभोपयोग उसे ही मुक्तिका कारण मानकर, स्वरूपसे भ्रष्ट होते हुए संसारमें भ्रमण करते हैं। इसलिए मुख्य (निश्चय) कथनका ज्ञान अवश्य होना चाहिए। और वह निश्चयनयके आधीन है इसलिए उपदेशदाता निश्चयनयका ज्ञाता होना चाहिए। कारण कि स्वयं ही न जाने तो शिष्योंको कैसे समझा सकता है ?

तथा पराश्रितो व्यवहारः जो परद्रव्यके आश्रित हो उसे व्यवहार करते हैं। किंचित् मात्र कारण पाकर अन्य द्रव्यका भाव अन्य द्रव्यमें स्थापन करे उसे पराश्रित कहते हैं। उसीके कथनको उपचार-कथन कहते हैं। इसे जानकर शरीरादिके साथ सम्बन्धरूप संसार दशा है उसका ज्ञान करके, संसारके कारण जो आस्रव—बन्ध हैं उन्हें पहिचान कर, मुक्त होनेके उपाय जो संवर—निर्जरा हैं उनमें प्रवर्तन करे। अज्ञानी इन्हें जाने बिना शुद्धोपयोगी होनेकी इच्छा करता है, वह पहले ही व्यवहार-साधनको छोड़कर पापाचरणमें लीन होकर, नरकादिके दुःख—संकटोंमें जा गिरता है। इसलिए उपचारकथनका भी ज्ञान होना चाहिए। और वह व्यवहारनयके आधीन है अतः उपदेशदाताको व्यवहारका भी ज्ञान होना आवश्यक है। इस भाँति दोनों नयोंके ज्ञाता आचार्य धर्मतीर्थके प्रवर्तक होते हैं, अन्य नहीं ॥4॥

आगे कहते हैं कि आचार्य दोनों नयोंका उपदेश किस प्रकार करते हैं—

**निश्चयमिह भूतार्थं व्यवहारं वर्णयन्तभूतार्थम् ।**

**भूतार्थबोधविमुखः प्रायः सर्वोऽपि संसारः ॥5॥**

अन्वयार्थः—(इह) इस ग्रन्थमें (निश्चयं) निश्चयनयको (भूतार्थं) भूतार्थ और (व्यवहारं) व्यवहारनयको (अभूतार्थं) अभूतार्थ (वर्णयन्ति) वर्णन करते हैं। (प्रायः) प्रायः (भूतार्थबोध विमुखः) भूतार्थ अर्थात् निश्चयनयके ज्ञानसे विरुद्ध जो अभिप्राय है, वह (सर्वोऽपि) समस्त ही (संसारः) संसारस्वरूप है।

टीका :—इह निश्चयं भूतार्थं व्यवहारं अभूतार्थं वर्णयन्ति आचार्य इन दोनों नयोंमें निश्चयनयको भूतार्थ कहते हैं और व्यवहारनयको अभूतार्थ कहते हैं।

भावार्थः—भूतार्थ नाम सत्यार्थका है। भूत अर्थात् जो पदार्थमें पाया जावे, और अर्थ अर्थात् भाव। उनको जो प्रकाशित करे तथा अन्य किसी प्रकारकी कल्पना न करे उससे भूतार्थ कहते हैं। जिस प्रकार कि सत्यवादी सत्य ही कहता है, कल्पना

करके कुछ भी नहीं कहता । वहीं यहाँ बताया जाता है । यद्यपि जीव और पुद्गलका अनादि कालसे एकक्षेत्रावगाह सम्बन्ध है और दोनों मिले हुए जैसे दिखाई पड़ते हैं तो भी निश्चयनय आत्मद्रव्यको शरीरादि परद्रव्योंसे भिन्न ही प्रकाशित करता है । यही भिन्नता मुक्तदशामें प्रकट होती है । इसलिए निश्चयनय सत्यार्थ है ।

अभूतार्थ नाम असत्यार्थका है । अभूत अर्थात् जो पदार्थमें न पाया जावे और, अर्थ भूतार्थ भाव । उनको जो अनेक प्रकारकी कल्पना करके प्रकाशित करे उसे अभूतार्थ कहते हैं । जैसे कोई असत्यवादी पुरुष जरासे भी कारणका बहाना—छल पाकर अनेक कल्पना करके असदृशको भी सदृश कर दिखाता है । उसीको बताते हैं । जैसे यद्यपि जीव और पुद्गलकी सत्ता भिन्न है, स्वभाव भिन्न है, प्रदेश भिन्न है, तथापि एकक्षेत्रावगाह सम्बन्धका छल (बहाना) पाकर आत्मद्रव्यको शरीरादिक परद्रव्यसे एकत्वरूप कहता है । मुक्त दशामें प्रकट भिन्नता होती है । तब व्यवहारनय स्वयं ही भिन्न-भिन्न प्रकाशित करनेको तैयार होता है । अतः व्यवहारनय असत्यार्थ है । प्रायः भूतार्थ बोध विमुखः सर्वोऽपि संसारः अतिशयपने सत्यार्थ जो निश्चयनय है उसके परिज्ञानसे विपरीत जो परिणाम (अभिप्राय) है वह समस्त संसारस्वरूप ही है ।

**भावार्थ :**—इस आत्माका परिणाम निश्चयनयके श्रद्धानसे विमुख होकर, शरीरादिक परद्रव्योंके साथ एकत्व श्रद्धानरूप होकर प्रवर्तन करे उसीका नाम संसार है । इससे जुदा संसार नामका कोई पदार्थ नहीं है । इसलिए जो जीव संसारसे मुक्त होनेके इच्छुक हैं उन्हें शुद्धनयके\* सन्मुख रहना योग्य है । इसीको उदाहरण देकर समझाते हैं । जिस प्रकार बहुत पुरुष कीचड़के संयोगसे जिसकी निर्मलता आच्छादित हो गई है, ऐसे गंदले जलको ही पीते हैं । और कोई अपने हाथसे कतकफल (निर्मली) डालकर कीचड़ और जलको अलग—अलग करता है । वहाँ निर्मल जलका स्वभाव ऐसा प्रकट होता है जिसमें अपना पुरुषाकार प्रतिभासित होता है, उसी निर्मल जलका वह आस्वादन करता है । उसी प्रकार बहुतसे अज्ञानी जीव कर्मके संयोगसे जिसका ज्ञानस्वभाव ढँक गया है ऐसे अशुद्ध आत्माका अनुभव करते हैं । कुछ ज्ञानी जीव अपनी बुद्धिसे शुद्धनिश्चयनयके स्वरूपको जानकर कर्म और आत्माको भिन्न-भिन्न करते हैं तब निर्मल आत्माका स्वभाव ऐसा प्रकट होता है जिसमें अपने चैतन्यपुरुषका आकार प्रतिभासित हो जाता है । इस प्रकार वह निर्मल आत्माका स्वानुभवरूप आस्वादन करते हैं । अतः शुद्धनय कतकफल समान है, उसीके श्रद्धानसे सर्वसिद्धि होती है ॥5॥

\*शुद्धनयका विषय—त्रैकालिक पूर्णरूप अपना निश्चय परमात्मा ।

आगे कहते हैं कि यदि एक निश्चयनयके श्रद्धानसे ही सर्व सिद्धी होती है तो फिर आचार्य व्यवहारनयका उपदेश क्यों करते हैं ? उसका उत्तर—अर्थ इस गाथामें कहा है ॥5॥

अब जो श्रोता गाथामें कथित अर्थके उपदेशको अंगीकार करने योग्य नहीं हैं उनका कथन करते हैं—

**अबुधस्य बोधनार्थं मुनीश्वराः देशयन्त्यभूतार्थम् ।  
व्यवहारमेव केवलमवैति यस्तस्य देशना नास्ति ॥6॥**

**अन्वयार्थ :**—(मुनीश्वराः) ग्रन्थकर्ता आचार्य (अबुधस्य) अज्ञानी जीवोंको (बोधनार्थं) ज्ञान उत्पन्न करनेके लिये (अभूतार्थं) व्यवहारनयका (देशयन्ति) उपदेश करते हैं और (यः) जो जीव (केवलं) केवल (व्यवहारम् एव) व्यवहारनयको ही (अवैति) जानता है (तस्य) उसको—उस मिथ्यादृष्टि जीवके लिये (देशना) उपदेश (नास्ति) नहीं है ।

**टीका :**—मुनीश्वराः अबुधस्य बोधनार्थं अभूतार्थं देशयन्ति—मुनीश्वर अर्थात् आचार्य अज्ञानी जीवोंको ज्ञान उत्पन्न करनेके लिये अभूतार्थं ऐसा जो व्यवहारनय उसका उपदेश करते हैं ।

**भावार्थ :**—अनादिका अज्ञानी जीव व्यवहारनयके उपदेश बिना समझ नहीं सकता इसलिये आचार्य महाराज व्यवहारनयके द्वारा उसको समझाते हैं । वही यहाँ बता रहे हैं । जैसे किसी मलेच्छको एक ब्राह्मणने स्वस्ति शब्द कहकर आशीर्वाद दिया, तो उसे उसके अर्थका कुछ बोध नहीं हुआ और वह ब्राह्मणकी तरफ ताकता रहा । वहाँ एक दुभाषिया उससे म्लेच्छ भाषामें बोला कि यह ब्राह्मण कहता है कि तेरा कल्याण हो, तब आनन्दित होकर उस म्लेच्छने आशीर्वाद अंगीकार किया । ठीक इसी प्रकार आचार्यने अज्ञानी जीवको आत्मा शब्द कहकर उपदेश दिया तब वह कुछ नहीं समझा और आचार्यकी तरफ देखता रह गया । तब निश्चय और व्यवहारनयके ज्ञाता आचार्यने व्यवहारनयके द्वारा भेद उत्पन्न करके (—गुण-गुणी आदि विवक्षा-भेद द्वारा) उसे बताया कि—जो यह देखनेवाला, जाननेवाला और आचरण करनेवाला पदार्थ है वही आत्मा है, तब सहज परमानन्द दशाको प्राप्त होकर वह आत्माको निजस्वरूपमें अंगीकार करता है । इस प्रकार यह सद्भूतव्यवहारनयका उदाहरण दिया ।

आगे असद्भूतव्यवहारनयका उदाहरण देते हैं । जैसे घृतसे संयुक्त मिट्टीके घड़ेको व्यवहारसे घीका घड़ा कहते हैं । यहाँ कोई पुरुष जन्मसे ही उसको घीका घड़ा

जानता है। जब कोई पुरुष घृता घड़ा कहकर उसे समझाता है तभी वह समझता है और यदि उससे मिट्टीका घड़ा कहकर संबोधन किया जाय तो वह किसी दूसरे कोरे घड़ेको समझ बैठता है—घीके घड़ेको नहीं। निश्चयसे विचार किया जाय तो घड़ा मिट्टीका ही है परन्तु उसको समझानेके लिये घृततका घड़ा कहकर ही संबोधन करना पड़ता है। उसी प्रकार यह चैतन्यस्वरूप आत्मा कर्मजनित पर्यायसे संयुक्त है। उसे व्यवहारसे देव, मनुष्य इत्यादि नामसे कहते हैं। अज्ञानी जीव अनादिसे उस आत्माको देव, मनुष्य इत्यादि स्वरूप ही जानता है। जब कोई उसे देव, मनुष्य वगैरह नामसे संबोधित करके समझावे तभी समझ पाता है और यदि आत्माका नाम चैतन्यस्वरूप कहे तो अन्य किसी परमब्रह्म परमेश्वरको समझ बैठता है। निश्चयसे विचार करें तो आत्मा चैतन्यस्वरूप ही है परन्तु अज्ञानीको समझानेके लिये आचार्यदेव गति, जाति आदिके भेद द्वारा जीवका निरूपण करते हैं। इस तरह अज्ञानी जीवोंको ज्ञान उत्पन्न करानेके लिये आचार्य महाराज व्यवहारका उपदेश करते हैं। केवल व्यवहारं एव अवैति तस्य देशना नास्ति—जो जीव केवल व्यवहार ही का श्रद्धान करता है उसके लिये उपदेश नहीं है।

भावार्थ :—निश्चयनयके श्रद्धान बिना केवल व्यवहारमार्गसे ही प्रवर्तन करनेवाले मिथ्यादृष्टियोंके लिये उपदेश देना निष्फल है ॥6॥

आगे केवल व्यवहारनयके श्रद्धान होनेका कारण बताते हैं—

**माणवक एव सिंहो यथा भवत्यनवगीत सिंहस्य ।**

**व्यवहार एव हि तथा निश्चयतां यात्यनिश्चयज्ञस्य ॥7॥**

अन्वयार्थ :—(यथा) जिस प्रकार (अनवगीत सिंहस्य) सिंहको सर्वथा न जाननेवाले पुरुषके लिये (माणवकः) बिलाव (एव) ही (सिंहः) सिंहरूप (भवति) होता है, (हि) निश्चयसे (तथा) उसी प्रकार (अनिश्चयज्ञस्य) निश्चयनयके स्वरूपसे अपरिचित पुरुषके लिये (व्यवहारः) व्यवहार (एव) ही (निश्चयतां) निश्चयपनेको (याति) प्राप्त होता है।

टीका :—यथा हि अनवगीतसिंहस्य माणवक एव सिंहो भवति—जिस प्रकार निश्चयसे (वास्तवमें) जिसने सिंहको नहीं जाना है उसके लिये बिलाव ही सिंहरूप होता है। तथा अनिश्चयज्ञस्य व्यवहारः एव निश्चयतां याति—उसी प्रकार जिसने निश्चयका स्वरूप नहीं जाना है उसको व्यवहार ही निश्चयरूप हो जाता है अर्थात् वह व्यवहारको ही निश्चय मान बैठता है।

**भावार्थ :**—जैसे बालक सिंहको न पहचानता हुआ बिलावको ही सिंह मान लेता है उसी प्रकार अज्ञानी जब निश्चयके स्वरूपको न पहचानता हुआ व्यवहारको ही निश्चय मान लेता है । उसका स्पष्टीकरण करते हैं । जो जीव अपने शुद्धचैतन्यरूप आत्माके श्रद्धान, ज्ञान, आचरणरूप मोक्षमार्गों नहीं पहचानता, वह जीव व्यवहारदर्शन, ज्ञान, चारित्रिका साधन करके अपनेको मोक्षका अधिकारी मानता है । अर्हन्तदेव, निर्गन्थ गुरु, दयाधर्मका श्रद्धान करके अपने आपको सम्यग्दृष्टि मानता है, और किंचित् जिनवाणीको जानकर अपनेको ज्ञानी मानता है, महाव्रतादि क्रियाका साधन करके अपनेको चारित्रवान मानता है । इस प्रकार वह शुभोपयोगमें सन्तुष्ट होकर, शुद्धोपयोगरूप मोक्षमार्गमें प्रमादी है इसलिये केवल व्यवहारनयका अवलम्बी हुआ है अतः उसे उपदेश देना निष्फल है । यहाँ प्रश्न उत्पन्न होता है कि ऐसा श्रोता भी उपदेशके योग्य नहीं है तो फिर कैसे गुण-संयुक्त श्रोता चाहिये ? इसका उत्तर आगे देते हैं ।

**व्यवहारानिश्चयौ यः प्रबुध्यतत्त्वेन भवति मध्यस्थः ।  
प्राप्नोति देशनायाः स एव फलमविकलं शिष्यः ॥४॥**

**अन्वयार्थ :**—(यः) जो जीव (व्यवहारानिश्चयौ) व्यवहारनय और निश्चयनयको (तत्त्वेन) वस्तुस्वरूपमें (प्रबुध्य) यथार्थरूपसे जानकर (मध्यस्थः) मध्यस्थ (भवति) होता है अर्थात् निश्चयनय और व्यवहारनयके पक्षपात रहित होता है (सः) वह (एव) ही (शिष्यः) शिष्य (देशनायाः) उपदेशका (अविकलं) सम्पूर्ण (फलं) फल (प्राप्नोति) प्राप्त करता है ।

**टीका :**—यः व्यवहारानिश्चयौ तत्त्वेन प्रबुध्य मध्यस्थः भवति—जो जीव व्यवहारनय और निश्चयनयके स्वरूपको यथार्थरूपसे जानकर पक्षपात रहित होता है स एव शिष्यः देशनायाः अविकलं फलं प्राप्नोति—वही शिष्य उपदेशका सम्पूर्ण फल प्राप्त करता है ।

**भावार्थ :**—श्रोतामें अनेक गुण होने चाहिये परन्तु व्यवहार और निश्चयको जानकर एक पक्षका हठाग्रहीरूप न होनेका गुण मुख्यरूपसे होना चाहिये । कहा भी है—

**जइ जिणमयं पवज्जह ता मा व्यवहार णिच्छए मुअह ।  
एकेण विणा छिज्जइ तित्थं, अण्णेण पुण तच्चं ॥**

(—पं० प्रवर आशाधरजी कृत अनगार धर्माभूत प्र० अ० पृष्ठ १४)

अर्थ :—यदि तू जिनमतमें प्रवर्तन करता है तो व्यवहार और निश्चयको मत छोड़ । यदि निश्चयका पक्षपाती होकर व्यवहारको छोड़ेगा तो रत्नत्रयस्वरूप धर्मतीर्थका अभाव होगा । और यदि व्यवहारका पक्षपाती होकर निश्चयको छोड़ेगा तो शुद्ध तत्त्वस्वरूपका अनुभव नहीं होगा । अतः पहले व्यवहार—निश्चयको भले प्रकार जानकर पश्चात् यथायोग्य इनका अंगीकार करना, पक्षपात न करना, यही उत्तम श्रोताका लक्षण है ।

प्रश्न :—जो निश्चय—व्यवहारको जाननेरूप गुण वक्ताके बतलाये थे वे ही श्रोताके भी बतला दिये तो इसमें विशेषता क्या हुई ? उत्तर :—जो गुण आधिक्यतारूपसे वक्तामें होवें वही गुण हीनतारूपसे—थोड़े अंशोंमें—श्रोतामें भी होना चाहिये । इस प्रकार वक्ता और श्रोताका वर्णन किया ॥४॥

### भूमिका समाप्त

\*

## ग्रन्थ प्रारम्भ

अब ग्रन्थका वर्णन करते हैं। इस ग्रन्थमें पुरुषके अर्थकी सिद्धिका उपाय बतायेंगे। अतः प्रथम ही पुरुषका स्वरूप कहते हैं।

अस्ति पुरुषश्चिदात्मा विवर्जितः स्पर्शगन्धरसवर्णैः ।  
गुणपर्ययसमवेतः समाहितः समुदयव्यध्रौव्यैः ॥१॥

अन्वयार्थः—(पुरुषः) पुरुष अर्थात् आत्मा (चिदात्मा) चेतनास्वरूप (अस्ति) है, (स्पर्शरसगन्धवर्णैः) स्पर्श, रस, गन्ध और वर्णसे (विवर्जितः) रहित है, (गुणपर्ययसमवेतः) गुण और पर्याय सहित है, तथा (समुदयव्यध्रौव्यैः) उत्पाद, व्यय और ध्रौव्य (समाहितः) युक्त है।

टीका :—पुरुषः चिदात्मा अस्ति—पुरुष है वह चैतन्यस्वरूप है।

भावार्थः—(पुरु) उत्तम चेतना गुणमें (सेते) स्वामी होकर प्रवर्तन करे उसको पुरुष कहते हैं। ज्ञान, दर्शन, चेतनाके नाथको पुरुष कहते हैं। यही चेतना अव्याप्ति, अतिव्याप्ति और असम्भव इन तीन दोषोंसे रहित इस आत्माका असाधारण लक्षण है। अव्याप्ति दोष उसे कहते हैं कि जिसको जिसका लक्षण कहा गया हो वह उसके किसी लक्ष्यमें हो और किसी लक्ष्यमें न हो। परन्तु कोई आत्मा चेतना रहित नहीं है। यदि आत्माका लक्षण रागादि कहें तो अव्याप्ति दूषण लगता है क्योंकि रागादिक संसारी जीवोंमें हैं, (परन्तु) सिद्ध जीवोंमें नहीं है। जो लक्षण लक्ष्यमें हो और अलक्ष्यमें भी हो उसे अतिव्याप्ति दूषण कहते हैं। परन्तु चेतना जीव पदार्थके अलावा किसी अन्य पदार्थमें नहीं पाई जाती। यदि आत्माका लक्षण अमूर्त्तत्व कहें तो अतिव्याप्ति दूषण लगता है। कारण कि जिस तरह आत्मा अमूर्त्तिक है उसी तरह धर्म, अधर्म, आकाश और काल भी अमूर्त्तिक हैं। तथा जो प्रमाणमें न आये उसे असम्भव कहते हैं। चेतना, जीव पदार्थमें, प्रत्यक्ष और परोक्ष प्रमाणसे जानी जाती है। यदि आत्माका लक्षण जड़पना कहें तो असम्भव दोष लगता है, कारण कि यह प्रत्यक्ष प्रमाणसे बाधित है। इस प्रकार तीनों दोष रहित आत्माका चेतन लक्षण दो प्रकार है। एक ज्ञानचेतना और दूसरी दर्शनचेतना। जो पदार्थोंको साकाररूप विशेषतासे जाने उसे ज्ञानचेतना कहते हैं।



जो पदार्थोंको निराकाररूप सामान्यतासे देखे उसे दर्शनचेतना कहते हैं। यही चेतना परिणामोंकी अपेक्षासे तीन प्रकारकी है। जब यह चेतना शुद्ध ज्ञानस्वभावरूपसे परिणमन करती है तब ज्ञानचेतना, जब रागादि कार्यरूपसे परिणमन करती है तब कर्मचेतना, और जब हर्ष-शोकादि वेदनरूप कर्मके फलरूप परिणमन करती है तब कर्मफलचेतना कही जाती है। इस प्रकार चेतना अनेक स्वांग करती है फिर भी चेतनाका अभाव कभी नहीं होता। इस भाँति चेतना लक्षणसे विराजमान जीव नामक पदार्थको पुरुष कहते हैं। पुनः कैसा है पुरुष ? स्पर्श रस गन्ध वर्णैः विवर्जितः—स्पर्श, रस और पांच प्रकारका वर्ण, ऐसे जो पुद्गलोंके लक्षण हैं, उनसे रहित अमूर्तिक है। इस विशेषणसे पुद्गल द्रव्यसे भिन्नता प्रगट की। कारण कि यह आत्मा अनादिकालसे सम्बन्धरूप जो पुद्गल द्रव्य है उसमें अहङ्कार—ममकाररूप प्रवर्तन करता है। जो अपने चैतन्य पुरुषको अमूर्तिक जाने तो द्रव्यकर्म, नोकर्म, धन-धान्यादि पुद्गल द्रव्यमें अहंकार—ममकार न करे।

पुनः कैसा है पुरुष ? गुणपर्यायसमवेतः—गुण—पर्यायोंसे विराजमान है अर्थात् द्रव्य है वह गुण—पर्यायमय है अतः आत्मा भी गुण—पर्यायों सहित विराजमान है। वहाँ गुणका लक्षण सहभूत है। सह अर्थात् द्रव्यके साथ, भू अर्थात् सत्ता। द्रव्यमें जो सदाकाल पाया जावे उसे गुण कहते हैं। आत्मामें गुण दो प्रकारके हैं। ज्ञान—दर्शनादि असाधारण गुण हैं वह अन्य द्रव्यमें नहीं पाये जाते। अस्तित्व, वस्तुत्व, प्रमेयत्वादि साधारण गुण हैं जो अन्य द्रव्योंमें भी पाये जाते हैं। पर्यायका लक्षण क्रमवर्ती है। जो द्रव्यमें अनुक्रमसे उत्पन्न हो, कदाचित्—कोई वार हो उसे पर्याय कहते हैं। आत्मामें पर्याय दो प्रकारकी हैं। जो नर—नारकादि आकाररूप अथवा सिद्धके आकाररूप पर्याय है उसे व्यंजनपर्याय कहते हैं। ज्ञानादि गुणोंका भी स्वभाव अथवा विभावरूप परिणमन है वह छह प्रकारसे हानि-वृद्धिरूप है उसे अर्थपर्याय कहते हैं। इन गुण—पर्यायोंसे आत्माकी तादात्मक एकता है। इस विशेषणसे आत्माका विशेष्य जाना जा सकता है।

पुनः कैसा है पुरुष ? समुदयव्ययध्रौव्यैः समाहितः—उत्पाद, व्यय, ध्रौव्यसे संयुक्त है। नवीन अर्थपर्याय और व्यंजनपर्यायका उत्पन्न होना वह उत्पाद, पूर्व पर्यायका नाश होना वह व्यय और गुण-अपेक्षा अथवा द्रव्य-अपेक्षासे शाश्वत रहना वह ध्रौव्य है। जिस प्रकार सोना कुण्डल पर्यायसे उत्पन्न होता है, कंकण पर्यायसे नष्ट होता है तथा पीतादिककी अपेक्षा अथवा स्वर्णत्वकी अपेक्षा सभी अवस्थाओंमें शाश्वत है। इस विशेषणसे आत्माका अस्तित्व प्रगट किया ॥९॥

प्रश्न :—ऐसे चैतन्य पुरुषके अशुद्धता किस प्रकारसे हुई जिसके कारण इसे अपने अर्थकी सिद्धि करनी पड़े ? इसका उत्तर आगे कहते हैं।

परिणममानो नित्यं ज्ञानविवर्तैरनादिसन्तत्या ।

परिणमानां स्वेषां स भवति कर्त्ता च भोक्ता च ॥10॥

अन्वयार्थः—(सः) वह चैतन्य आत्मा (अनादिसन्तत्या) अनादिकी परिपाटीसे (नित्यं) निरन्तर (ज्ञानविवर्तैः) ज्ञानादि गुणोंके विकाररूप रागादि परिणामोंसे (परिणममानः) परिणमन करता हुआ (स्वेषां) अपने (परिणामानां) रागादि परिणामोंका (कर्त्ता च भोक्ता च) कर्त्ता और भोक्ता भी (भवति) होता है ।

टीका :—अनादि सन्तत्या नित्यं ज्ञानविवर्तैः परिणममानः स्वेषां परिणमानां कर्त्ता च भोक्ता च भवति—वह चैतन्य पुरुष अनादिकी परिपाटीसे सदा ज्ञान—चारित्र्य रहित जो रागादिक परिणाम उनसे परिणमन करता हुआ उन स्वयंके रागादि परिणामोंका कर्त्ता तथा भोक्ता भी है ।

भावार्थः—इस आत्माके अशुद्धता नई उत्पन्न नहीं हुई है । अनादिकालसे सन्तानरूपसे द्रव्यकर्मसे रागादि होते हैं, फिर उन्हीं रागादिसे द्रव्यकर्मका बन्ध होता है । स्वर्णकीटिकावत् अनादिसे सम्बन्ध है । उस सम्बन्धके कारण इस जीवको अपने ज्ञानस्वभावका बोध नहीं है इसलिये उदयागत कर्मपर्यायमें इष्ट—अनिष्ट भावसे राग, द्वेष, मोहरूप परिणमन कर रहा है । यद्यपि इन परिणामोंके होनेमें द्रव्यकर्म कारण हैं, तथापि यह परिणाम चेतनामय हैं इसलिये इन परिणामोंका व्याप्य—व्यापकभावसे आत्मा ही कर्त्ता है । भाव्य—भावकभावसे आत्मा ही भोक्ता है । अब व्याप्य-व्यापकभावका स्वरूप कहते हैं । जो नियमसे सहचारी हो उसे व्याप्ति कहते हैं । जिस प्रकार धुआं और अग्निमें साहचर्य है अर्थात् जहां धुआं होता है वहां अग्नि होती ही है अग्निके बिना धुआं नहीं होता । उसी प्रकार रागादिभाव और आत्मामें सहचारीपना है । जहां रागादि होते हैं वहां आत्मा होता ही है आत्माके बिना रागादि नहीं होते । इस व्याप्ति क्रियामें जो कर्म है उसे व्याप्य कहते हैं और आत्मा कर्त्ता है उसे व्यापक कहते हैं । इस प्रकार जहां व्याप्य-व्यापक सम्बन्ध हो वहीं कर्त्ता—कर्म सम्बन्ध सम्भव है, अन्य स्थानमें सम्भव नहीं । इसी प्रकार जो जो भाव अनुभवन करने योग्य हों उन्हें भाव्य, तथा अनुभव करनेवाले पदार्थको भावुक कहते हैं । ऐसा भाव्य-भावक सम्बन्ध जहां हो वहीं भोक्ता—भोग्य सम्बन्ध सम्भवित है, अन्य स्थान पर नहीं ॥10॥

इस प्रकार इस अशुद्ध आत्माके अर्थ—सिद्धि कब होती है और अर्थ—सिद्धि किसे कहते हैं वह आगे बतलाते हैं—

सर्वविवर्तोत्तीर्णं यदा स चैतन्यमचलमाप्नोति ।

भवति तदा कृतकृत्यः सम्यक्पुरुषार्थसिद्धिमापन्न ॥11॥

अन्वयार्थः—(यदा) जब (सः) उपर्युक्त अशुद्ध आत्मा (सर्वविवर्तोत्तीर्णं) सर्व विभावोंसे पार होकर (अचलं) अपने निष्क्रिय (चैतन्यं) चैतन्यस्वरूपको (आप्नोति) प्राप्त होता है (तदा) तब यह आत्मा उस (सम्यक्पुरुषार्थसिद्धिम्) सम्यक् प्रकारसे पुरुषार्थके प्रयोजनकी सिद्धिको (आपन्नः) प्राप्त होता हुआ (कृतकृत्यः) कृतकृत्य (भवति) होता है ।

टीका :—स यदा सर्वविवर्तोत्तीर्णं चैतन्यमचलमाप्नोति तदा कृतकृत्यः भवति—रागादि भावोंसे लिप्त वही आत्मा जब सर्व विभावोंसे पार होकर अपने चैतन्यस्वरूप आत्माको निःशंकतापूर्वक प्राप्त होता है तब वही आत्मा कृतकृत्य होता है । कैसा है यह आत्मा ? सम्यक्पुरुषार्थसिद्धिमापन्न—सम्यक् प्रकारसे पुरुषार्थकी सिद्धिको प्राप्त हुआ है ।

भावार्थः—जब यह आत्मा स्व—पर भेदविज्ञानसे शरीरादिक पर द्रव्यको भिन्न जाने तब यह भला—इष्ट, यह बुरा—अनिष्ट ऐसी बुद्धिका त्याग कर देता है । कारण कि जो कुछ भी भला—बुरा होता है वह सब अपने परिणामोंसे ही होता है, पर द्रव्यके करनेसे भला—बुरा नहीं होता इसलिये सर्व परद्रव्योंमें राग—द्वेष भावोंका त्याग कर देता है । जो अवशतासे (पुरुषार्थकी निर्बलतासे) रागादि उत्पन्न होता है उसके नाशके लिये अनुभव—अभ्यासमें उद्यमशील रहता है । ऐसा करते—करते जब सर्व विभावभावोंका नाश हो जाता है और अक्षुब्ध समुद्रवत् शुद्धात्मस्वरूपमें लवणवत् परिणाम लीन हो जाता है, ध्याताध्येयका विकल्प भी नहीं रहता, ऐसा भी नहीं जानता कि मैं शुद्धात्मास्वरूपका ध्यान कर रहा हूँ, स्वयं ही तादात्म्यवृत्तिसे शुद्धात्मस्वरूप होकर निष्कम्प परिणमन करता है, उस समय इस आत्माने जो कुछ करना था वह कर लिया, अब कुछ करना शेष नहीं रहा इसलिये इसको कृतकृत्य कहते हैं । इसी अवस्थाको पुरुषार्थकी सिद्धि कहते हैं । पुरुषका जो अर्थ अर्थात् प्रयोजनरूप कार्य उसकी सिद्धि जो होनी थी वह हो गई । इस अवस्थाको जो प्राप्त हुआ उस आत्माको कृतकृत्य कहते हैं ॥11॥

आगे पुरुषार्थसिद्धिका उपाय कहना चाहते हैं, वहाँ प्रथम ही परद्रव्यके सम्बन्धका कारण कहते हैं । जिसके जानने पर क्या उपाय करना होता है वह कहते हैं—

जीवकृतं परिणामं निमित्तमात्रं प्रपद्य पुनरन्ये ।  
स्वयमेव परिणमन्तेऽत्र पुद्गलाः कर्मभावेन ॥12॥

अन्वयार्थ :—(जीवकृतं) जीवके किये हुए (परिणामं) रागादि परिणामोंका (निमित्तमात्रं) निमित्तमात्र (प्रपद्य) पाकर (पुनः) फिर (अन्ये पुद्गलाः) जीवसे भिन्न अन्य पुद्गल स्कन्ध (अत्र) आत्मामें (स्वयमेव) अपने आप ही (कर्मभावेन) ज्ञानावरणादि कर्मरूप (परिणमन्ते) परिणमन कर जाते हैं ।

टीका :—जीवकृतं परिणामं निमित्तमात्रं प्रपद्य पुनः अन्ये पुद्गलः स्वयमेव कर्मभावेन परिणमन्ते—जीवके किये हुए रागादि परिणामोंका निमित्तमात्र पाकर नवीन अन्य पुद्गल स्कन्ध स्वयमेव ज्ञानावरणादि कर्मरूप होकर परिणमन करते हैं ।

भावार्थ :—जब जीव राग-द्वेष-मोहभावसे परिणमन करता है तब उन भावोंका निमित्त पाकर पुद्गल द्रव्य स्वयं ही कर्मरूप अवस्थाको धारण करता है । विशेष इतना है कि यदि आत्मा देव-गुरु-धर्मादिक प्रशस्त रागरूप परिणमन करे तो शुभकर्मका बन्ध होता है । (और इसके विपरीत अप्रशस्त राग-द्वेष-मोहरूप परिणमन करे तो अशुभ कर्मका बन्ध होता है ।)

प्रश्न :—जीवके भाव अति सूक्ष्मरूप हैं उनका ज्ञान जड़ कर्मको कैसे होता है ? और ज्ञान हुए बिना पुण्य-पापरूप होकर कैसे परिणमन कर जाते हैं ?

उत्तर :—जिस प्रकार मन्त्रसाधक पुरुष बैठा-बैठा गुप्तरूपसे मन्त्र जपता है और उसके किये बिना ही उस मन्त्रके निमित्तसे किसीको पीड़ा उत्पन्न होती है, किसीका मरण होता है, किसीका भला होता है, कोई विडम्बनारूप परिणमन करता है,—ऐसी उस मन्त्रमें शक्ति है । उसका निमित्त पाकर चेतन—अचेतन पदार्थ स्वयं ही अनेक अवस्थायें धारण करते हैं । उसी प्रकार अज्ञानी जीव अपने अन्तरंगमें विभावभावरूप परिणमन करता है । उन भावोंका निमित्त पाकर इसके बिना किये ही कोई पुद्गल पुण्य-प्रकृतिरूप परिणमन करते हैं और कोई पाप-प्रकृतिरूप परिणमन करते हैं, ऐसी इसके भावोंमें शक्ति है । इसके भावोंका निमित्त पाकर पुद्गल स्वयं ही अने अवस्थायें धारण करता है, ऐसा ही निमित्त—नैमित्तिक सम्बन्ध है ॥12॥

प्रश्न :—इस जीवके जो विभावभाव होते हैं वे स्वयंसे ही होते हैं या उनका भी कोई निमित्तकारण है ? इसका उत्तर आगे कहते हैं ।

परिणममानस्य चितश्चिदात्मकैः स्वयमपि स्वकैर्भावैः ।  
भवति हि निमित्तमात्रं पौद्गलिकं कर्म तस्यापि ॥13॥

**अन्वयार्थ :—**(हि) निश्चयसे (स्वकैः) अपने (चिदात्मकैः) चेतनास्वरूप (भावैः) रागादि परिणामोंसे (स्वयमपि) स्वयं ही (परिणममानस्य) परिणमन करते हुए (तस्य चित्त अपि) पूर्वोक्त आत्माके भी (पौद्गलिकं) पुद्गल सम्बन्धी (कर्म) ज्ञानावरणादि द्रव्यकर्म (निमित्तमात्रं) निमित्तमात्र (भवति) होता है ।

**टीका :—**हि चिदात्मकैः स्वकैर्भावैः परिणममानस्य तस्य चित्त अपि पौद्गलिकं कर्म निमित्तमात्रं भवति—निश्चयसे चैतन्यस्वरूप अपने रागादि परिणामरूपसे परिणमन किये हुए उस पूर्वोक्त आत्माके भी पौद्गलिक ज्ञानावरणादि कर्म निमित्तमात्र होते हैं ।

**भावार्थ :—**इस जीवके रागादि विभावभाव अपने आप ही (स्वद्रव्यके आलम्बनसे) नहीं होता । यदि आप ही से हो तो वह भी ज्ञान—दर्शनकी तरह स्वभावभाव हो जाय और स्वभावभाव होने पर उसका भी कभी नाश नहीं हो सकता । इसलिये वे भाव औपाधिक हैं, अन्य निमित्तसे होते हैं और वे निमित्त ज्ञानावरणादि कर्मोंको जानना । जिस-जिस प्रकार द्रव्यकर्म उदयावस्थाको प्राप्त होता है उसी-उसी प्रकार विभावभावरूप परिणमन करता है ।

**प्रश्न :—**पुद्गलमें ऐसी कौनसी शक्ति है कि जो चैतन्यकको विभावभावरूप परिणमन करवा देती है ?

**उत्तर :—**जिस प्रकार किसी मनुष्यके सिर पर मन्त्र पढ़ी हुई धूल डाली हो तो उस धूलके निमित्तसे वह पुरुष स्वयंको भूलकर नाना प्रकारकी विपरीत चेष्टायें करता है । मन्त्रके निमित्तसे उस धूलमें ऐसी शक्ति हो जाती है कि वह बुद्धिमान पुरुषको विपरीत \*परिणमन करवा देती है । उसी प्रकार इस आत्माके प्रदेशोंमें रागादिके निमित्तसे बँधे हुए पुद्गलोंके निमित्तसे यह आत्मा स्वयंको भूलकर नाना प्रकारके विपरीत भावरूप परिणमन करता है । इसके विभावभावोंके निमित्तसे पुद्गलमें ऐसी शक्ति हो जाती है कि वह चैतन्य पुरुषको विपरीत परिणमन करवा देता है । इस भाँति भावकर्मसे द्रव्यकर्म और द्रव्यकर्मसे भावकर्म होता है, इसे ही संसार कहते हैं ॥13॥

\* प्रत्येक द्रव्य स्वद्रव्य—क्षेत्र—काल और भावसे है, परद्रव्यादिका उसमें सदा अभाव ही है इसलिये कोई किसीको परिणमन नहीं करवा सकता, तो भी जीवके उस प्रकारके परिणमन करनेकी योग्यताके कालमें बाह्यमे किस सामग्रीको निमित्त बनानेमें आया था उसका ज्ञान करवानेके लिए असद्भुत व्यवहारनयसे निमित्तको कर्ता कहा जाता है । व्यवहार कथनकी रीति ऐसी ही है इस प्रकार जानना चाहिए ।

आगे इस संसारका मूल कारण बताते हैं जिसका नाश होने पर पुरुषार्थसिद्धिका उपाय बनता है :—

एवमयं कर्मकृतैर्भावैरसमाहितोऽपि युक्त इव ।  
प्रतिभाति बालिशानां प्रतिभासः स खलु भवबीजम् ॥14॥

अन्वयार्थः—(एवं) इस प्रकार (अयं) यह आत्मा (कर्मकृतैः) कर्मकृत (भावैः) रागादि अथवा शरीरादि भावोंसे (असमाहितोऽपि) संयुक्त न होने पर भी (बालिशानां) अज्ञानी जीवोंको (युक्तः इव) संयुक्त जैसा (प्रतिभाति) प्रतिभासित होता है और (सः प्रतिभासः) वह प्रतिभास ही (खलु) निश्चयसे (भवबीजं) संसारका बीजरूप है ।

टीका :—स एवं अयं कर्मकृतैर्भावैः असमाहितः अपि बालिशानां युक्तः इव प्रतिभाति—इस प्रकार यह आत्मा कर्मद्वारा किये हुए नाना प्रकारके भावोंसे संयुक्त नहीं है तो भी अज्ञानी जीवोंको अपने अज्ञानसे आत्मा कर्मजनित भावोंसे संयुक्त जैसा प्रतिभासित होता है ।

भावार्थः—पहले ऐसा कहा गया है कि पुद्गलकर्मका कारणभूत रागादिभाव है और रागादिभावका कारण पुद्गलकर्म है, इसलिये वह आत्मा निजस्वभावभावकी अपेक्षा कर्मजनित नाना प्रकारके भावोंसे भिन्न ही चैतन्यमात्र वस्तु है ।

जिस प्रकार लाल फूलके निमित्तसे स्फटिक लाल रंगरूप परिणमन करता है परन्तु वह लाल रंग स्फटिकका निजभाव नहीं है । स्फटिक तो स्वच्छतारूप अपने श्वेतवर्णसे ही विराजमान है । लाल रंग है वह तो स्वरूपमें प्रवेश किये बिना ऊपर-ऊपर ही झलक मात्र दिखाई पड़ता है । वहाँ रत्नका पारखी जौहरी तो ऐसे ही जानता है परन्तु अपारखी (अपरीक्षक) पुरुषको सत्यरूप (वास्तवमें) वह स्फटिकमणि ही रक्तमणिवत् लाल रंगके स्वरूप प्रतिभासित होती है । उसी प्रकार कर्म निमित्तसे आत्मा रागादिरूप परिणमन करता है, वह रागादि आत्माका निजभाव नहीं है, आत्मा तो अपने स्वच्छतारूप चैतन्यगुणमें विराजमान है । रागादि है वह तो स्वरूपमें प्रवेश किये बिना ऊपर ही ऊपर झलक मात्र दिखाई देता है । वहाँ ज्ञानी स्वरूपका परीक्षक तो ऐसे ही जानता है । किन्तु अपरीक्षक (अपारखी) पुरुषोंको सत्यरूप अर्थात् वास्तवमें वह आत्मा पुद्गल कर्मवत् रागादिस्वरूप ही प्रतिभासित होता है ।

प्रश्न :—आपने ही तो रागादिभावोंको जीवकृत कहा था अब यहाँ उन्हें कर्मकृत कैसे कहते हो ? उत्तर :—रागादिभाव चेतनारूप हैं अतः उनका कर्त्ता जीव ही है परन्तु यहाँ श्रद्धान करवानेके निमित्त मूलभूत जीवके शुद्धस्वभावकी अपेक्षासे रागादिभाव कर्मके निमित्तसे होते हैं इसलिये कर्मकृत कहा है ।

जैसे किसी मनुष्यको भूत (-व्यंतर) लगा हो तो वह मनुष्य उस भूतके निमित्तसे नाना प्रकारकी विपरीत चेष्टायें करता है। उन चेष्टाओंका कर्त्ता तो वह मनुष्य ही है परन्तु वह चेष्टायें मनुष्यका निजभाव नहीं हैं इसलिये उन्हें भूतकृत कहते हैं। उसी प्रकार यह जीव कर्मके निमित्तसे नाना प्रकार विपरीत भावोंरूप परिणमन करता है, उन भावोंका कर्त्ता तो जीव ही है परन्तु वह जीवके निजभाव नहीं हैं अतः उन भावोंको कर्मकृत कहते हैं। अथवा कर्मकृत जो नाना प्रकारकी पर्याय, वर्ण, गन्ध, रस, स्पर्श, कर्म, नोकर्म, देव—नारक—मनुष्य—तिर्यञ्चशरीर, संहनन, संस्थानादि भेद अथवा पुत्र, मित्र, मकान, धन, धान्यादि भेद—इन समस्तसे शुद्धात्मा प्रत्यक्ष भिन्न ही है। जिस प्रकार कोई मनुष्य अज्ञानी गुरुके कहनेसे एकान्त झोंपड़ीमें बैठकर भैंसका ध्यान करने लगा, अपने भैंसेके समान विशाल शरीरवाला चिन्तवन करने लगा और आकाश जितना ऊँचा सींगवाला अपनेको मानकर सोचने लगा कि मैं इस झोंपड़ीसे बाहर कैसे निकलूँगा। यदि वह अपनेको भैंसा न माने तो मनुष्य स्वरूप तो स्वयं है ही। उसी प्रकार यह जीव मोहके निमित्तसे अपनेको वर्णादिक स्वरूप मानकर देवादि पर्यायोंमें अपनत्व मानता है। यदि न माने तो अमूर्तिक शुद्धात्मा तो आप बना ही बैठा है।

इस प्रकार यह आत्मा कर्मजनित रागादिकभाव अथवा वर्णादिकभावसे सदाकाल भिन्न है। तदुक्तम्—वर्णाद्या वा राग मोहादयो वा। भिन्ना भावाः सर्व एवास्य पुंसः\* ॥ तो भी अज्ञानी जीवोंको आत्मा कर्मजनित भावोंसे संयुक्त प्रतिभासित होता है। खलु सः प्रतिभासः भवबीजम्।—निश्चयसे यह प्रतिभास ही संसारका बीजभूत है।

\* यह पुरुष (आत्मा) शुद्धनयसे तो वर्णादि, रागादि अथवा मोहादि सभी भावोंसे भिन्न है।

भावार्थ :—जैसे समस्त वृक्षोंका मूलभूत बीज है, वैसे ही अनन्त संसारका मूलकारण कर्मजनित भावोंको अपना मानना है। इस प्रकार अशुद्धताका कारण बताया है ॥14॥

आगे पुरुषार्थ सिद्धिका उपाय बताते हैं—

**विपरीताभिनिवेशं निरस्य सम्यग्व्यवस्य निजतत्त्वम् ।**

**यत्तस्मादविचलनं स एव पुरुषार्थसिद्ध्युपायोऽयम् ॥15॥**

अन्वयार्थ :—(विपरीताभिनिवेशं) विपरीत श्रद्धानका (निरस्य) नाश करके (निजतत्त्वम्) निजस्वरूपको (सम्यक्) यथार्थरूपसे (व्यवस्य) जानकर (यत्) जो

(तस्मात् ) अपने उस स्वरूपमेंसे (अविचलनं) भ्रष्ट न होना (स एव) वही (अयं) इस (पुरुषार्थसिद्ध्युपायः) पुरुषार्थसिद्धिका उपाय है ।

टीका :—यत् विपरीताभिनिवेशं निरस्य सम्यक् निजतत्त्वं व्यवस्य तत् तस्मात् अविचलनं स एव अयं पुरुषार्थसिद्ध्युपायः ।—जो विपरीत श्रद्धानका नाश करके यथार्थरूपसे निजस्वरूपको जानकर फिर अपने उस स्वरूपसे भ्रष्ट न होना, वही पुरुषार्थकी सिद्धि होनेका उपाय है ।

भावार्थ :—पहले जो कहा था कि संसारकी बीजभूत कर्मजनित पर्यायको आत्मरूपसे—अपनेरूप जाननेका नाम ही विपरीत श्रद्धान है और उसका मूलसे विनाश करना ही सम्यग्दर्शन है । कर्मजनित पर्यायसे भिन्न शुद्धचैतन्यस्वरूपको यथार्थतया जानना सम्यग्ज्ञान है और कर्मजनित पर्यायोंसे उदासीन होकर स्वरूपमें अकम्प—स्थिर रहना सम्यक्चारित्र्य है । इन तीन भावोंका समुदाय ही उस जीवके कार्य सिद्ध होनेका उपाय है । दूसरा कोई उपाय सर्वथा नहीं है ॥15॥

जो इस उपायमें लगते हैं अब उनका वर्णन करते हैं :—

अनुसरतां पदमेतत् करम्बिताचारनित्यनिरभिमुखा ।

एकान्तविरतिरूपा भवति मुनीनामलौकिकी वृत्तिः॥16॥

अन्वयार्थ :—(एतत् पदम् अनुसरतां) इस रत्नत्रयरूप पदवीका अनुसरण करनेवाले अर्थात् इस पदवीको प्राप्त हुए (मुनीनां) मुनियोंकी (वृत्तिः) वृत्ति (करम्बिताचारनित्यनिरभिमुखा) पापक्रिया मिश्रित आचारोंसे सर्वथा पराडमुख तथा (एकान्तविरतिरूपा) परद्रव्योंसे सर्वथा उदासीनरूप और (अलौकिकी) लोकसे विलक्षण प्रकारकी (भवति) होती है ।

टीका :—एतत्पदं अनुसरतां मुनीनां वृत्तिः अलौकिकी भवति ।—इस रत्नत्रयरूप पदवीको प्राप्त हुए महा मुनियोंकी रीति लौकिक रीतिसे मिलती नहीं है । वही कहते हैं । लोक पापक्रियाओंमें आसक्त होकर प्रवर्तन करता है, मुनि पापक्रियाओंका चिन्तन भी नहीं करते । लोक अनेक प्रकारसे शरीरकी सँभाल और पोषण करता है परन्तु मुनिराज अनेक प्रकारसे शरीरको परीषह उत्पन्न करके उन्हें सहन करते हैं । और लोकको इन्द्रिय—विषय अत्यन्त मिष्ट लगते हैं जबकि मुनिराज विषयोंको हलाहल विष समान जानते हैं ।

लोकको अपने पास जन—समुदाय रुचिकर लगता है जबकि मुनिराज दूसरोंका संयोग होने पर खेद मानते हैं । लोकको बस्ती सुहावनी लगती है किन्तु मुनिको निर्जन स्थान ही प्रिय लगता है । कहाँ तक कहें ? महामुनिकी रीति लौकिक



रीतिसे विरुद्ध होती है । कैसी है मुनियोंकी प्रवृत्ति ? करम्बिताचार नित्यनिरभिमुखा—पापक्रिया सहित आचारसे पराङ्मुख है । जिस प्रकार श्रावकका आचार पापक्रियासे मिश्रित है वैसे मुनीश्वरोंके आचारमें पापका मिश्रण नहीं है । अथवा करम्बित अर्थात् कर्मजनितभाव मिश्रित आचरणसे पराङ्मुख हैं, केवल निजस्वरूपका अनुभव करते हैं इसलिये एकान्तविरतिरूपा अर्थात् सर्वथा पापक्रियाके त्यागी हैं अथवा एक निजस्भावके अनुभवसे सर्वथा परद्रव्योंसे उदासीन स्वरूप हैं । रत्नत्रयके धारक महामुनियोंकी ऐसी ही प्रवृत्ति होती है ॥16॥

उपदेश देनेका क्रम

बहुशः समस्तविरतिं प्रदर्शितां यो न जातु गृह्णाति ।  
तस्यैक देशविरतिः कथनीयानेन बीजेन ॥17॥

अन्वयार्थ :—(यः) यो जीव (बहुशः) बारबार (प्रदर्शितां) बताने पर भी (समस्त विरतिं) सकलपापरहित मुनिवृत्तिको (जातु) कदाचित् (न गृह्णाति) ग्रहण न करे तो (तस्य) उसको (एकदेशविरतिः) एक देश पापक्रिया रहित गृहस्थाचार (अनेन बीजेन) इस हेतुसे (कथनीया) कथन करना अर्थात् समझाना चाहिये ।

टीका :—यः बहुशः प्रदर्शितां समस्तविरतिं न जातु गृह्णाति तस्य एकदेशविरतिः अनेन बीजेन कथनीया ।—जो जीव अनेकबार उपदेश देने पर भी सकल पापरहित महाव्रतकी क्रियाको कदाचित् ग्रहण न करे तो उस जीवको एकदेश पापरहित श्रावकक्रिया इस तरह बतावे ।

भावार्थ :—जो जीव उपदेश श्रवण करनेमें रुचिवान हो उसे प्रथम ही बारबार मुनिधर्मका उपदेश देना चाहिये । और यदि वह जीव मुनिपद अंगीकार न करे तो बादमें उसे श्रावकधर्मका उपदेश देना योग्य है ॥17॥

श्रावकधर्मके उपदेशकी रीति आगे बताते हैं उसी रीतिसे उपदेश देना चाहिये । जो इस अनुक्रमको छोड़कर उपदेश देता है उस उपदेशदाताकी निन्दा करते हैं :—

यो यतिधर्ममकथयन्नपदिशति गृहस्थधर्ममल्पमतिः ।  
तस्य भगवत्प्रवचने प्रदर्शितं निग्रहस्थानम् ॥18॥

अन्वयार्थ :—(यः) जो (अल्पमतिः) तुच्छबुद्धि उपदेशक (यतिधर्मं) मुनिधर्मका (अकथयन्) कथन न करके (गृहस्थधर्मं) श्रावकधर्मका (उपदेशाति) उपदेश देता है (तस्य) उस उपदेशकको (भगवत्प्रवचने) भगवानके सिद्धान्तमें (निग्रहस्थानं) दण्ड देनेका स्थान (प्रदर्शितं) बताया है ।

टीका :—यः अल्पमतिः यतिधर्मं अकथयन् गृहस्थधर्मं उपदिशति तस्य भगवत्प्रवचने निग्रहस्थानं प्रदर्शितं ।—जो तुच्छबुद्धिवाला उपदेशक मुनिधर्मका उपदेश न देकर, गृहस्थधर्मका उपदेश देता है, उसे भगवानके सिद्धान्तमें दण्डका स्थान बताया है ।

भावार्थ :—जो उपदेशक पहले यतीश्वरके धर्मका तो उपदेश न सुनावे अपितु प्रथम ही श्रावकधर्मका व्याख्यान करे तो उस उपदेशकको जिनमतमें प्रायश्चितरूप दण्डका पात्र कहा गया है ॥18॥

आगे उसको दण्ड देनेका कारण कहते हैं :—

**अक्रमकथने यतः प्रोत्साहमानोऽतिदूरमपि शिष्यः ।**

**अपदेऽपि सम्प्रतृप्तः प्रतारितो भवति तेन दुर्मतिना ॥19॥**

अन्वयार्थ :—(यतः) जिस कारणसे (तेन) उस (दुर्मतिना) दुर्बुद्धिके (अक्रमकथनेन) क्रमभंग कथनरूप उपदेश करनेसे (अतिदूरं) अत्यन्त दूर अर्थात् अत्याधिक (प्रोत्साहमानोऽपि) उत्साहवान होने पर भी (शिष्यः) शिष्य (अपदे अपि) तुच्छ स्थानमें ही (संप्रतृप्तः) सन्तुष्ट होकर (प्रतारितः भवति) ठगाया जाता है ।

टीका :—यतः तेन दुर्मतिना अक्रमकथनेन शिष्यः प्रतारितो भवति ।—जिस कारणसे उस मन्दबुद्धिवाले उपदेशक द्वारा अनुक्रमको छोड़कर कथन करनेसे सुननेवाला शिष्य ठगाया जाता है । पहले ही श्रावक धर्मका उपदेश सुनकर शिष्य क्यों ठगाया जाता है उसका कारण कहते हैं । कैसा है शिष्य ? अतिदूरं प्रोत्साहमानो अपि अपदेऽपि सम्प्रतृप्तः । अत्यन्त दूर तक जानेके लिये उत्साहित हुआ था तो भी अपद जो तुच्छ स्थान उसमें ही संतुष्ट हुआ है । इस शिष्यके अन्तरंगमें इतना अधिक उत्साह उत्पन्न हुआ था कि यदि प्रथम ही मुनिधर्म सुना होता तो मुनिपदवी ही अंगीकार करता । परन्तु उपदेशदाताने उसको प्रथम ही श्रावकधर्मका उपदेश दिया अतः उसने उसे ही अंगीकर कर लिया । फलतः मुनिधर्मसे वंचित ही रह गया । इस वास्ते उस उपदेशदाताको इस विधानके लिये दण्ड देना योग्य है ॥19॥

\*

## श्रावकधर्म—व्याख्यान

जो जीव मुनिधर्मका भार उठानेमें असमर्थ हैं उनके लिये आचार्य आगे श्रावकधर्मका व्याख्यान करते हैं। वहाँ श्रावकको धर्मसाधनमें क्या करना चाहिये उसका व्याख्यान किया जा रहा है।

एवं सम्यग्दर्शनबोधचरित्रत्रयात्मको नित्यम् ।  
तस्यापि मोक्षमार्गो भवति निषेव्यो यथाशक्ति ॥20॥

अन्वयार्थ :—(एवं) इस प्रकार (तस्यापि) उस गृहस्थको भी (यथाशक्ति) अपनी शक्ति अनुसार (सम्यग्दर्शनबोधचरित्रत्रयात्मकः) सम्यग्दर्शन, सम्यग्ज्ञान, सम्यक्चारित्र इन तीन भेदरूप (मोक्षमार्गः) मुक्तिका मार्ग (नित्यं) सर्वदा (निषेव्यः) सेवन करना योग्य (भवति) है।

टीका :—तस्य अपि यथाशक्ति एवं मोक्षमार्गः निषेव्य भवति ।—उस गृहस्थको भी अपनी शक्ति अनुसार, जिसका वर्णन आगे किया जा रहा है, ऐसे मोक्षमार्गका सेवन करना योग्य है।

भावार्थ :—मुनिके तो मोक्षमार्गका सेवन सम्पूर्ण रूपसे होता है और गृहस्थको भी अपनी शक्ति-प्रमाण मोक्षमार्गका थोड़ा-बहुत सेवन करना चाहिये। कारण कि धर्मका कोई दूसरा अंग नहीं है जिसका सेवन करनेसे अपना भला हो सके। कैसा है मोक्षमार्ग? सम्यग्दर्शनबोधचरित्रत्रयात्मकः—सम्यग्दर्शन, सम्यग्ज्ञान, सम्यक्चारित्रका त्रिक जिसका स्वरूप है। भिन्न-भिन्न तीन मोक्षमार्ग नहीं हैं। तीनों मिलकर मोक्षमार्ग है ॥20॥

इन तीनोंमें प्रथम किसको अंगीकार करना चाहिये वह कहते हैं :—

तत्रादौ सम्यक्त्वं समुपाश्रयणीयमखिलयत्नेन ।  
तस्मिन् सत्येव यतो भवति ज्ञानं चरित्रं च ॥21॥

अन्वयार्थ :—(तत्रादौ) इन तीनोंमें प्रथम (अखिलयत्नेन) समस्त प्रकार सावधानतापूर्वक यत्नसे (सम्यक्त्वं) सम्यग्दर्शनको (समुपाश्रयणीयम्) भले प्रकार अंगीकार करना चाहिये (यतः) क्योंकि (तस्मिन् सति एव) उसके होने पर ही (ज्ञानं) सम्यग्ज्ञान (च) और (चारित्रं) सम्यक्चारित्र (भवति) होता है।

टीका :—तत्र आदौ अखिलयत्नेन सम्यक्त्वं समुपाश्रयणीयम् । इन तीनोंमें प्रथम ही समस्त उपायोंसे, जिस प्रकार भी बन सके वैसे, सम्यग्दर्शन अंगीकार करना चाहिये । इसके प्राप्त होने पर अवश्य ही मोक्षपद प्राप्त होता है । और इसके बिना सर्वथा मोक्ष नहीं होता । यह स्वरूपकी प्राप्ति अद्वितीय कारण है । अतः इसके अंगीकार करनेमें किंचित् मात्र भी प्रमाद नहीं करना । मृत्युका वरण करके भी इसे प्राप्त करनेका प्रयत्न अवश्य करना । बहुत कहाँ तक कहें ? इस जीवके भला होनेका उपाय सम्यग्दर्शन समान अन्य कोई नहीं । इसलिये उसे अवश्य अंगीकार करना । इसे ही प्रथम अंगीकार करनेका क्या कारण है वह बताते हैं । यतः तस्मिन् सति एव ज्ञानं च चारित्रं च भवति ।—उस सम्यग्दर्शनके होने पर ही सम्यग्ज्ञान तथा सम्यक्चारित्र होता है ।

भावार्थ :—सम्यक्त्व बिना ग्यारह अंग तक पढ़ ले तो भी अज्ञानी ही कहा जाता है । फिर महाव्रतोंका साधन करके अन्तिम ग्रैवेयक तकके बन्धयोग्य विशुद्ध परिणाम करे तो भी वह असंयमी ही कहलाता है । तथा सम्यक्त्वसहित जितना भी जानपना होवे उस सभिका नाम सम्यग्ज्ञान है और जो थोड़ा भी त्यागरूप प्रवर्तन करे तो उसे सम्यक्चारित्र कहा जाता है । जिस प्रकार अंक सहित शून्य हो तो वह प्रमाणमें आता है किन्तु अंक बिना शून्य तो शून्य ही है । उसी प्रकार सम्यक्त्वके बिना ज्ञान और चारित्र व्यर्थ ही हैं । अतः पहले सम्यक्त्व अंगीकार करके पश्चात् अन्य साधन करना चाहिये ॥21॥

इस प्रकार जो सम्यक्त्वका लक्षण जाने तो उसे अंगीकार करे । इसलिये (प्रथम ही) उस सम्यक्त्वका लक्षण कहते हैं ।

**जीवाजीवादीनां तत्त्वार्थानां सदैव कर्त्तव्यम् ।**

**श्रद्धानं विपरीताभिनिवेश विविक्तमात्मरूपं तत् ॥22॥**

अन्वयार्थ :—(जीवाजीवादीनां) जीव—अजीवादि (तत्त्वार्थानां) तत्त्वार्थोंका (विपरीताभिनिवेशविविक्तं) विपरीत अभिनिवेश (आग्रह) रहित अर्थात् अन्यको अन्यरूप समझने रूप जो मिथ्याज्ञान है उससे रहित (श्रद्धानं) श्रद्धान् अर्थात् दृढविश्वास (सदैव) निरन्तर ही (कर्त्तव्यं) करना चाहिये । कारण कि (तत् ) वह श्रद्धान ही (आत्मरूपं) आत्माका स्वरूप है ।

टीका :—जीवाजीवादीनां तत्त्वार्थानां श्रद्धानं सदैव कर्त्तव्यं ।—जीव, अजीव आदि जो तत्त्वार्थ—तत्त्व अर्थात् जिसका जैसा कुछ निजभाव है वैसा ही होना वह, और उस तत्त्वसे संयुक्त जो अर्थ अर्थात् पदार्थ वही तत्त्वार्थ—उसका श्रद्धान अर्थात् ऐसे ही है अन्य प्रकारसे नहीं है ऐसा प्रतीतभाव ही सदा कर्त्तव्य है । कैसा श्रद्धान करना

योग्य है ? विपरीताभिनिवेशविविक्तं अर्थात् अन्यको अन्यरूप माननेरूप मिथ्यात्वसे रहित श्रद्धान करना । तत् आत्मरूपं अस्ति—वही श्रद्धान आत्माका स्वरूप है । जो श्रद्धान क्षायिक सम्यग्दृष्टिके उत्पन्न होता है वही सिद्ध अवस्था तक रहता है । इसलिये वह उपाधिभाव नहीं है, आत्माका निजभाव है ।

**भावार्थ :-**तत्त्वार्थश्रद्धान सम्यग्दर्शनका लक्षण है । वह तत्त्वार्थश्रद्धान दो प्रकारका है । एक सामान्यरूप, एक विशेषरूप । जो परभावोंसे भिन्न अपने चैतन्यस्वरूपको आपरूपसे श्रद्धान करे उसे सामान्य तत्त्वार्थश्रद्धान कहते हैं । यह श्रद्धान तो नारकी, तिर्यचादि सर्व सम्यग्दृष्टि जीवोंके होता है । और जीव—अजीवादि सात तत्त्वोंके विशेषण जानकर अर्थात् उनके भेदोंको जानकर श्रद्धान करे उसे विशेष तत्त्वार्थश्रद्धान कहते हैं । यह श्रद्धान मनुष्य, देवादि विशेष बुद्धिवान जीवोंके होता है । परन्तु राजमार्ग (मुख्यमार्ग) की अपेक्षा साततत्त्वोंको जाना वही सम्यक्त्वका—सम्यक्श्रद्धाका कारण है । कारण कि यदि तत्त्वोंको जाने नहीं तो श्रद्धान किसका करे ? इसलिये सात तत्त्वोंका वर्णन संक्षेपमें करते हैं ।

**1. जीवतत्त्व :-**प्रथम ही जीवतत्त्व चेतना लक्षणसे विराजमान (वह) शुद्ध, अशुद्ध और मिश्रके भेदसे तीन प्रकारका है । वहाँ (1) शुद्ध जीवतत्त्व—जिन जीवोंके सर्व गुण—पर्याय अपने निजभावरूप परिणमन करते हैं अर्थात् जिनके केवलज्ञानादि गुण शुद्ध परिणति—पर्यायसे विराजमान हुए हैं उन्हें शुद्ध जीव कहते हैं ।

**(2) अशुद्ध जीवतत्त्व :-**जिन जीवोंके सर्व गुण—पर्याय विकारभावको प्राप्त हो रहे हैं, ज्ञानादि गुण आवरणसे आच्छादित हो रहे हैं, उनमेंसे जो थोड़े—बहुत प्रगटरूप हैं वह विपरीत परिणमन कर रहे हैं और जिनकी परिणति रागादिरूप परिणमन कर रही है उन मिथ्यादृष्टि जीवोंको अशुद्ध जीव कहते हैं ।

**(3) मिश्रजीव :-**जिन जीवोंके सम्यक्त्वादि गुणोंकी कुछ शक्ति शुद्ध हो गई है अथवा उनमें भी कुछ मलिनता शेष रह गई है अर्थात् कोई ज्ञानादि गुणोंकी कुछ शक्ति शुद्ध हो गई है तथा शेष सब अशुद्ध रह गई है । कुछ गुण अशुद्ध ही हो रहे हैं, ऐसी तो गुणोंकी दशा हुई है और जिनकी परिणति शुद्धाशुद्धरूप परिणमन कर रही है उन जीवोंको शुद्धाशुद्धस्वरूप मिश्र कहते हैं । इस भाँति जीवतत्त्व तीन प्रकारका है ।

**2. अजीवतत्त्व :-**जो चेतनागुणसे रहित हैं वह पुद्गल, धर्म, अधर्म, आकाश काल (कालाणुरूप) पाँच प्रकारके हैं । उनमें (1) पुद्गलद्रव्य—स्पर्श, रस, गन्ध, वर्णसंयुक्त अणु तथा स्कन्धके भेदसे दो प्रकारके हैं । उनमें जो एकाकी—अविभागी परमाणु है उसे अणु कहते हैं । अनेक अणु मिलकर स्कन्धरूप होने पर स्कन्ध कहलाता है । अथवा पुद्गल द्रव्यके छह भेद हैं । (1) स्थूलस्थूल—काष्ठ पाषाणादि जो छेदे—भेदे

जाने पर बादमें मिलें नहीं उन्हें स्थूलस्थूल पुद्गल कहते हैं। (2) स्थूल—जो जल, दूध, तेल आदि द्रव पदार्थोंकी तरह छिन्नभिन्न होने पर फिर तुरन्त ही मिल सकें उन्हें स्थूल कहते हैं। (3) स्थूलसूक्ष्म—आपात, चांदनी, अन्धकारादि जो आँखसे दिखाई पड़ें किन्तु पकड़नेमें न आवें उन्हें स्थूलसूक्ष्म कहते हैं। (4) सूक्ष्मस्थूल—जो शब्द, गन्धादि आँखसे दिखाई न पड़ें किन्तु अन्य इन्द्रियोंसे ज्ञानमें आवें उन्हें सूक्ष्मस्थूल कहते हैं। (5) सूक्ष्म—जो कार्मण स्कन्धादिक बहुत परमाणुओंके स्कन्ध हैं परन्तु इन्द्रियगम्य नहीं हैं उन्हें सूक्ष्म कहते हैं। (6) सूक्ष्मसूक्ष्म—अति सूक्ष्म स्कन्ध अथवा परमाणुको सूक्ष्मसूक्ष्म कहते हैं। इस प्रकार इस लोकमें प्रचुर प्रसार इस पुद्गल द्रव्यका ही है।

(2) धर्मद्रव्य :—जीव और पुद्गलोंको गति करनेमें सहकारी गुणसंयुक्त लोकप्रमाण एक द्रव्य है।

(3) अधर्मद्रव्य :—जीव और पुद्गलोंको गतिपूर्वक स्थिति करनेमें सहकारीगुणसंयुक्त लोकप्रमाण एक द्रव्य है।

(4) आकाशद्रव्य :—सर्व द्रव्योंको अवगाहनहेतुत्वलक्षणसंयुक्त लोकालोक-प्रमाण एक द्रव्य है। जिसमें सब द्रव्यें पाई जावें उसे लोक और जहाँ केवल एक आकाश ही है उसे अलोक कहते हैं। दोनोंकी सत्ता भिन्न नहीं है अतः एक ही द्रव्य है।

(5) कालद्रव्य :—सर्व द्रव्योंको वर्तनाहेतुत्वलक्षणसंयुक्त लोकके एक-एक प्रदेश पर स्थित एक-एक प्रदेश मात्र असंख्यात द्रव्य हैं। उनके परिणामके निमित्तसे समय, आवली आदि व्यवहारकाल है। इस प्रकार जीव सहित छह द्रव्य जानना। कालके बहु प्रदेश नहीं है अतः कालके बिना शेष पाँच द्रव्योंको पंचास्तिकाय कहते हैं। इसमें जीवतत्त्व और पुद्गल—अजीवतत्त्वके परस्पर सम्बन्धसे अन्य पाँच तत्त्व होते हैं।

3. आस्रवतत्त्व :—जीवके रागादि परिणामोंसे योगद्वारा आनेवाले पुद्गलके आगमनको आस्रवतत्त्व कहते हैं।

4. बन्धतत्त्व :—जीवकी अशुद्धताके निमित्तसे आये हुए पुद्गलोंका ज्ञानावरणादिरूप अपनी स्थिति और रससंयुक्त आत्मप्रदेशोंके साथ सम्बन्धरूप होनेको बन्धतत्त्व कहते हैं।

5. संवरतत्त्व :—जीवके रागादि परिणामके अभावसे पुद्गलोंके न आनेको संवरतत्त्व कहते हैं।

6. निर्जरातत्त्व :—जीवके शुद्धोपयोगके बलसे पूर्वमें बँधे हुए कर्मोंके एकदेश नाश होनेको संवरपूर्वक निर्जरा कहते हैं। कर्मके फलको भोगने पर जो उनकी निर्जरा की जाती है वह निर्जरा मोक्षके लिये कारणभूत नहीं है।

7. मोक्षतत्त्व :-सर्वथा कर्मके नाश होने पर जीवके निजभाव प्रगट होनेको मोक्षतत्त्व कहते हैं। यह सात तत्त्वार्थ जानना। पुण्य-पाप तत्त्व है वह आस्रवतत्त्वके भेद हैं इसलिये अलग नहीं कहे गए। इस प्रकार यह तत्त्वार्थका श्रद्धान है वही सम्यग्दर्शनका लक्षण कहा है।

प्रश्न :-इस लक्षणमें अब्यामिदोष आता है। किस प्रकार ? जिस समय सम्यग्दृष्टि विषय-कषायकी तीव्रतारूप परिणमन करता है तब ऐसा श्रद्धान कैसे रह सकता है ? लक्षण तो वह है जो लक्ष्यमें सर्वथा सदाकाल पाया जावे।

उत्तर :-जीवके दो भाव हैं। एक श्रद्धानरूप है, दूसरा परिणमनरूप है। श्रद्धानरूप तो सम्यक्त्वका लक्षण है और परिणामरूप चारित्र्यका लक्षण है। सम्यग्दृष्टि विषय-कषायके परिणमनरूप हुआ है, श्रद्धानमें प्रतीत यथावत् है। जिस प्रकार गुमाश्ता साहूकारका चाकर है। उसके अन्तरङ्गमें ऐसी प्रतीति है कि यह सभी कुछ सेठका कार्य है, मेरा घर तो भिन्न ही है। परिणामोंसे तो सेठके कार्यमें प्रवर्तन करता है और उस सेठके कार्यको मेरा-मेरा भी कहता है, नफा-नुकसान होने पर हर्ष-शोक भी करता है और उस प्रतीतिको बारबार सँभालता भी नहीं है। परन्तु जिस समय उस सेठका और अपना हिसाब करता है तब जैसी प्रतीति अन्तरङ्गमें थी वैसी प्रगट करता है। सेठके कार्यमें प्रवर्तन करते समय वह प्रतीति शक्तिरूप रहती है। कदाचित् वह सेठके धनकी चोरी करके उसे अपना जाने तो उसे अपराधी कहते हैं। फिर वह गुमाश्ता सेठकी नौकरीको पराधीन दुःखदायक मानता है परन्तु अपने स्वयंके धनके बल-बिना आजीविकाके वशवर्ती होकर उसके काममें प्रवर्तन करता है। वैसे ही ज्ञानी कर्मके उदयको भोगता है।

इसके अन्तरङ्गमें ऐसी प्रतीति है कि यह सब दिखावा मात्र भेष है, मेरा स्वरूप तो उन सबसे भिन्न ही है, परिणामोंके द्वारा औदयिक भावोंमें परिणमन करता है और उदयके सम्बन्धके वश मेरा-मेरा भी कहता है, इष्ट-अनिष्टमें हर्ष-विषाद भी करता है और अपनी उस प्रतीतिको बारबार सँभालता भी नहीं है। परन्तु जिस समय उस कर्म और अपने स्वरूपका विचार करता है तब जैसी प्रतीति अन्तरङ्गमें थी वैसी ही प्रगट करता है। फिर उस कर्मके उदयमें वह प्रतीति शक्तिरूप रहती है, यदि कदाचित् कभी भी उस कर्मके उदयको श्रद्धानमें अपना जाने तो उसे मिथ्यात्वी कहते हैं।

पुनः वह ज्ञानी कर्मके उदयको पराधीन दुःख जानता है परन्तु अपने शुद्धोपयोगके बल-बिना पूर्वबद्ध कर्मके वश होकर कर्मके औदयिक भावोंमें प्रवर्तन करता है। इस प्रकार सम्यक्त्वीके तत्त्वार्थश्रद्धान सम्यग्दर्शन परिणमनरूप तो निर्बाधरूपसे निरन्तर ही है परन्तु ज्ञानोपयोग अपेक्षासे देखा जावे तो सामान्यरूप

अथवा विशेषरूप, शक्ति अवस्थामें अथवा व्यक्त अवस्थामें (-सम्यक् रूप परिणमन तो) सदाकाल होता ही है ।

**प्रश्न :-**भले ही इस लक्षणमें अव्याप्ति दोष नहीं है परन्तु अतिव्याप्ति दोष तो लगता है । कारण कि द्रव्यलिंगी मुनि जिनप्रणीत सात तत्त्वोंको ही मानता है अन्य मतके कल्पित तत्त्वोंको नहीं मानता । लक्षण तो ऐसे होना चाहिये जो लक्ष्यके अलावा अन्य स्थानमें न पाया जावे ।

**उत्तर :-**द्रव्यलिंगी मुनि जिनप्रणीत तत्त्वको ही मानता है परन्तु विपरीताभिनिवेशसे संयुक्त मानता है, शरीराश्रित क्रियाकाण्डको अपनी जानता है इससे अजीवतत्त्वमें जीवतत्त्वका श्रद्धान करता है । पुनः आस्रव-बन्धरूप जो शील\* संयमादिकरूप परिणाम हैं उन्हें संवर-निर्जरारूप मानकर मोक्षका कारण मानता है । द्रव्यलिंगी पापसे तो विरक्त हुआ है परन्तु पुण्यमें उपादेय बुद्धिसे परिणमन करता है इसलिये उसे तत्त्वार्थश्रद्धान नहीं है । इस भाँति (विपरीत अभिप्रायरहित) तत्त्वार्थश्रद्धानरूप सम्यग्दर्शन अंगीकार करना चाहिये ॥22॥

\* शील = शुभभावरूप व्यवहार ब्रह्मचर्यादि ।

सम्यक्त्वके आठ अङ्गोंका वर्णन-

### 1-निःशङ्कित अङ्ग

सकलमनेकान्तात्मकमिदयुक्तं वस्तुजातमखिलज्ञैः ।

किमु सत्यमसत्यं वा न जातु शंकेति कर्त्तव्या ॥23॥

**अन्वयार्थ :-**(अखिलज्ञैः) सर्वज्ञदेव द्वारा (उक्तं) कहा गया (इदं) यह (सकलं) समस्त (वस्तुजातं) वस्तुसमूह (अनेकान्तात्मकं) अनेकान्तस्वभावरूप है वह (किमु सत्यं) क्या सत्य है ? (वा असत्यं) अथवा असत्य है (इती) ऐसी (शंका) शंका (जातु) कभी भी (न) नहीं (कर्त्तव्या) करना चाहिये ।

**टीका :-**अखिलज्ञैः इदं सकलं वस्तुजातं अनेकान्तात्मकं उक्तं किमु सत्यं वा असत्यं वा । जातु इति शंका न कर्त्तव्या । सर्वज्ञदेवने यह समस्त जीवादि पदार्थोंका समूह अनेकान्तात्मक अर्थात् अनेक स्वभावसहित कहा है । क्या वह सच्चा है या झूठा ? ऐसी शंका कभी नहीं करना चाहिए ।

**भावार्थ :-**शंका नाम संशयका है । जिन-प्रणीत पदार्थोंमें शंका नहीं करना । इसीको 1निःशङ्कित नामक अंग कहते हैं (कारण कि जिन भगवान अन्यथावादी नहीं हैं ।)



1 स्वामी समन्तभद्राचार्यकृत रत्नकरण्ड श्रावकाचार गा0 11में कहा है कि तत्त्व यही है ऐसे ही है अन्य नहीं है अथवा अन्य रीतिसे नहीं है। ऐसी निष्कम्प तलवारकी तीक्ष्णधारके समान सन्मार्गमें संशय रहित रुचि—विश्वासको निःशकित अंग कहते हैं।

## 2—\*\*निःकांक्षित अंग

\*\* निःकांक्षा—(विषयोंकी व विषयके साधनोंकी अभिलाषा—आशाको कांक्षा कहते हैं) अर्थात् कर्मके वश, अन्तवाले, उदयमें दुःखमिश्रित और पापका बीजरूप सुखमें अनित्यताका श्रद्धान होना वह निःकांक्षित अंग है। (रत्नकरण्डक श्रावकाचार गाथा—12)

इह जन्मनि विभवादीन्यमुत्र चक्रित्वकेशवत्वादीन् ।  
एकान्तवाददूषित परसमयानपि च नाकांक्षेत् ॥24॥

अन्वयार्थ :- (इह) इस (जन्मनि) लोकमें (विभवादीनि) ऐश्वर्य, सम्पदा आदि, (अमुत्र) परलोकमें (चक्रित्वकेशवत्वादीन्) चक्रवर्ती, नारायण आदि पदोंको (च) और (एकान्तवाद—दूषित परसमयान्) एकान्तवादसे दूषित अन्य धर्मोंको (अपि) भी (न आकांक्षेत्) न चाहे।

टीका :-इह जन्मनि विभवादीनि न आकांक्षेत्—सम्यग्दृष्टि इस लोकमें तो सम्पदा इत्यादि तथा पुत्रादिकको नहीं चाहता च अमुत्र चक्रित्व केशवत्वादीन् न आकांक्षेत् तथा परलोकमें चक्रवर्तीपद, नारायणपद और आदि शब्दसे इन्द्रादिक पदको नहीं चाहता। एकान्तवाददूषितपरसमयान् अपि न आकांक्षेत् वस्तुके एकान्त स्वरूपको कथन करनेके कारण जो दूषित हैं ऐसे अन्य मत हैं उनको भी नहीं चाहता।

भावार्थ :-निःकांक्षित नाम वांछा रहितका है। कारण कि इस लोक सम्बन्धी तथा परलोक सम्बन्धी पुण्यके फलको नहीं चाहता इसलिये सम्यक्त्वी पुण्यके फलरूप इन्द्रियोंके विषयोंको आकुलताका निमित्त होनेसे दुःखरूप ही मानता है। फिर अन्यमती नाना प्रकारकी एकान्तरूप कल्पना करते हैं उन्हें भला जानकर नहीं चाहता है।

## 3—\*निर्विचिकित्सा अंग

1.निर्विचिकित्सा अङ्ग—रत्नत्रय अर्थात् सम्यग्दर्शन ज्ञान चारित्रसे पवित्र परन्तु स्वाभाविक अपवित्र शरीरमें (मुनि—धर्मात्माके मलिन शरीरमें) ग्लानि न करके उनके गुणोंमें प्रीति करना निर्जुगप्सा अंग कहलाता है (रत्नकरण्डक श्रा0 गा0 13)

क्षुत्तृष्णाशीतोष्णप्रभृतिषु नानाविधेषु भावेषु ।  
द्रव्येषु पुरिषादिषु विचिकित्सा नैव करणीया ॥25॥

अन्वयार्थ :- (क्षुत्तृष्णाशीतोष्णप्रभृतिषु) भूख, प्यास, सरदी, गरमी इत्यादि (नानाविधेषु) नाना प्रकारके (भावेषु) भावोंमें और (पुरीषादिषु) विष्टा आदि (द्रव्येषु) पदार्थोंमें (विचिकित्सा) ग्लानि (नैव) नहीं (करणीया) करना चाहिये ।

टीका :- क्षुत्तृष्णा शीतोष्णप्रभृतिषु नाना विधेषु भावेषु द्रव्येषु पुरीषादिषु विचिकित्सा नैव करणीया क्षुधा, तृषा, शीत, उष्ण इत्यादि नाना प्रकारकी दुःखदायक पर्यायोंमें एव अपवित्र विष्टा आदि पदार्थोंमें ग्लानि नहीं करना चाहिए ।

भावार्थ :- विचिकित्सा नाम असुहावनेका है अथवा ग्लानिका है, उनसे जो रहित हो उसे निर्विचिकित्सा कहते हैं । पापके उदयसे दुःखदायक भावोंके संयोग होने पर उद्वेगरूप न होना, कारण कि उदयाधीन कार्य अपने वश नहीं है । इस दुःखसे अमूर्तिक आत्माका घात भी नहीं है फिर विष्टादि निन्द्य वस्तुमें ग्लानिरूप न होना, क्योंकि वस्तुका ऐसा ही स्वभाव है । इसमें आत्माको क्या ? अथवा जिस शरीरमें आत्मा निवास करती है उसमें तो सभी वस्तुयें निन्द्य ही हैं ॥25॥

#### 4—+अमूढदृष्टि अंग

+. अमूढत्व—दुःखदायक छोटे मार्ग अथवा कुत्सित धर्मोंमें और कुमार्गोंमें रहनेवाले पुरुषोंमें (भले ही वह लौकिकमें प्रख्यात हों) उनमें मनसे भी प्रामाणिकता माने नहीं—कायासे प्रशंसा और वचनसे स्तुति करे नहीं—उसे अमूढदृष्टि कहते हैं ॥गा० 14॥

लोके शास्त्राभासे++ समयाभासे च देवताभासे ।

नित्यमपि तत्त्वरुचिना कर्तव्यममूढदृष्टित्वम् ॥26॥

++. समयाभास—यथार्थमें जो पदार्थ तत्त्वार्थ नहीं है परन्तु भ्रमबुद्धिसे वैसे (तत्त्वार्थरूप) दिखाई पड़ने लगे । जैसे कि मिथ्यादृष्टियोंके बनाए शास्त्र यथार्थमें तो शास्त्र नहीं हैं परन्तु भ्रमसे शास्त्र जैसे भासित हों वह शास्त्राभास—समयाभास है ।

अन्वयार्थ :- (लोके) लोकमें (शास्त्राभासे) शास्त्राभासमें (समयाभासे) धर्माभासमें (च) और (देवताभासे) देवाभासमें (तत्त्वरुचिना) तत्त्वोंमें रुचिवान सम्यग्दृष्टि पुरुषको (नित्यमपि) सदा ही (अमूढदृष्टित्वं) मूढतारहित श्रद्धान (कर्तव्यं) करना चाहिए ।

टीका :- तत्त्वरुचिना नित्यं अपि अमूढदृष्टित्वं कर्तव्यं—तत्त्वश्रद्धान पुरुषको सदैव अमूढदृष्टि होना चाहिए । मूढदृष्टि यथार्थज्ञानरहितका नाम है, उस रूप श्रद्धान वालेको होना योग्य नहीं । कहाँ होना योग्य नहीं ? वह आगे बतलाते हैं । लोके—लोकमें बहुतसे जीव विपरीत भावमें प्रवर्तन करते हों तो भी स्वयंको उनकी तरह (देखादेखीसे) प्रवर्तन नहीं करना चाहिए । शास्त्राभासे—शास्त्र जैसा प्रतिभासित होने वाले अन्यवादियों द्वारा रचे गए ग्रन्थोंमें रुचिरूप नहीं प्रवर्तन करना चाहिये ।

समयाभासे—सच्चे मतकी तरह ही प्रतिभासित होने पर अन्यमतमें कोई क्रिया भली जैसी मालूम पड़े तो भी उसे भला जानकर प्रवर्तन नहीं करना । अथवा समय अर्थात् पदार्थ सरीखा प्रतिभासित होवे ऐसे अन्यवादियों द्वारा कहे गये कल्पित तत्त्व युक्तियुक्त सा भासित होने पर भी उसमें सत्यबुद्धि नहीं करनी चाहिये । देवताभासे—यद्यपि देव जैसा प्रतिभासित होवे तो भी अरहन्त देवके अलावा अन्य देवोंमें कुछ किंचित् चमत्कारादि देखकर विनयरूप प्रवर्तन नहीं करना चाहिए । चकारसे और भी जो गुरु जैसा प्रतिभासित हो ऐसे विषय—कषायसे युक्त लम्पटी वेषधारीके प्रति विनयरूप प्रवर्तन नहीं करना चाहिए । इस भाँति यथार्थज्ञानसे भ्रष्ट करनेवाले कारणोंसे पूर्णरूपेण सावधान रहना चाहिये ॥26॥

### 5—\*उपगूहन अंग

\*. उपगूहनत्व = मोक्षमार्ग स्वयं तो शुद्ध ही है । उसकी अशक्त और अज्ञानी जीवोंके आश्रयसे उत्पन्न हुई निन्दाको दूर करना उपगूहन कहलाता है । (स्वसन्मुखताके बलसे शुद्धिकी वृद्धि करनेको उपबृंहण अङ्ग कहते हैं ।) (रत्नकरण्डक श्रावकाचार गाथा 15)

**अन्वयार्थ :-**(उपबृंहणगुणार्थ) उपबृंहण नामक गुणके लिये (मार्दवादिभावनया) मार्दव, क्षमा, सन्तोषादि भावनाओंसे (सदा) निरन्तर (आत्मनो धर्मः) अपने आत्माके धर्मकी अर्थात् शुद्धस्वभावकी (अभिवर्द्धनीयः) वृद्धि करनी चाहिये और (परदोषनिगूहनमपि) दूसरेके दोषोंको गुप्त भी रखना (विधेयम् ) चाहिए (यह भी कर्त्तव्य है) ।

**टीका :-**उपबृंहणं गुणार्थं मार्दवादिभावनया सदा आत्मनः धर्मः अभिवर्द्धनीयः । उपबृंहण नामक गुणके लिए मार्दव अर्थात् कोमल परिणाम तथा आदि शब्दसे क्षमा संतोषादि भावनासे सदा अपने आत्माका निजस्वभाव प्रगटरूपसे बढ़ाना परदोषनिगूहनमपि विधेयम् अन्य जीवका जो कोई निन्दायोग्य दोष हो उसे प्रगट न करके दाब देना उचित है ।

**भावार्थ :-**उपबृंहणका अर्थ बढ़ाना है अतः अपने आत्माका धर्म बढ़ाना । पुनः इस अंगका अपरनाम उपगूहन भी है, इस अपेक्षासे दूसरेके दोषोंको छिपाना योग्य है क्योंकि उन्हें प्रगट करनेसे उनको दुःख उत्पन्न होता है ॥27॥

### 6—\*स्थितिकरण अंग

1. स्थितिकरणत्व—सम्यग्दर्शन और सम्यक्चारित्रसे चलायमान होने पर जीवोंको धर्मवत्सल विद्वानों द्वारा स्थिरीभूत करनेको स्थितिकरण अङ्ग कहते हैं । रत्नकरण्डकश्रावकाचार (गाथा 16)

कामक्रोधमदादिषु चलयितुमुदितेषु वर्त्मनो न्यायात् ।  
श्रुतमात्मनः परस्य च युक्त्या स्थितिकरणमपि कार्यम् ॥28॥

अन्वयार्थ :- (कामक्रोधमदादिषु) काम, क्रोध, मद, लोभादि विकार (न्यायात् वर्त्मनः) न्यायमार्गसे अर्थात् धर्ममार्गसे (चलयितुम् ) विचलित करवानेके लिए (उदितेषु) प्रगट हुआ हो तब (श्रुतं) शास्त्र अनुसार (आत्मनः परस्य च) अपनी और परकी (स्थितिकरणं) स्थिरता (अपि) भी (कार्यम् ) करनी चाहिये ।

टीका :-कामक्रोधादिषु न्यायात् वर्त्मनः चलयितुं उदितेषु आत्मनः परस्य च श्रुतं युक्त्वा स्थितिकरणं अपि कायम् ।—मैथुनका भाव, क्रोधका, मानका भाव तथा आदि शब्दसे लोभादिका भाव न्यायरूप धर्ममार्गसे भ्रष्ट करनेवाला है, अतः उनके प्रगट होने पर अपनेको तथा अन्य जीवोंको शास्त्रानुसार युक्तिसे धर्ममें स्थिर करना भी श्रद्धावान पुरुषको योग्य है ।

भावार्थ :-जो धर्मसे भ्रष्ट हैं उन्हें पुनः धर्ममें स्थापित करना स्थितिकरण है । और धर्मभ्रष्टता कामक्रोधादिके वशीभूत होने पर होती है । इसलिये जो इनके निमित्त से अपने परिणाम भ्रष्ट हों तो स्वयं युक्तिपूर्वक धर्ममें स्थिर होना चाहिये, और अन्य जीव भ्रष्ट हों तो उन्हें भी जैसे बने वैसे धर्ममें दृढ़ करना चाहिए ॥28॥

### 7-\*\*वात्सल्य अंग

\*\* वात्सल्य—अपने साथके धर्मात्मा जीवोंका सच्चे भावसे कपट रहित यथायोग्य सत्कार करना ।

अनवरतमहिंसायां शिवसुखलक्ष्मीनिबन्धने धर्मे ।  
सर्वेष्वपि च सधर्मिषु परमं वात्सल्यमालम्ब्यम् ॥29॥

अन्वयार्थ :- (शिवसुखलक्ष्मीनिबन्धने) मोक्षसुखस्वरूप सम्पदाके कारणभूत (धर्मे) धर्ममें (अहिंसायां) अहिंसामें (च) और (सर्वेष्वपि) सभी (सधर्मिषु) साधर्मिजनोंमें (अनवरतं) निरन्तर (परमं) उत्कृष्ट (वात्सल्यं) वात्सल्य अथवा प्रीतिका (आलम्ब्यम् ) आलम्बन करना चाहिये ।

टीका :-शिवसुखलक्ष्मीनिबन्धने अहिंसायां धर्मे सर्वेष्वपि च सधर्मिषु परमंवात्सल्यं अनवरतं आलम्ब्यम्—मोक्षसुखकी सम्पदाके कारणभूत हिंसारहित जिनप्रणीत धर्ममें तथा उस धर्मयुक्त सभी साधर्मियोंमें उत्कृष्ट वात्सल्य निरन्तर रखना चाहिए ।

भावार्थ :-गोवत्स जैसी प्रीतिका नाम वात्सल्य है । जैसे बछड़ेकी प्रीतिसे गाय सिंहनीके सन्मुख चली जाती है और विचार करती है कि यदि मेरा भक्षण हो

जाय और बछड़ेकी रक्षा हो जाय तो अत्युत्तम है। ऐसी प्रीति धर्म और धर्मात्माओंके प्रति होनी चाहिये, जो तन—मन—धन सर्वस्व खर्च करके अपनी प्रीतिको पाले ॥29॥

### 8—प्रभावना अंग

आत्मा प्रभावनीयो रत्नत्रयतेजसा सततमेव ।

दान तपोजिनपूजाविद्यातिशयैश्च जिनधर्मः ॥30॥

अन्वयार्थः :—(सततमेव) निरंतर (रत्नत्रयतेजसा) रत्नत्रयके तेजसे (आत्मा) अपनी आत्माको (प्रभावनीयः) प्रभावनायुक्त करना चाहिए (च) और (दानतपोजिनपूजाविद्यातिशयैः) दान, तप, जिनपूजन और विद्याके अतिशयसे अर्थात् इनकी वृद्धि करके (जिनधर्मः) जैनधर्मकी प्रभावना करना चाहिए ।

टीका :—रत्नत्रयतेजसा सततं एव आत्मा प्रभावनीयः—रत्नत्रयके तेजसे निरंतर अपनी आत्माको प्रभावनासंयुक्त करना चाहिए । और दानतपोजिनपूजा-  
द्यातिशयैः जिनधर्म प्रभावनीयः—तथा दान, तप, जिनपूजा, विद्या, चमत्कारादिसे जैनधर्मकी \*प्रभावना करना चाहिए ।

1 प्रभावना—(सर्वज्ञ वीतरागकथित विवेक पूर्वक) जैसे बने वैसे अज्ञानान्धकारके प्रसारको दूर करके जिन शासनके माहात्म्यका प्रकाश करना प्रभावना कहलाता है (रत्न0 श्रावकाचार गा0 18)

भावार्थः :—प्रभावना अर्थात् अत्यन्तपने प्रगट करना । अपने आत्माका अतिशय तो रत्नत्रयके प्रताप बढनेसे प्रगट होता है और जैनधर्मका अतिशय प्रचुर दया—दानसे उग्रतप करके, बहुत धन खर्च करके भगवानकी पूजा करवाकर, शास्त्राभ्यास करके तथा निर्दोष देवादिके चमत्कारसे (जैन धर्मकी महिमा) प्रगट होता है अतः ऐसा अतिशय प्रगट करना चाहिये । इस प्रकार सम्यक्त्वके आठ अंगोंका वर्णन किया । यह आठ अंग किसी सम्यक्दृष्टिके सम्पूर्ण होते हैं, किसीके थोड़े होते हैं, किसीके गौणरूपसे तथा किसीके मुख्यरूपसे होते हैं । परन्तु सम्यक्त्वकी शोभा तो तभी होती है जब यह आठों अंग सम्पूर्ण मुख्यरूपसे प्रगट प्रत्यक्ष भासित हों । इस भांति सम्यक्त्व अंगीकार करनेके पश्चात् धर्मी गृहस्थको क्या करना चाहिये यह आगे कहेंगे ॥30॥

इस प्रकार श्रीमद् अमृतचन्द्रसूरि विरचित परुषार्थसिद्धिउपाय, जिसका अपर नाम जिनप्रवचनरहस्यकोष है, में सम्यग्दर्शन वर्णन नामक प्रथम अधिकार समाप्त ।

\*

## सम्यग्ज्ञान अधिकार

इत्याश्रितसम्यक्त्वैः सम्यग्ज्ञानं निरूप्य यत्नेन ।  
 आम्नाययुक्तियोगैः समुपास्यं नित्यमात्महितैः ॥31॥  
 पृथगाराधनमिष्टं दर्शनसहभाविनोडपि बोधस्य ।  
 लक्षणभेदेन यतो नानात्वं सम्भवत्यनयोः ॥32॥

अन्वयार्थः :—(इति) इस प्रकार (आश्रितसम्यक्त्वैः) जिन्होंने सम्यक्त्वका आश्रय लिया है ऐसे (आत्महितैः) आत्महितकारी पुरुषोंको (नित्यं) सदैव (आम्नाययुक्तियोगैः) जिनागमकी परम्परा और युक्ति अर्थात् प्रमाण—नयके अनुयोगसे (निरूप्य) विचार करके (यत्नेन) प्रयत्नपूर्वक (सम्यग्ज्ञानं) सम्यग्ज्ञानका (समुपास्यं) भले प्रकारसे सेवन करना योग्य है, (दर्शनसहभाविनोडपि) सम्यग्दर्शनके साथ ही उत्पन्न होने पर भी (बोधस्य) सम्यग्ज्ञानका (पृथगाराधनं) जुदा ही आराधन करना (इष्ट) कल्याणकारी है, (यतः) कारण कि (अनयोः) इन दोनोंमें अर्थात् सम्यग्दर्शन और सम्यग्ज्ञानमें (लक्षणभेदेन) लक्षणके भेदसे (नानात्वं) भिन्नता (संभवति) संभव है ।

टीका :—इत्याश्रित सम्यक्त्वैः आत्महितैः च यत्नेन सम्यग्ज्ञानं समुपास्यम् ।— इस प्रकार जिन्होंने सम्यक्त्व अंगीकार किया है, ऐसे अपने आत्माका हित करनेवाले धर्मात्मा जीवोंको जिस तिस—उचित उपायसे सम्यग्ज्ञानका सेवन करना चाहिए ।

भावार्थः :—सम्यक्त्वको अंगीकार करनेके बाद सम्यग्ज्ञानको अंगीकार करना किंकृत्य—किस भांति सेवन करना ? आम्नाययुक्तियोगैः निरूप्य—आम्नाय अर्थात् जिनागमकी परम्परा और युक्ति अर्थात् प्रमाण—नयके अनुयोगसे भले प्रकार उस सम्यग्ज्ञानका विचार—निर्णय करके उसका सेवन करना ।

भावार्थः :—जो पदार्थका स्वरूप जिनागमकी परम्परासे मिलता हो उसको प्रमाण और नयसे अपने उपयोगमें ठीक करके यथावत् जाननेको ही सम्यग्ज्ञानका सेवन करना कहा जाता है । उस प्रमाण—नयका स्वरूप किंचिन्मात्र लिखते हैं ।

### प्रमाण—नयका संक्षिप्त स्वरूप

प्रमाण सम्यग्ज्ञानको कहते हैं वह प्रत्यक्ष और परोक्षके भेदसे दो प्रकारका है । प्रत्यक्षके भी दो भेद हैं । जो ज्ञान केवल आत्माके ही आधीन होकर अपने विषयप्रमाण विशदतासे स्पष्ट जाने उसे पारमार्थिक प्रत्यक्ष कहते हैं । उसके भी दो भेद हैं ।

अवधिज्ञान, मनःपर्ययज्ञान तो एकदेश प्रत्यक्ष हैं और केवलज्ञान सर्व प्रत्यक्ष है तथा जो नेत्रादि इन्द्रियों द्वारा वर्णादिकको साक्षात् ग्रहण करे अर्थात् जाने उसे सांख्यव्यवहारिक प्रत्यक्ष कहते हैं। परमार्थसे यह जानना परोक्ष ही है, कारण कि स्पष्ट जानपना नहीं है। उसका उदाहरण:—जैसे आँखसे किसी वस्तुको सफेद जाना उसमें मलिनताका भी मिश्रण है। अमुक अंश श्वेत है और अमुक मलिन है ऐसा इसे स्पष्ट प्रतिभासित नहीं होता अतः यह व्यवहारमात्र प्रत्यक्ष है, परन्तु आचार्य इसको परोक्ष ही कहते हैं। मतिज्ञान श्रुतज्ञानसे जो जानना होता है वह सभी परोक्ष है।

**परोक्ष प्रमाण :**—जो ज्ञान अपने विषयको स्पष्ट न जाने उसे परोक्ष प्रमाण कहते हैं। उसके पांच भेद हैं। 1 स्मृति, 2 प्रत्यभिज्ञान, 3 तर्क, 4 अनुमान, 5 आगम यह पांच भेद जानना।

**1. स्मृति :**—पूर्वमें जिस पदार्थको जाना था उसे ही याद करके कालान्तरमें जान लेनेको स्मृति कहते हैं।

**2. प्रत्यभिज्ञान :**—जैसे पहले किसी पुरुषको देखा था फिर बादमें याद किया कि यह तो वही पुरुष है जिसे मैंने पहले देखा था। जो पहलेकी बात याद करके प्रत्यक्ष पदार्थका निश्चय करनेमें आये उसे प्रत्यभिज्ञान कहते हैं। जैसे पहले यह सुना था कि नील गाय नामक पशु गाय जैसा होता है वहाँ कदाचित् वनमें नील गायको देखा तो यह बात याद आ गई कि गाय जैसा नील गाय होता है ऐसा पहले सुना था वह नील गाय पशु यही है।

**3. तर्क :**—व्याप्तिके ज्ञानको तर्क कहते हैं। इसके बिना यह नहीं इसे व्याप्ति कहते हैं। जिस तरह अग्निके बिना धुआँ हीं होता, आत्माके बिना चेतना नहीं होती। इस व्याप्तिके ज्ञानको तर्क कहते हैं।

**4. अनुमान :**—लक्षणके बिना पदार्थका निश्चय किया जाय उसे अनुमान कहते हैं। जैसे किसी पर्वतमेंसे धुआँ निकलता देखकर निश्चय करना कि यहाँ अग्नि है।

**5. आगम :**—आप्तके वचनके निमित्तसे पदार्थके जाननेको आगम कहते हैं। जैसे शास्त्रसे लोकका स्वरूप जानना। इस तरह परोक्षप्रमाणके पाँच भेद जानना।

## नय

श्रुतज्ञानप्रमाणके अंशको नय कहते हैं। प्रमाणसे जो पदार्थ जाना था उसके एक धर्मको मुख्यतासे अनुभव कराये उसे नय कहते हैं। उसके दो भेद हैं। (द्रव्यार्थिक और पर्यायार्थिक) जो द्रव्यको मुख्य करके अनुभव कराये वह द्रव्यार्थिकनय है। उसके तीन भेद हैं।

1. नैगम :—संकल्प मात्रसे पदार्थके ग्रहण करने-जाननेको नैगम कहते हैं । जैसे कठौती बनानेके लिये कोई लकड़ी लेने जा रहा था, उससे किसीने पूछा कि तुम कहाँ जाते हो ? तब उसने उत्तर दिया कि मैं कठौती लेने जाता हूँ । जहाँ वह जा रहा है वहाँ कठौती तो नहीं मिलेगी परन्तु उसके विचारमें है कि मैं लकड़ी लाकर कठौती बनाऊँगा ।

2. संग्रह :—सामान्यरूपसे पदार्थोंके ग्रहणको संग्रहनय कहते हैं । जैसे—छह जातिके समस्त द्रव्य सत्तालक्षण संयुक्त हैं । इन छह द्रव्योंके समूहको द्रव्य संज्ञा द्वारा जानना इस नयका प्रयोजन है ।

3. व्यवहारनय :—सामान्यरूपसे जाने हुए द्रव्यके विशेष (भेद) करनेको व्यवहार कहते हैं । जैसे द्रव्यके छह भेद करना । इस प्रकार यह तीन भेद द्रव्यार्थिकनयके बताए हैं ।

पर्यायार्थिकनयके चार भेद हैं । जो वर्तमान पर्यायमात्रको जानता है उसे ऋजुसूत्रनय कहते हैं । (व्याकरणादिके अनुसार शब्दकी अशुद्धताको दूर करना शब्दनय तथा पदार्थमें मुख्यतासे एक अर्थके आरूढ करनेको समभिरूढनय कहते हैं । जैसे गच्छतीति गौः के अनुसार जो चले वही गौ होती है परन्तु यहाँ बैठी हुईको भी गौ कह देते हैं । तथा जो वर्तमान क्रिया जैसी हो उसीके अनुसार वैसा ही कहना एवंभूतनय है । जैसे चलती हुईको ही गौ कहना, सोती हुई, बैठी हुईको गौ न कहना । इस प्रकार नयके भेद जानना चाहिये ।) इनमें शब्दनय, समभिरूढनय तथा एवंभूतनयको शब्दनय कहते हैं । (इस प्रमाण—नयके संयोगको युक्ति कहते हैं । नयप्राणाभ्यां युक्तिः इति वचनात् । यहां पर प्रमाण—नयका थोड़ा-सा कथन इसलिए कर दिया है कि बिना प्रमाण—नयके पदार्थके स्वरूपका यथार्थ ज्ञान नहीं होता । प्रमाणनयैरधिगमः । (त0 सूत्रजी अ0 1—6)

जिस समय आत्माको सम्यग्दर्शन होता है उस समय मतिज्ञान और श्रुतज्ञान तो अवश्य होता ही है परन्तु इस सम्यग्ज्ञानको विशेषरूपसे जुदा आराधन करना योग्य है । किसलिए ? यतः लक्षणभेदेन अनयोः नानात्वं संभवति । कारण कि लक्षण भेदसे इन दोनोंमें भिन्नत्व सम्भव है । सम्यक्त्वका लक्षण यथार्थ श्रद्धान है और इसका (ज्ञानका) लक्षण यथार्थ जानना है इसलिए इसे जुदा कहा ॥31—32॥

आगे सम्यक्त्वके बाद ज्ञान कहनेका कारण बताते हैं :—

सम्यग्ज्ञानं कार्यं सम्यक्त्वं कारणं वदन्ति जिनाः ।  
ज्ञानाराधनमिष्टं सम्यक्त्वानन्तरं तस्मात् ॥33॥



अन्वयार्थ :—(जिनाः) जिनेन्द्रदेव (सम्यग्ज्ञानं) सम्यग्ज्ञानको (कार्यं) कार्य और (सम्यक्त्वं) सम्यक्त्वको (कारणं) कारण (वदन्ति) कहते हैं, (तस्मात् ) इसलिये (सम्यक्त्वानन्तरं) सम्यक्त्वके बाद तुरन्त ही (ज्ञानाराधं) ज्ञानकी आराधना (इष्टम् ) योग्य है ।

टीका :—जिनाः सम्यग्ज्ञानं कार्यं सम्यक्त्वं कारणं वदन्ति—जिनदेव सम्यग्ज्ञानको कार्य कहते हैं और सम्यक्त्वको कारण कहते हैं ।

भावार्थ :—मतिज्ञान—श्रुतज्ञान पदार्थको तो जानते थे परन्तु सम्यक्त्वके बिना उनकी संज्ञा कुमति और कुश्रुतिज्ञान था । जिस समय सम्यक्त्व हुआ उसी समय उनकी संज्ञा मतिज्ञान—श्रुतज्ञान हुई । अतः ज्ञान तो था परन्तु सम्यक्पना तो सम्यक्त्वसे ही हुआ । इसलिये सम्यक्त्व तो कारणरूप है, सम्यग्ज्ञान कार्यरूप है । तस्मात् सम्यक्त्वानन्तरं ज्ञानाराधनं इष्टम्—इसलिये सम्यक्त्वके बाद ही ज्ञानाराधना योग्य है क्योंकि कारणसे ही कार्य होता है ॥33॥

प्रश्न :—कारण—कार्य तो तब कहा जाये जब आगे—पीछे हो । यह तो दोनों युगपत्त हैं फिर इनमें कारण—कार्यत्व किस तरह संभव है ? इसका उत्तर आगे कहते हैं ।

**कारणकार्यविधानं समकालं जायमानयोरपि हि ।**

**दीपप्रकाशयोरिव सम्यक्त्वज्ञानयोः सुघटम् ॥34॥**

अन्वयार्थ :—(हि) निश्चयसे (सम्यक्त्वज्ञानयोः) सम्यग्दर्शन और सम्यग्ज्ञान दोनों (समकालं) एक समयमें (जानमानयोः अपि) उत्पन्न होने पर भी (दीपप्रकाशयोः) दीपक और प्रकाशकी (इव) तरह (कारणकार्यविधानं) कारण और कार्यकी विधि (सुघटम् ) भले प्रकार घटित होती है ।

टीका :—हि सम्यक्त्वज्ञानयोः समकालं जानमानयोः अपि कार्यकारणविधानं सुघटम्—निश्चयसे सम्यग्दर्शन और सम्यग्ज्ञान एक ही समयमें उत्पन्न होते हैं, तो भी उनमें कारण—कार्यका प्रकार यथार्थरूपसे बनता है । किस दृष्टान्तसे ? दीपकप्रकाशयोः इव—जिस प्रकार दीपक और प्रकाश एक ही समयमें प्रगट होते हैं तो भी दीपक प्रकाशका कारण है, प्रकाश कार्य है क्योंकि दीपकसे प्रकाश होता है । उसी प्रकार सम्यग्दर्शन सम्यग्ज्ञानका कारण है, सम्यग्ज्ञान कार्य है, क्योंकि सम्यक्त्वसे सम्यग्ज्ञान नाम पाता है ॥34॥

आगे इस सम्यग्ज्ञानका लक्षण कहते हैं :—

## कर्त्तव्योऽध्यवसायः सकनेकान्तात्मकेषु तत्त्वेषु । संशयविपर्ययानध्यवसायविविक्तमात्मरूपं तत् ॥35॥

अन्वयार्थ :—(सदनेकान्तात्मकेषु) प्रशस्त अनेकान्तात्मक अर्थात् अनेक स्वभाववाले (तत्त्वेषु) तत्त्वों अथवा पदार्थोंमें (अध्यवसायः) निर्णय (कर्त्तव्यः) करने योग्य है और (तत् ) सम्यग्ज्ञान (संशयविपर्ययानध्यवसायविविक्तं) संशय, विपर्यय और विमोह रहित (आत्मरूपं) आत्माका निजस्वरूप है ।

टीका :—सदनेकान्तात्मकेषु तत्त्वेषु अध्यवसायः कर्त्तव्यः—अनेकान्त है स्वभाव जिनका ऐसे पदार्थोंका ज्ञानपूर्वक निर्णय करना योग्य है ।

भावार्थ—पदार्थके स्वरूपको यथार्थ जाननेका नाम सम्यग्ज्ञान है । वह पदार्थ अनेकान्त स्वभावको धारण करते हैं । अनेक = बहुत, अन्त = धर्म । इस प्रकार अपने अनन्तधर्म—स्वभावको धारण करनेवालेका ज्ञान अवश्य करना चाहिए । जो सम्यक् प्रकारसे वस्तुको पहचान ले तो करोड़ों कारण मिलने पर भी अश्रद्धानी न हो । तत् आत्मरूपं वर्तते—यह सम्यग्ज्ञान आत्माका स्वरूप है । क्योंकि जो यह सच्चा ज्ञान उत्पन्न हुआ है वह केवलज्ञानमें मिलकर शाश्वत रहेगा । कैसा है ज्ञान ? संशयविपर्ययाध्यवसाय विविक्तम्—संशय, विपर्यय और विमोह—इन तीन भावोंसे रहित है ।

संशय :—विरुद्ध दोतरफा ज्ञानको संशयज्ञान कहते हैं । जैसे रातमें किसीको देखकर सन्देह हुआ कि यह पदार्थ मनुष्य जैसा भी प्रतिभासित होता है और व्यन्तर जैसा भी प्रतिभासित होता है ।

विपर्यय :—अन्यथा (विपरीत) रूप एकतरफा ज्ञानको विपर्ययज्ञान कहते हैं जैसे मनुष्यमें व्यन्तरकी प्रतीति कर लेना ।

अध्यवसाय :—कुछ है इतना ही जानना हो, विशेष विचार न करे उसे अनध्यवसाय (विमोह) कहते हैं । जैसे गमन करते समय तृणके स्पर्शका ज्ञान होना । इन तीनों भावोंसे रहित यथार्थ ज्ञानको सम्यग्ज्ञान कहते हैं । यहाँ घटपटादि पदार्थोंके विशेष जाननेके निमित्त उद्यमी रहना नहीं बताया अपितु संसार—मोक्षके कारणभूत पदार्थोंको यथार्थ जाननेके लिए उद्यमी रहनेका उपदेश दिया है ।

प्रश्न :—सम्यग्दृष्टि और मिथ्यादृष्टिको जानपनेमें समानता होने पर भी एकका ज्ञान सम्यक् और दूसरेका मिथ्या क्यों कहलाता है ।

उत्तर :—सम्यग्दृष्टिको मूलभूत जीवादि पदार्थोंका वास्तविक ज्ञान है इसलिए जितने उत्तर पदार्थ (विशेष—पदार्थ) जाननेमें आते हैं उन सबको यथार्थरूपसे साधता

है अतः सम्यग्दृष्टिके ज्ञानको सम्यक् रूप कहा जाता हैं उन सबको भी अयथार्थरूपसे साधता है अतः मिथ्यादृष्टिके ज्ञानको मिथ्यारूप कहा गया है ॥35॥

आगे इस सम्यग्ज्ञानके अष्ट अङ्ग कहते हैं—

**ग्रन्थार्थोभयपूर्ण काले विनयेन सोपधानं च ।**

**बहुमानेन समन्वितमनिहनवं ज्ञानमाराध्यं ॥36॥**

**अन्वयार्थः**—(ग्रन्थार्थोभयपूर्ण) ग्रन्थरूप (शब्दरूप) अर्थरूप और उभय अर्थात् शब्द-अर्थरूप शुद्धतासे परिपूर्ण (काले) कालमें अर्थात् अध्ययनकालमें आराधन करने योग्य (विनयेन) मन, वचन, कायकी शुद्धतारूप विनय (च) और (सोपधानं) धारणा—युक्त (बहुमानेन) अत्यन्त सन्मानसे अर्थात् देव—गुरु—शास्त्रके वन्दन, नमस्कारादि (समन्वितं) सहित तथा (अनिहनवं) विद्यागुरुको छिपाये बिना (ज्ञानं) ज्ञानकी (आराध्यम्) आराधना करना योग्य है ।

**टीका** :—ज्ञानं आराध्यम्—श्रद्धावान पुरुषोंको सम्यग्ज्ञान आराधन करने योग्य है । कैसा है ज्ञान ? ग्रन्थार्थोभयपूर्ण—शब्दरूप है, अर्थरूप है और उभयसे पूर्ण है ।

**भावार्थ** :—1. व्यंजनाचार—जहां मात्र शब्दके पाठका ही जानपना हो उसे व्यंजनाचार अंग कहते हैं ।

2. अर्थाचार—जहाँ केवल अर्थमात्रके प्रयोजन सहित जानपना हो उसे अर्थाचार कहते हैं ।

3. उभयाचार—जहाँ शब्द और अर्थ दोनोंमें सम्पूर्ण जानपना हो उसे शब्दार्थ उभयपूर्ण अङ्ग कहते हैं । इस प्रकार यह तीन अंग वर्णन किए । अब ज्ञानकी आराधना कब करे ?

4. कालाचार :—काले = जिस काल जिस ज्ञानका विचार चाहिए वही करना (सूर्योदय, सूर्यास्त, मध्याह्न और मध्यरात्रि, इनके पहले और पीछेका मुहूर्त सन्ध्याकाल है, इस कालको छोड़कर शेषके चार उत्तम कालोंमें पठन—पाठनादिरूप स्वाध्याय करनेको कालाचार कहते हैं । चारों सन्ध्याकालकी प्रथम तथा अन्तिम दो धड़ीमें तथा दिग्दाह, उल्कापात, वज्रपात, इन्द्रधनुष, सूर्य—चन्द्रग्रहण, तूफान, भूकम्प आदि उत्पातोंके कालमें सिद्धान्त—ग्रन्थोंका पठन-पाठन वर्जित है । हाँ, स्तोत्र—आराधना, धर्म-कथादिकके ग्रन्थ पढ़ सकते हैं ।)

5. विनयाचार :—तथा किस रीतिसे ज्ञानाराधन करना ? विनयेन = नम्रतायुक्त होना, उद्धत नहीं होना ।

6. उपधानाचार—तथा कैसा ज्ञान आराधना चाहिये ? सोपधानं = धारणा सहित ज्ञानको भूलना नहीं; उपधान सहित ज्ञानका आराधना करना छठा अंग है ।

7. बहुमानाचार—तथा कैसा है ज्ञान ? बहुमानेन समन्वित् = ज्ञानका पुस्तक—शास्त्रका, अथवा पढनेवालेका बहुत आदर करना । इन सहित ज्ञानका आराधना करना सप्तम अंग है ।

8. अनिहनवाचार—तथा कैसा है ज्ञान ? अनिहनवं = जिस शास्त्र अथवा गुरुसे अपनेको ज्ञान हुआ हो, उसे छिपाना नहीं चाहिए । यह आठ अंग (सम्यग्ज्ञानके विनयके) हैं । इस प्रकार सम्यग्ज्ञान अंगीकार करना ॥36॥

इति श्रीमद् अमृतचन्द्रसूरि विरचित पुरुषार्थसिद्धि—उपाय जिसका अपरनाम जिनप्रवचनरहस्य कोष है उसमें सम्यग्ज्ञान वर्णन नामका दूसरा अधिकार पूर्ण हुआ ।

\*

## सम्यक्चारित्र—व्याख्यान

सम्यग्ज्ञान अंगीकार करनेके पश्चात् धर्मात्मा पुरुषोंको क्या करना चाहिए वही कहते हैं।

**विगलितदर्शनमोहैः समञ्जसज्ञानविदिततत्त्वार्थैः ।**

**नित्यमपि निःप्रकम्पैः सम्यक्चारित्रमालम्ब्यम् ॥37॥**

अन्वयार्थ :—(विगलितदर्शनमोहैः) जिन्होंने दर्शनमोहका नाश कर दिया है (समञ्जसज्ञानविदिततत्त्वार्थैः) सम्यग्ज्ञानसे जिन्होंने तत्त्वार्थको जाना है (नित्यमपि निःप्रकम्पैः) जो सदाकाल अकम्प अर्थात् दृढचित्तवाले हैं ऐसे पुरुषों द्वारा (सम्यक्चारित्रं) सम्यक्चारित्र (आलम्ब्यम्) अवलम्बन करने योग्य है।

टीका :—सम्यक्चारित्रं आलम्ब्यम्—सम्यक्चारित्र अंगीकार करना चाहिए। कैसे जीवोंको सम्यक्चारित्र अंगीकार करना चाहिए? विगलितदर्शनमोहैः—जिनके दर्शनमोहका नाश हुआ है और दर्शनमोहके नाश होनेसे जो तत्त्वश्रद्धानी हुए हैं। तथा कैसे हैं? समञ्जसज्ञानविदिततत्त्वार्थैः—जिन्होंने सम्यग्ज्ञानसे तत्त्वार्थ जाना है। तथा कैसे हैं? नित्यमपि निःप्रकम्पैः—धारण किए गए आचरणमें निरन्तर निष्कम्प हैं। जो किसी भी प्रकार ग्रहण किए हुए आचरणको नहीं छोड़ते, ऐसे जीवोंको सम्यक्चारित्र अंगीकार करना चाहिए।

भावार्थ :—पहले सम्यग्दर्शन प्राप्त करके सम्यग्ज्ञानी हो, तत्पश्चात् निश्चलवृत्ति धारण करके सम्यक्चारित्र अंगीकार करना चाहिए ॥37॥

आगे सम्यग्ज्ञानके बाद ही सम्यक्चारित्र अंगीकार करनेका कारण कहते हैं—

**न हि सम्यग्व्यपदेशं चरित्रमज्ञानपूर्वकं लभते ।**

**ज्ञानानन्तरमुक्तं चारित्राराधानं तस्मात् ॥38॥**

अन्वयार्थ :—(अज्ञानपूर्वकंचारित्रं) अज्ञान सहित चारित्र (सम्यग्व्यपदेशं) सम्यक् नाम (न हि लभते) प्राप्त नहीं करता (तस्मात्) इसलिए (ज्ञानानन्तरं) सम्यग्ज्ञानके पश्चात् ही (चारित्राराधानं) चारित्रका आराधन (उक्तम्) कहा गया है।

टीका :—अज्ञानपूर्वकं चारित्रं सम्यग्व्यपदेशं न हि लभते—जिसके पूर्वमें अज्ञानभाव है ऐसा चारित्र सम्यक् संज्ञाको प्राप्त नहीं होता। प्रथम यदि सम्यग्ज्ञान न

हो और पापक्रियाका त्याग करके चारित्र्यभार धारण करे तो उस चारित्र्यको सम्यक्त्वता प्राप्त नहीं होती । जैसे बिना औषधिका सेवन करे तो मरण ही हो, उसी प्रकार सम्यग्ज्ञान रहित चारित्र्यका सेवन करना संसारको बढ़ाता है । जीव रहित मृत शरीरमें इन्द्रियोंके आकार किस कामके ? उसी प्रकार सम्यग्ज्ञान शून्य शरीरके वेष या क्रियाकाण्डके साधनसे शुद्धोपयोगकी प्राप्ति नहीं होती । ‘तस्मात् ज्ञानानन्तरं चारित्र्याराधनं उक्तम्’ अतः सम्यग्ज्ञानकी प्राप्तिके पश्चात् ही चारित्र्यका आराधन करना कहा है ॥38॥

### चारित्र्यका लक्षण

चारित्र्यं भवति यतः समस्तसावद्ययोगपरिहरणात् ।  
सकलकषायविमुक्तं विशदमुदासीनमात्मरूपं तत् ॥39॥

अन्वयार्थः :—(यतः) कारण कि (तत् ) वह (चारित्र्यं) चारित्र्य (समस्तसावद्ययोगपरिहरणात् ) समस्त पापयुक्त मन, वचन, कायके योगके त्यागसे (सकलकषायविमुक्तं) सम्पूर्ण कषाय रहित (विशदं) निर्मल (उदासीनं) परपदार्थोंसे विरक्ततारूप और (आत्मरूपं) आत्मस्वरूप (भवति) होता है ।

टीका :—यतः समस्त सावद्ययोगपरिहरणात् चारित्र्यं भवति—समस्त पापसहित मन, वचन, कायके योगको त्याग करनेसे चारित्र्य होता है । मुनि पहले सामायिक चारित्र्य अंगीकार करता है तब ऐसी प्रतिज्ञा करता है, अहं सर्वसावद्ययोगविरतोऽस्मि—मैं सर्व पापसहित योगोंका त्यागी हूँ । कैसा है चारित्र्य ? सकलकषायविमुक्तम्—समस्त कषायोंसे रहित है । समस्त कषायोंका अभाव होने पर यथाख्यातचारित्र्य होता है । तथा कैसा है ? विशदम्—निर्मल है । आत्म—सरोवर कषायरूपी कीचड़से मैला था, कषायके अभाव होने पर सहज ही निर्मलता हो गई । तथा कैसा है ? उदासीनम्—परद्रव्यसे विरक्त स्वरूप है । तत् आत्मरूपं वर्तते—वह चारित्र्य आत्माका स्वरूप है । कषायरहित जो आत्माका स्वरूप प्रगट हुआ है वही सदाकाल रहेगा, इस अपेक्षासे आत्माका स्वरूप है, नवीन आवरण कभी भी होगा नहीं । सामायिक चारित्र्यमें सकलचारित्र्य हुआ परन्तु संज्वलन कषायके सद्भावसे मलिनता नहीं गई, इसलिये जब सकल कषायरहित हुआ तब यथाख्यात नाम पाया, जैसा चारित्र्यका स्वरूप था वैसा प्रगट हुआ ।

प्रश्न :—शुभोपयोगरूप भाव है वह चारित्र्य है या नहीं ?

उत्तर :—शुभोपयोग विशुद्ध परिणामोंसे होता है और विशुद्धता मन्दकषायको कहते हैं इसलिए कषायोंकी हीनताके कारण कथंचित् चारित्र्य कहलाता है ।

प्रश्न :—देव—गुरु—शास्त्र, शील, तप, संयमादिमें अत्यन्त रागरूप प्रवर्तन करते हुए भी उसे मन्दकषाय कैसे कह सकते हैं ?

उत्तर :—विषय—कषायादिकके रागकी अपेक्षा तो वह मन्द कषाय ही है । क्योंकि उनके रागमें क्रोध, मान, माया तो है ही नहीं, अब रहा प्रीतिभावकी अपेक्षा लोभकषाय, किन्तु वह भी सांसारिक प्रयोजनयुक्त नहीं है अतः उसकी भी मन्दता है । यहाँ भी ज्ञानी जीव रागभावसे प्रेरित होता हुआ अशुभ रागको छोड़कर शुभ रागमें प्रवर्तन करता है किन्तु उस शुभरागको उपादेयरूप श्रद्धान नहीं करता अपितु उसे अपने शुद्धोपयोगरूप चारित्रके लिए मलिनताका ही कारण जानता है । अशुभोपयोगमें तो कषायोंकी तीव्रता हुई है अतः वह तो किसी भी प्रकार चारित्र संज्ञाको प्राप्त नहीं हो सकता ॥39॥

### चारित्रके भेद

हिंसातोडनृतवचनात्स्तेयादब्रह्मतः परिग्रहतः ।

कात्स्न्यैकदेशविरतेश्चारित्रं जायते द्विविधम् ॥40॥

अन्वयार्थ :—(हिंसातः) हिंसासे (अनृतवचनात् ) असत्य भाषणसे (स्तेयात् ) चोरीसे (अब्रह्मतः) कुशीलसे और (परिग्रहतः) परिग्रहसे (कात्स्न्यैकदेशविरते) सर्वदेश और एकदेश त्यागसे वह (चारित्रं) चारित्र (द्विविधम् ) दो प्रकारका (जायते) होता है ।

टीका :—चारित्रं द्विविधं जायते—चारित्र दो प्रकारसे उत्पन्न होता है । किस प्रकारसे ? हिंसातः, अनृतवचनात्, स्तेयान्, अब्रह्मतः, परिग्रहतः कात्स्न्यैकदेश-विरतेश्चारित्रं—हिंसा, झूठ, चोरी, कुशील और परिग्रहके सर्वदेश तथा एकदेश त्यागसे चारित्रके दो भेद हैं ।

भावार्थ :—हिंसादिकका वर्णन आगे किया जा रहा है, इनके सर्वथा त्यागको सकलचारित्र और एकदेश त्यागको देशचारित्र कहते हैं ॥40॥

आगे इन दोनों प्रकारके चारित्रोंके स्वामीको बताते हैं—

निरतः कात्स्न्यैनिवृत्तौ भवति यतिः समयसारभूतोडयम् ।

या त्वेकदेशविरतिर्निरतस्तस्यामुपासको भवति ॥40॥

अन्वयार्थ :—(कात्स्न्यैनिवृत्तौ) सर्वथा—सर्वदेश त्यागमें (निरतः) लीन (अयं यतिः) यह मुनि (समयसारभूतः) शुद्धोपयोगरूप स्वरूपमें आचरण करनेवाला

(भवति) होता है (या तु एकदेशविरतिः) और जो एकदेशविरति है (तस्यां निरतः) उसमें लगा हुआ (उपासकः) उपासक अर्थात् श्रावक (भवति) होता है ।

टीका :—कात्स्न्यनिवृत्तौ निरतः अयं यतिः भवति—(जिसके अन्तरंगमें तो तीन कषायरहित शुद्धिका बल है तथा) पाँच पापके सर्वथा-सर्वदेश त्यागमें जो जीव लगा है वह मुनि है । अयं समयसारभूतः—यह मुनि शुद्धोपयोगरूप शुद्धात्मस्वरूप ही है । मुनि तो शुद्धोपयोगस्वरूप ही होता है, जो शुभोपयोगरूप भाव है वह भी इस मुनिकी पदवीमें कालिमा समान है । तु एकदेशविरतिः तस्यां निरतः उपासकः भवति—जो पाँच पापके कथंचित् एकदेश त्यागमें लगा हुआ जीव है वह श्रावक है ।

आगे कहते हैं कि पाँच पाप एक हिंसा स्वरूप ही है :—

आत्मपरिणामहिंसनहेतुत्वात्सर्वमेव हिंसैतत् ।  
अनृतवचनादिकेवलमुदाहृतं शिष्यबोधाय ॥42॥

अन्वयार्थ :—(आत्मपरिणामहिंसनहेतुत्वात् ) आत्माके शुद्धोपयोगरूप परिणामोंके घात होनेके कारण (एतत्सर्वं) यह सब (हिंसैव) हिंसा ही है । (अनृतवचनादि) असत्य वचनादिकके भेद (केवलं) केवल (शिष्यबोधाय) शिष्योंको समझानेके लिए (उदाहृतम् ) उदाहरणरूप कहे गए हैं ।

टीका :—सर्वं एतत् हिंसा एव—यह समस्त पाँचों पाप हिंसा ही हैं । किसलिए ? आत्मपरिणामहिंसनहेतुत्वात्—आत्माके शुद्धोपयोगरूप परिणामोंके घातके कारण हैं अतः यह सर्व हिंसा ही हैं ।

प्रश्न :—यदि हिंसा ही हैं तो अन्य भेद क्यों कहे गए ?

उत्तर :—अनृतवचनादि केवलं शिष्यबोधाय उदाहृतम्—अनृतवचनादिके भेद मात्र शिष्यको समझानेके लिए उदाहरणरूपसे कहे गए हैं । जो शिष्य हिंसाके विशेषको न जाने तो उसके लिये हिंसाके उदाहरण अनृतवचनादि कहे गए हैं । हिंसाका एक भेद अनृतवचन है, एक चोरी है—इस भाँति उदाहरणरूप जानना ॥42॥

आगे हिंसाका स्वरूप कहते हैं :—

यत्खलुकषाययोगात्प्राणानां द्रव्यभावरूपाणाम् ।  
व्यपरोपणस्य करणं सुनिश्चिता भवति सा हिंसा ॥43॥



अन्वयार्थ :—(कषाययोगात् ) कषायरूपसे परिणमित मन, वचन, कायके योगसे (यत् ) जो (द्रव्यभावरूपाणाम् ) द्रव्य और भावरूप दो प्रकारके (प्राणानां) प्राणोंका (व्यपरोपणस्य करणं) व्यपरोपण करना—घात करना (सा) वह (खलु) निश्चयसे (सुनिश्चिता) भलीभाँति निश्चित की गई (हिंसा) हिंसा (भवति) है ।

टीका :—खलु कषाययोगात् यत् द्रव्यभावरूपाणां प्राणानां व्यपरोपणस्यकरणं सा सुनिश्चिता हिंसा भवति—निश्चयसे कषायरूप परिणमित हुए मन, वचन, कायके योगके हेतुसे द्रव्य—भावरूप दो प्रकारके प्राणोंको पीड़न करना—घात करना निश्चयसे हिंसा है ।

भावार्थ :—अपने मनमें, वचनमें या शरीरमें क्रोध—कषाय प्रगट होने पर प्रथम तो अपने शुद्धोपयोग भावप्राणका घात हुआ । यह हिंसा तो अपने भावप्राणके व्यपरोपण होनेके कारण पहले ही हो गई, दूसरी हिंसा तो होवे अथवा न भी होवे । पश्चात् कदाचित् तीव्रकषायरूप होने पर अपने दीर्घश्वासादिकसे अथवा हाथ—पैरसे अपने अंगको पीड़ा उत्पन्न करे या अपघात करके मर जाय तो इसमें अपने द्रव्यप्राणके घातरूप हिंसा हुई । अथवा यदि कषायसे अन्य जीवको कुवचन कहा, मर्मभेदी हास्य किया, या ऐसा कार्य किया जिससे उसका अन्तरंग पीड़ित होकर कषायरूप परिणाम हो जायें तो परके भावप्राणके व्यपरोपणसे हिंसा होती है । जहाँ कषायके वशीभूत होकर प्रमादी हुआ, अन्य जीवके शरीरको पीड़ा पहुँचाई, अथवा प्राणनाश किया वहाँ परके द्रव्यप्राणके घातसे हिंसा हुई । इस प्रकार हिंसाका स्वरूप कहा ॥43॥

आगे हिंसा और अहिंसाका निश्चयसे लक्षण वर्णन करते हैं :—

अप्रादुर्भावः खलु रागादीनां भवत्यहिंसेति ।

तेषामेवोत्पत्तिर्हिंसेति जिनागमस्य संक्षेपः ॥44॥

अन्वयार्थ :—(खलु) निश्चयसे (रागादीनां) रागादि भावोंका (अप्रादुर्भावः) प्रगट न होना (इति) यही (अहिंसा) अहिंसा (भवति) है और (तेषामेव) उन रागादि भावोंका (उत्पत्तिः) उत्पन्न होना ही (हिंसा) हिंसा (भवति) है, (इति) ऐसा (जिनागमस्य) जैन सिद्धान्तका (संक्षेपः) सार है ।

टीका :—खलु रागादीनां अप्रादुर्भावः इति अहिंसा भवति—निश्चयसे रागादि भावोंकी उत्पत्ति न होना ही अहिंसा है ।

भावार्थ :—अपने शुद्धोपयोगरूप प्राणोंका घात रागादि भावोंसे होता है इसलिए रागादि भावोंका अभाव होना ही अहिंसा है । आदि शब्दसे द्वेष, मोह, काम, क्रोध, मान, माया, लोभ, हास्य, शोक, जुगुप्सा, प्रमादादि समस्त विभावभाव

जानना चाहिए। इनके लक्षण कहते हैं। अपनेको कोई (पदार्थ) इष्ट जानकर प्रीतिरूप परिणामका होना राग है, अपनेको अनिष्ट जानकर अप्रीतिरूप परिणामका होना द्वेष है, परद्रव्यमें ममत्वरूप परिणाम होना मोह है, मैथुनरूप परिणाम काम है, इसने अनुचित किया ऐसा जानकर परको दुःखदायक परिणाम क्रोध है, दूसरेसे अपनेको बड़ा मानना मान है, मन—वचन—कायमें एकताका अभाव माया है, परद्रव्यके साथ सम्बन्ध करनेकी इच्छारूप परिणाम लोभ है, भली—बुरी चेष्टा देखकर विकसितरूप परिणाम हास्य है, अपनेको दुःखदायक जानकर डररूप परिणाम भय है, अपने इष्टका अभाव होने पर आर्त्तरूप परिणाम शोक है, ग्लानिरूप परिणाम जुगुप्सा है, कल्याणकारी कार्यमें अनादर करना प्रमाद है,—इत्यादि समस्त विभावभाव हिंसाकी पर्याय हैं। इनका न होना ही अहिंसा है। तेषामेव उत्पत्तिः हिंसा—उन रागादिभावोंका उत्पन्न होना ही हिंसा है, इति जिनागमस्य संक्षेपः—ऐसा जैन सिद्धान्तका रहस्य है।

भावार्थ :—जैन सिद्धान्तका विस्तार तो बहुत है परन्तु सर्वका रहस्य संक्षेपमें इतना ही है कि धर्मका लक्षण अहिंसा—रागादिभावोंका अभाव होना वही अहिंसा। इसलिए जैसे बन सके वैसे तथा जितना बन सके उतना (—स्वसन्मुखता द्वारा) रागादि भावोंका नाश करना चाहिए। वही अन्य ग्रन्थोंमें कहा है—रागादीणामणुप्पा अहिंसा गतति देसिदं समये। ते सिंचे दुप्पत्ती हिंसेति जिणेहि णिद्धिट्ठं।

प्रश्न :—हिंसाका लक्षण पर जीवके प्राणोंको पीड़ा पहुँचाना क्यों नहीं कहा ?

उत्तर :—इस लक्षणमें अतिव्याप्ति और अव्याप्ति दोनों दोष लगते हैं ॥44॥

वहाँ प्रथम ही अतिव्याप्ति दोष बताते हैं :—

युक्ताचरणस्य सतो रागाद्यावेशमन्तरेणापि ।

न हि भवति जातु हिंसा प्राणव्यपरोपणादेव ॥45॥

अन्वयार्थ :—(अपि) और (युक्ताचरणस्य) योग्य आचरण वाले (सतः) सन्त पुरुषके (रागाद्यावेशमन्तरेण) रागादिभावोंके बिना (प्राणव्यपरोपणात्) केवल प्राण पीड़नसे (हिंसा) हिंसा (जातु एव) कभी भी (न हि) नहीं (भवति) होती।

टीका :—अपि युक्ताचरणस्य सतः रागाद्यावेशमन्तरेण प्राणव्यपरोपणात् एव जातु हिंसा न हि भवति—निश्चयसे जिनका आचरण योग्य प्रयत्न पूर्वक है, ऐसे सन्त पुरुषोंको, रागादि भावोंके प्रवेश बिना, केवल पर जीवके प्राणपीड़न करने मात्रसे ही कदाचित् हिंसा नहीं होती।

**भावार्थ :**—महापुरुष ध्यानमें लीन हैं अथवा गमनादिमें सावधानीसे यत्नपूर्वक प्रवर्तन कर रहे हैं और कदाचित् इनके शरीरके सम्बन्धसे किसी जीवके प्राणोंको पीड़ा पहुँच गई तो भी इनके हिंसाका दोष नहीं है । कारण कि इसके परिणाममें कषाय नहीं था इसलिये पर जीवके प्राणको पीड़ा होने पर भी हिंसा नहीं कहलाती । अतः अतिव्याप्ति दोष लगता है ॥45॥

आगे अब्याप्ति दोष बताते हैं :—

**व्युत्थानावस्थायां रागादीनां वशप्रवृत्तायाम् ।  
म्रियतां जीवो मा वा धावत्यग्रे ध्रुवं हिंसा ॥46॥**

**अन्वयार्थ :**—(रागादीनां) रागादिभावोंके (वशप्रवृत्तायाम् ) वशमें प्रवर्तती हुई (व्युत्थानावस्थायां) अयत्नाचाररूप प्रमाद अवस्थामें (जीवः) जीव (म्रियतां) मरो (वा) अथवा (मा म्रियतां) मत मरो (हिंसा) हिंसा तो (ध्रुवं) निश्चयसे (अग्रे) आगे ही (धावति) दौड़ती है ।

**टीका :**—रागादीनां वशप्रवृत्तायां व्युत्थानावस्थायां जीवः म्रियतां वा मा म्रियतां हिंसा अग्रे ध्रुवं धावति—रागादि प्रमादभावोंके वशीभूत होकर उठने—बैठने आदिरूप क्रियामें जीव मरे अथवा न मरे किन्तु हिंसा तो निश्चयसे आगे दौड़ती है ।

**भावार्थ :**—जो प्रमादी जीव कषायके वश होकर गमनादि क्रियामें यत्नरूप प्रवर्तन नहीं करते अथवा उठते-बैठते क्रोधादि भावरूप परिणमन करते हैं तो वहाँ जीव कदाचित् मरे या न मरे परन्तु इसे तो कषायभावसे अवश्य हिंसाका दोष लगता है । अर्थात् पर जीवके प्राणको पीड़ा न होते हुए भी प्रमादके सद्भावसे हिंसा कही जाती है । इसलिए उस लक्षणमें अब्याप्ति दोष लगता है ॥46॥

**प्रश्न :**—हिंसाका अर्थ तो घात करना है, पर जीवके प्राणका घात किये बिना हिंसा कैसे कही जा सकती है ?

उसका उत्तर आगे कहते हैं :—

**यस्मात्सकषायः सन् हन्त्यात्मा प्रथममात्मनात्मानम् ।  
पश्चाज्जायेत न वा हिंसा प्राण्यन्तराणां तु ॥47॥**

**अन्वयार्थ :**—(यस्मात् ) कारण कि (आत्मा) जीव (सकषायः सन्) कषायभाव युक्त होनेसे (प्रथमं) प्रथम (आत्मना) अपनेसे ही (आत्मानं) अपनेको (हन्ति) घात

करता है (तु) और (पश्चात् ) पीछेसे भले ही (प्राण्यन्तराणां) दूसरे जीवोंकी (हिंसा) हिंसा (जायते) हो (वा) अथवा (न) न हो ।

टीका :—यस्मात् सकषायः सन् आत्मा प्रथमं आत्मना आत्मानं हन्ति तु पश्चात् प्राण्यन्तराणां हिंसा जायेत वा न जायेत—कारण कि कषायभावयुक्त हुआ आत्मा पहले अपने द्वारा ही अपना घात करता है, पश्चात् अन्य प्राणी—जीवोंका घात हो अथवा न हो ।

भावार्थ :—हिंसा तो घातको ही कहते हैं, परन्तु घात दो प्रकारका है । एक आत्मघात, दूसरा परघात । जब इस आत्माने कषाय भावोंसे परिणमन करके अपना बुरा किया तब आत्मघात तो पहले ही हो गया, तत्पश्चात् अन्य जीवका आयुष्य पूरा हो गया हो अथवा पापका उदय हो तो उसका भी घात हो जाये । तू उसका घात तो नहीं कर सकता, कारण कि उसका घात तो उसके कर्माधीन है, इसके तो अपने भावोंका दोष है । इस प्रकार प्रमादसहित योगमें आत्मघातकी अपेक्षा तो हिंसा हो ही गई ॥47॥

अब परघातकी अपेक्षा भी हिंसाका सद्भाव बताते हैं :—

हिंसाया अविरमणं हिंसा परिणमनपि भवति हिंसा ।  
तस्मात्प्रमत्तयोगे प्राणव्यपरोपणं नित्यम् ॥48॥

अन्वयार्थ :—(हिंसायाः) हिंसासे (अविरमणं) विरक्त न होनेसे (हिंसा) हिंसा होती है और (हिंसापरिणमनं) हिंसारूप परिणमन करनेसे (अपि) भी (हिंसा) हिंसा (भवति) होती है (तस्मात् ) इसलिये (प्रमत्तयोगे) प्रमादके योगमें (नित्यं) निरन्तर (प्राणव्यपरोपणं) प्राणघातका सद्भाव है ।

टीका :—हिंसाया अविरमणं हिंसा परिणमनं अपि भवति हिंसा—हिंसाके त्यागभावका अभाव हिंसा है और हिंसारूप परिणमन करनेसे भी हिंसा होती है ।

भावार्थ :—परजीवके घातरूप हिंसा दो प्रकार की है । एक अविरमणरूप और एक परिणमनरूप ।

1. अविरमणरूप हिंसा :—जिस काल जीव परजीवके घातमें तो प्रवर्तन न कर रहा हो अपितु किसी अन्य कार्यमें प्रवृत्त रहा हो परन्तु हिंसाका त्याग न किया हो । उसका उदाहरण :—जैसे किसीके हरितकायका त्याग नहीं है और वह किसी समय हरितकायका भक्षण भी नहीं करता है, वैसे ही किसीके हिंसाका त्याग तो नहीं है और वह किसी समय हिंसामें प्रवर्तन भी नहीं करता परन्तु अन्तरङ्गमें हिंसा करनेके अस्तित्वभावका नाश नहीं किया, इसको अविरमणरूप हिंसा कहते हैं ।

2. परिणमनरूप हिंसा :—जिस समय जीव परजीवके घातमें मनसे, वचनसे अथवा कायसे प्रवर्तन करे उसे परिणमनरूप हिंसा कहते हैं। यह दो भेद हिंसाके कहे। इन दोनों भेदोंमें प्रमाद सहित योगका अस्तित्व है। तस्मात् प्रमत्तयोगे नित्यं प्राणव्यपरोपणं—इसलिए प्रमाद सहित योगमें सदाकाल परजीवकी अपेक्षा भी प्राणघातका सद्भाव आया। इसका अभाव तो तभी हो सकता है जब यह जीव पर—हिंसाका त्याग करके प्रमादरूप न परिणमे। जब तक प्रमाद पाया जाता है तब तक हिंसाका अभाव तो किसी भी प्रकार नहीं हो सकता ॥48॥

प्रश्न :—जो प्रमादरूप अपने परिणामोंसे ही हिंसा उत्पन्न होती है तो बाह्य परिग्रहादिका त्याग किसलिए कराया जाता है ? उसका उत्तर आगे कहते हैं :—

**सूक्ष्मापि न खलु हिंसा परवस्तुनिबन्धना भवति पुंसः ।  
हिंसायतननिवृत्तिः परिणामविशुद्धये तदपि कार्या ॥49॥**

अन्वयार्थ :—(खलु) निश्चयसे (पुंसः) आत्माके (परवस्तुनिबन्धना) परवस्तुके कारणसे जो उत्पन्न हो ऐसी (सूक्ष्महिंसा अपि) सूक्ष्म हिंसा भी (न भवति) नहीं होती (तदपि) तो भी (परिणामविशुद्धये) परिणामोंकी निर्मलताके लिये (हिंसायतननिवृत्तिः) हिंसाके स्थानरूप परिग्रहादिका त्याग (कार्या) करना उचित है।

टीका :—खलु पुंसः परवस्तुनिबन्धना सूक्ष्मापि हिंसा न भवति—निश्चयसे आत्माके परवस्तुके कारणसे उत्पन्न हो ऐसी रंचमात्र भी हिंसा नहीं होती।

भावार्थ :—परिणामोंकी अशुद्धताके बिना परवस्तुके निमित्तसे अंशमात्र भी हिंसाका दोष नहीं लगता। यद्यपि निश्चयसे तो ऐसे ही है, तदपि परिणामविशुद्धये हिंसायतननिवृत्तिः कार्या—तथापि परिणामोंकी निर्मलताके लिए हिंसाके स्थानरूप परिग्रहादिका त्याग अवश्य करना चाहिए।

भावार्थ :—जो परिणाम होता है वह किसी वस्तुका अवलम्बन पाकरके ही होता है। जो सुभटकी माताके सुभट पुत्र विद्यमान हो तब तो ऐसे परिणाम होते हैं कि मैं सुभटको मारूँ, परन्तु जो बाँझ है और जिसके पुत्र ही नहीं है तो ऐसे परिणाम कैसे उत्पन्न हो सकते हैं कि मैं बन्ध्याके पुत्रको मारूँ। इसलिये यदि बाह्य परिग्रहादिका निमित्त हो तब तो उनका अवलम्बन पाकर कषायरूप परिणाम होते हैं परन्तु यदि परिग्रहादिका त्याग कर दिया हो तब निमित्त बिना, अवलम्बन बिना किस तरह परिणाम उत्पन्न हों ? अतः अपने परिणामोंकी शुद्धताके लिये बाह्यकारणरूप परिग्रहादिका त्याग भी करना चाहिये ॥49॥

आगे एक पक्षवालेका निषेध करते हैं :—

निश्चयमबुध्यमानो यो निश्चयतस्तमेव संश्रयते ।

नाशयति करणचरणं स बहिः करणालसो बालः ॥50॥

अन्वयार्थः—(यः) जो जीव (निश्चयं) यथार्थ निश्चय स्वरूपको (अबुध्यमानः) न जानकर (तमेव) उसे ही (निश्चयतः) निश्चय श्रद्धासे (संश्रयते) अंगीकार करता है (स) वह (बालः) मूर्ख (बहिः करणालसः) बाह्य क्रियामें आलसी है और (करणचरणं) बाह्यक्रियारूप आचरणका (नाशयति) नाश करता है ।

टीका :—यः निश्चयं अबुध्यमानः निश्चयतः तमेव संश्रयते सः बालः करणचरणं नाशयति—जो जीव यथार्थ निश्चयके स्वरूपको तो जानते नहीं और बिना जाने मात्र निश्चयके श्रद्धानसे अन्तरंगको ही हिंसा जानकर अंगीकार करते हैं वे अज्ञानी दयाके आचरणको नष्ट करते हैं ।

भावार्थः—जो कोई केवल निश्चयका श्रद्धानी होकर यह कहता है कि यदि मैं परिग्रहादि रखूँ अथवा भ्रष्टाचाररूप प्रवर्तन करूँ तो इससे क्या हुआ ? मेरे परिणाम ठीक होना चाहिए । ऐसा कहकर जो स्वच्छन्द प्रवर्तन करता है उस जीवने दयाके आचरणका नाश किया, वह बाह्यमें तो निर्दय हुआ ही तथा अन्तरङ्ग निमित्त पाकर परिणाम अशुद्ध होते ही होते हैं इसलिए अन्तरंगकी अपेक्षा भी निर्दय हुआ । कैसा है वह जीव ? बाह्य द्रव्यरूप अन्य जीवकी दयमें आलसी है, प्रमादी है । अथवा इसी सूत्रका अन्य प्रकारसे भी अर्थ करते हैं । यः निश्चयं अबुध्यमानः तमेव निश्चयतः संश्रयते सः बालः करुणा आचरणं नाशयति—जो जीव निश्चयके स्वरूपको न जानकर व्यवहाररूप बाह्य परिग्रहादिके त्यागको ही निश्चयसे मोक्षमार्ग जानकर अंगीकार करता है वह जीव शुद्धोपयोगरूप आत्माकी दयाका नाश करता है ।

भावार्थः—जो जीव निश्चयनयके स्वरूपको तो जानता नहीं और केवल व्यवहारमात्र बाह्य परिग्रहादिका त्याग करता है, उपवासादिकको अंगीकार करता है, इस प्रमाण बाह्य वस्तुमें हेय—उपादेय बुद्धिसे प्रवर्तन करता है, वह जीव अपने स्वरूप—अनुभवरूप शुद्धोपयोगमय अहिंसा धर्मका नाश करता । कैसा है वह जीव ? बहिः करुणालसः उद्यमसे उसने अशुभोपयोगका तो त्याग किया है, परन्तु बाह्य परजीवकी दयारूप धर्मके साधनमें ही आलसी होकर बैठ रहा, और शुद्धोपयोग भूमिकामें चढ़नेका उद्यम नहीं करता । इस प्रकार एकान्तपक्षवालेका निषेध किया । आगे द्रव्यहिंसा और भावहिंसाकी अपेक्षासे भिन्न भिन्न प्रकारके भंग बताते हैं ।

उसके आठ सूत्र कहते हैं :—

अविधायपि हि हिंसा हिंसाफलभाजनं भवत्येकः ।  
कृत्वाप्यपरो हिंसा हिंसाफलभाजनं न स्यात् ॥51॥

अन्वयार्थः—(हि) निश्चयसे (एकः) एक जीव (हिंसा) हिंसा (अविधाय अपि) न करते हुए भी (हिंसाफलभाजनं) हिंसाके फलको भोगनेका पात्र (भवति) बनता है और (अपरः) दूसरा (हिंसा कृत्वा अपि) हिंसा करके भी (हिंसाफलभाजनं) हिंसाके फलको भोगनेका पात्र (न स्यात्) नहीं होता ।

टीका :—हि एकः हिंसा अविधाय अपि हिंसाफलभाजनं भवति—निश्चयसे कोई एक जीव हिंसा न करने पर भी हिंसाके फलको भोगनेका पात्र बनता है ।

भावार्थः—किसी जीवने बाह्य हिंसा तो नहीं की है परन्तु प्रमादभावरूपसे परिणमन किया है इस कारण वह जीव उदयकालमें हिंसाके फलको भोगता है । अपरः हिंसा कृत्वा अपि हिंसाफलभाजनं न स्यात्—दूसरा कोई जीव हिंसा करके भी हिंसाके फलको भोगनेका पात्र नहीं होता ।

भावार्थः—किसी जीवने शरीर सम्बन्धसे बाह्य हिंसा तो उत्पन्न की है परन्तु प्रमादभावरूप परिणमन नहीं किया अतः वह जीव हिंसाके फलका भोक्ता नहीं होता ॥51॥

एकस्याल्पा हिंसा ददाति काले फलमनल्पम् ।  
अन्यस्य महाहिंसा स्वल्पफला भवति परिपाके ॥52॥

अन्वयार्थः—(एकस्य) एक जीवको तो (अल्पा) थोड़ी (हिंसा) हिंसा (काले) उदयकालमें (अनल्पम्) बहुत (फलं) फलको (ददाति) देती है और (अन्यस्य) दूसरे जीवको (महाहिंसा) महान हिंसा भी (परिपाके) उदयकालमें (स्वल्पफला) अत्यन्त थोड़ा फल देनेवाली (भवति) होती है ।

टीका :—एकस्य अल्पा हिंसा काले अनल्पं फलं ददाति—किसी एक जीवको थोड़ी भी हिंसा उदयकालमें बहुत फल देती है ।

भावार्थः—किसी जीवने बाह्य हिंसा तो थोड़ी ही की परन्तु प्रमादी होकर कषायरूप बहुत परिणमन किया इसलिये उदयकालमें हिंसाका फल बहुत पाता है । अन्यस्य महाहिंसा परिपाके स्वल्पफला भवति—अन्य किसी जीवकी बड़ी हिंसा उदयकालमें थोड़े ही फलको देनेवाली होती है ।

भावार्थ :—किसी जीवने कारणवश बाह्य हिंसा तो बहुत की परन्तु उस क्रियामें उदासीन रहा, कषाय थोड़ी की, इसलिए उदयकालमें हिंसाका फल भी थोड़ा ही प्राप्त करता है ॥52॥

एकस्य सैव तीव्रं दिशति फलं सैव मन्दमन्यस्य ।

व्रजति सहकारिणोरपि हिंसा वैचित्र्यमत्र फलकाले ॥53॥

अन्वयार्थ :—(सहकारिणोः अपि हिंसा) एक साथ मिलकर की हुई हिंसा भी (अत्र) इस (फलकाले) उदयकालमें (वैचित्र्यम्) विचित्रताको (व्रजति) प्राप्त होती है और (एकस्य) किसी एकको (सा एव) वही हिंसा (तीव्रं) तीव्र (फलं) फल (दिशति) दिखलाती है और (अन्यस्य) किसी दूसरेको (सा एव) वही (हिंसा) हिंसा (मन्दम्) तुच्छ फल देती है ।

टीका :—सहकारिणोः अपि हिंसा अत्र फलकाले वैचित्र्यं व्रजति—दो पुरुषोंके द्वारा एक साथ मिलकर की गई हिंसा फलके समय विचित्ररूप—अनेक प्रकारताको प्राप्त होती है, वही कहते हैं । एकस्य सैव तीव्रं फलं दिशति—एक पुरुषको तो वही हिंसा तीव्र फलको देती है, अन्यस्य सा एव मन्दं फलं दिशति—दूसरे जीवको वही हिंसा मन्दफलको देती है ।

भावार्थ :—दो पुरुषोंने बाह्य हिंसा तो एक साथ की परन्तु उस कार्यमें जिसने तीव्रकषायसे हिंसा की उसके आसक्तता अधिक होनेसे उदयकालमें तीव्रफल होता है जिसके मन्दकषायसे आसक्तता विशेष नहीं हुई उसे उदयकालमें मन्दफल प्राप्त होता है ॥53॥

प्रागेव फलति हिंसा क्रियमाणा फलति फलति च कृता अपि ।

आरभ्य कर्तुमकृतापि फलति हिंसानुभावेन ॥54॥

अन्वयार्थ :—(हिंसा) कोई हिंसा (प्राक् एव) पहले ही (फलति) फल देती है कोई (क्रियमाणा) करते करते (फलति) फल देती है कोई (कृता अपि) कर लेनेके बाद (फलति) फल देती है (च) और कोई (कर्तुम् आरभ्य) हिंसा करनेका आरम्भ करके (अकृता अपि) न किये जाने पर भी (फलति) फल देती है । इसी कारण (हिंसा) हिंसा (अनुभावेन) कषायभाव अनुसार ही (फलति) फल देती है ।

टीका :—च हिंसा प्राक् एव फलति—कोई हिंसा पहले फल देती है ।

भावार्थ :—किसी जीवने हिंसाका विचार किया था परन्तु वह तो नहीं बन सकी किन्तु उस विचारसे जो कर्म बाँधा था उसका फल उदयमें आया । तत्पश्चात्



हिंसाका जो विचार किया था वह कार्य भी बाह्यमें बन गया, इस तरह हिंसा पहले ही फल देती है। क्रियमाणा फलति—तथा कोई हिंसा करते समय ही फल देती है।

**भावार्थ :**—किसीने हिंसाका विचार किया और उससे जो कर्मबन्ध किया वह कर्म जिस समय उदयमें आया उसी समय विचारानुसार बाह्य हिंसा बन गई। इस तरह हिंसा करते हुए ही उसका फल प्राप्त होता है। कृता अपि च फलति—तथा कोई हिंसा करनेके बाद फल देती है।

**भावार्थ :**—किसीने हिंसाका विचार किया और विचार अनुसार बाह्य हिंसा भी कर ली परन्तु उसका फल बादमें उदयमें आया इस भाँति कर लेनेके बादमें हिंसा फलित हुई। हिंसा कर्तुम् आरम्भ अपि फलति—किसीने हिंसा करनेकी शुरुआत की परन्तु बादमें नहीं की तो भी वह फलित होगी।

**भावार्थ :**—कोई जीव हिंसाका विचार करके हिंसा करनेमें उद्यमी हुआ, किन्तु बादमें कारणवश हिंसा नहीं की। ऐसी हिंसा भी फल देती है। इस प्रकार फल होनेका कारण कहते हैं।

**अनुभावेन**—कषायभाव अनुसार फल होता है। यही पद अगले सूत्रोंमें भी देहली दीपक न्याय की तरह सर्वत्र जान लेना।

इसीलिए मध्यमें कहा है :—

**एकः करोति हिंसां भवन्ति फलभागिनो बहवः।**

**बहवो विदधति हिंसां हिंसाफलभुग् भवत्येकः ॥55॥**

**अन्वयार्थ :**—(एकः) एक पुरुष (हिंसां) हिंसा (करोति) करता है परन्तु (फलभागिनः) फल भोगनेवाला (बहवः) बहुत (भवन्ति) होते हैं। इसी तरह (हिंसा) हिंसा (बहवः) अनेक पुरुष (विदधति) करते हैं परन्तु (हिंसाफलभुक्) हिंसाका फल भोगनेवाला (एकः) एक पुरुष (भवति) होता है।

**टीका :**—हिंसा एकः करोति फलभागिनः बहवः भवन्ति—कहीं हिंसा तो एक पुरुष करता है और फल भोक्ता अनेक होते हैं। उसका उदाहरण—चोरको (फांसीकी शिक्षामें) मारता तो एक चाण्डाल ही है परन्तु सर्व दर्शक रौद्र परिणाम करके पापके भोक्ता होते हैं। हिंसा बहवः विदधति एकः हिंसाफलभुक् भवति—कहीं हिंसा तो बहुत पुरुष करते हैं परन्तु हिंसाका फल भोक्ता एक ही पुरुष होता है। उसका उदाहरण :—संग्राममें हिंसा तो बहुत पुरुष करते हैं परन्तु राजा स्वामित्वबद्धिसे उस हिंसाका प्रेरक होता है अतः वही सर्व हिंसाके फलका भोक्ता होता है ॥55॥

कस्यापि दिशति हिंसा हिंसाफलमेकमेव फलकाले ।  
अन्यस्य सैव हिंसा दिशत्यहिंसाफलं विपुलं ॥56॥

हिंसाफलमपरस्य तु ददात्यहिंसा तु परिणामे ।  
इतरस्य पुनर्हिंसा दिशत्यहिंसाफलं नान्यत् ॥57॥

अन्वयार्थ :—(कस्यापि) किसी पुरुषको तो (हिंसा) हिंसा (फलकाले) उदयकालमें (एकमेव) एक ही (हिंसाफलं) हिंसाका फल (दिशति) देती है और (अन्यस्य) दूसरे किसी पुरुषको (सैव) वही (हिंसा) हिंसा (विपुलं) बहुत (अहिंसा फलं) अहिंसाका फल (दिशति) देती है । (तु अपरस्य) और अन्य किसीको (अहिंसा) अहिंसा (परिणामे) उदयकालमें (हिंसाफलं) हिंसाका फल (ददाति) देती है (तु पुनः) तथा (इतरस्य) दूसरे किसीको (हिंसा) हिंसा (अहिंसाफलं) अहिंसाका फल (दिशति) देती है (अन्यत् न) अन्य नहीं ।

टीका :—तु अपरस्य अहिंसा परिणामे हिंसाफलं ददाति—दूसरे किसी जीवको अहिंसा, उदयके परिणाममें, हिंसाका फल देती है ।

भावार्थ :—किसी जीवको अन्तरङ्गमें तो किसी जीवका बुरा करनेका परिणामन है परन्तु बाह्यमें उसे विश्वास दिलानेके लिए भला करता है, अथवा बुरा करे तो भी उसके पुण्यके उदयसे इसके निमित्तसे उसका भला हो जाता है । वहाँ बाह्यमें तो उसकी दया की परन्तु अन्तरङ्गमें हिंसाके परिणाम होनेसे हिंसाके फलको पाता है । पुनः इतरस्य हिंसा अहिंसाफलं दिशति, अन्यत् न—अन्य किसी जीवको हिंसा, अहिंसाके फलको देती है, अन्य फल नहीं ।

भावार्थ :—किसीके अन्तरङ्गमें दयाभाव है और वह यत्नपूर्वक किसी दुःखी जीवको देखकर उसके दुःख निवारणमें प्रयत्नवान है फिर भी यदि उसे तत्काल कष्ट हो जाय अथवा यत्न करते हुए भी इसके निमित्तसे उस दुःखी जीवका प्राणघात हो जाय वहाँ यद्यपि बाह्यमें तो उसकी हिंसा ही हुई परन्तु अन्तरङ्ग परिणामसे वह अहिंसाके फलको प्राप्त करता है ॥56-57॥

इति विविधभङ्गगहने सुदुस्तरे मार्गमूढदृष्टीनाम् ।  
गुरवो भवन्ति शरणं प्रबुद्धनयचक्रसञ्चाराः ॥58॥

अन्वयार्थ :—(इति) इस प्रकार (सुदुस्तरे) अत्यन्त कठिनतासे पार हो सकनेवाले (विविधभङ्गगहने) अनेक प्रकारके भंगोंसे युक्त गहन वनमें

(मार्गमूढदृष्टीनाम् ) मार्ग भूले हुए पुरुषको (प्रबुद्धनयचक्रसञ्चाराः) अनेक प्रकारके नयसमूहके ज्ञाता (गुरवः) श्रीगुरु ही (शरणं) शरण (भवन्ति) होते हैं ।

टीका :—इति सुदुस्तरे विविधभङ्गगहने मार्गमूढदृष्टीनां गुरवः शरणं भवन्ति—इस प्रकार सुगमपने जिसका पार नहीं पाया जा सकता ऐसे अनेक प्रकारके भंगरूपी गहन वनमें सत्यश्रद्धानस्वरूपमार्गमें जिसकी दृष्टि भ्रमित हो गई है उसके लिए श्रीगुरु ही शरण हैं । उनके द्वारा ही सत्यमार्गका स्वरूप जाना जा सकता है । कैसे हैं गुरु ? प्रबुद्धनयत्रसञ्चाराः—जिन्होंने अनेक प्रकारके नयसमूहका प्रवर्तन जाना है और सर्व नयोंको समझानेमें समर्थ हैं ॥58॥

अत्यन्तनिशितधारं दुरासदं जिनवरस्य नयचक्रम् ।

खण्डयति धार्यमाणं मूर्धानं झटिति दुर्विदग्धानाम् ॥59॥

अन्वयार्थ :—(जिनवरस्य) जिनेन्द्र भगवानका (अत्यन्तनिशितधारं) अत्यन्त तीक्ष्ण धारवाला और (दुरासदं) दुःसाध्य (नयचक्रं) नयचक्र (धार्यमाणं) धारण करने पर (दुर्विदग्धानां) मिथ्याज्ञानी पुरुषोंके (मूर्धानं) मस्तकको (झटिति) तुरन्त ही (खण्डयति) खण्ड—खण्ड कर देता है ।

भावार्थ :—जैनमतका नयभेद समझना अत्यन्त कठिन है । जो को मूढ़ पुरुष बिना समझे नयचक्रमें प्रवेश करता है वह लाभके बदले हानि उठाता है । इस प्रकार हिंसाका भंग कहा ॥59॥

अब हिंसाके त्यागका उपदेश करते हैं :—

अवबुध्य हिंस्यहिंसकहिंसाहिंसाफलानि तत्त्वेन ।

नित्यमवगूहमानैर्निजशक्त्या त्यज्यतां हिंसा ॥60॥

अन्वयार्थ :—(नित्यं) निरन्तर (अवगूहमानैः) संवरमें उद्यमी पुरुषोंको (तत्त्वेन) यथार्थ रीतिसे (हिंस्यहिंसकहिंसाहिंसाफलानि) हिंस्य, हिंसक, हिंसा और हिंसाका फल (अवबुध्य) जानकर (निजशक्त्या) अपनी शक्ति प्रमाण (हिंसा) हिंसा (त्यज्यतां) छोड़नी चाहिए ।

टीका :—नित्यं अवगूहमानैः निजशक्त्या हिंसा त्यज्यताम्—संवरमें उद्यमी जीवोंको सदैव अपनी शक्तिसे हिंसाका त्याग करना चाहिए । जितनी हिंसा छूट सके उतनी छोड़ना चाहिए । किस प्रकार ? तत्त्वेन हिंस्य हिंसक हिंसा हिंसाफलानि अवबुध्य—यथार्थ रीतिसे हिंस्य, हिंसक, हिंसा और हिंसाका फल—इन चार भावोंको

जानकर हिंसाका त्याग करना उचित है । इन्हें जाने बिना त्याग होता नहीं है और यदि किया भी गया हो तो कार्यकारी नहीं है । उसमें—

1. हिंस्य—जिसकी हिंसा हो उसे हिंस्य कहते हैं । अपने भावप्राण अथवा द्रव्यप्राण तथा परजीवके भावप्राण या द्रव्यप्राण यह हिंस्यके भेद हैं । अथवा एकेन्द्रियादि जीवसमासके भेद जानना अथवा जहाँ जहाँ जीवके उत्पन्न होनेके स्थान हैं वह जानना चाहिए । उनका यथाख्यान वर्णन होता ही है ।

2. हिंसक—हिंसा करनेवाले जीवको हिंसक कहते हैं वहाँ प्रमादभावरूपसे परिणमन करनेवाले अथवा अयत्नाचारमें प्रवर्तन करनेवाले जीवको हिंसक जानना ।

3. हिंसा—हिंसाके पीड़ा पहुँचाना अथवा उसका घात करना हिंसा है । उसका वर्णन ऊपर कर आये हैं ।

4. हिंसाफल—हिंसासे जो कुछ फल प्राप्त हो उसे हिंसाफल कहते हैं । उस लोकमें तो हिंसक जीव निन्दा पाते हैं, राजा द्वारा दण्ड प्राप्त करते हैं और जिसकी यह हिंसा करना चाहता है यदि उसका वश चले तो वही इसका घात कर डालता है । तथा परलोकमें नरकादि गति पाता है, वहाँ नाना प्रकारके छेदन—भेदनादि शारीरिक, तथा अनेक प्रकारके मानसिक कष्ट भोगता है । नरकका वर्णन कोई कहाँ तक लिखे ? सर्व दुःखोंका ही समुदाय है । तिर्यचादिका दुःख प्रत्यक्ष ही प्रतिभासित होता है । यह सब हिंसाका फल है । इस प्रकार हिंस्यको जानकर स्वयं ही उसका घात न करे, हिंसकको जानकर स्वयं वैसा न बने, हिंसाको जानकर उसका त्याग करे और हिंसाका फल जानकर उससे भयभीत रहे । इसलिये यह चार भेद जानना चाहिए ॥60॥

आगे जो जीव हिंसाका त्याग करना चाहते हैं उन्हें प्रथम क्या करना चाहिये वह कहते हैं :—

**मद्यं मासं क्षौद्रं पञ्चोदुम्बरफलानि यत्नेन ।**

**हिंसाव्युपरतिकामैर्मोक्तव्यानि प्रथममेव ॥61॥**

अन्वयार्थ :—(हिंसाव्युपरतिकामै) हिंसाके त्यागके इच्छुक पुरुषोंको (प्रथममेव) प्रथम ही (यत्नेन) यत्नपूर्वक (मद्यं) शराब, (मासं) मांस, (क्षौद्रं) मधु शहद और (पञ्चोदुम्बरफलानि) \*पांच उदुम्बर फल (मोक्तव्यानि) छोड़ देना चाहिये ।

\* पांच उदुम्बर फलोंके नाम—बड़-पीपल अर्थात् गूलरके फल—पाकर—ऊमर—काठूमर (फणस) के फल (अंजीर भी ऊमर फलमें या कठूमरमें समझना)

टीका :—हिंसाव्युपरतिकामैः पथमं एव यत्नेन, मद्यं, मांसं, क्षौद्रं, पंच उदुम्बरफलानि मोक्तव्यानि—जो जीव हिंसाका त्याग करना चाहते हैं उन्हें प्रथम ही यत्नपूर्वक मद्य, मांस, मधु और पाँच उदुम्बरफल यह आठ वस्तुएँ त्याग करने योग्य हैं ॥61॥

वहाँ प्रथम ही मद्यके दोषको कहते हैं :—

मद्यं मोहयति मनो मोहितचित्तस्तु विस्मरति धर्मम् ।  
विस्मृतधर्माजीवो हिंसामविशुङ्कमाचरति ॥62॥

अन्वयार्थ :—(मद्यं) मदिरा (मनोमोहयति) मनको मोहित करती है और (मोहितचित्तः) मोहित चित्त पुरुष (तु) तो (धर्मम्) धर्मको (विस्मरति) भूल जाता है तथा (विस्मृतधर्मा) धर्मको भुला हुआ (जीवः) जीव (अविशुङ्कम्) निःशंक—निडर होकर (हिंसां) हिंसाका (आचरति) आचरण करता है ।

टीका :—मद्यं मनः मोहयति—मदिरा मनको मोहित करती है । मदिरा पीनेके बाद कुछ होश नहीं रहता तु मोहितचित्तः धर्मं विस्मरति—और मोहित चित्तवाला मनुष्य धर्मको भूल जाता है । खबर बिना धर्मको कौन संभाले ? विस्मृतधर्मा जीवः अविशुङ्कम् हिंसा आचरति—धर्मको भुला हुआ जीव निःशंक होकर बेधड़क हिंसाका आचरण करता है । धर्मकी खबर न होनेसे हिंसा करनेमें डर किसका करे ? इसलिए मदिरा हिंसाका परम्परा कारण है ॥62॥

आगे मदिराको हिंसाका साक्षात् कारण बताते हैं :—

रसजानां च बहूनां जीवानां योनिरिष्यते मद्यम् ।  
मद्यं भजतां तेषां हिंसा संजायतेऽवश्यम् ॥63॥

अन्वयार्थ :—(च) और (मद्यं) मदिरा (बहूनां) बहुत (रसजानां जीवानां) रससे उत्पन्न हुए जीवोंका (योनिः) उत्पत्ति स्थान (इष्यते) माना जाता है । इसलिए जो (मद्यं) मदिराका (भजतां) सेवन करता है उसके (तेषां) उन जीवोंकी (हिंसा) हिंसा (अवश्यम्) अवश्य ही (संजायते) होती है ।

टीका :—च मद्यं रसजानां जीवानां बहूनां योनिः इष्यते—मदिरा रससे उत्पन्न हुए बहुत एकेन्द्रियादि जीवोंकी योनि अर्थात् उत्पत्ति-स्थान है इसलिए मद्यं भजतां तेषां हिंसा अवश्यं संजायते—जो मदिरापान करता है उसके उन मदिराके जीवोंकी हिंसा अवश्यमेव होती है । मदिरामें जो जीव पैदा हुए थे उन सबको यह पी गया तो हिंसा कैसे नहीं हुई ॥63॥

आगे मदिरामें भावित हिंसा बताते हैं :—

**अभिमानभयजुगुप्साहास्यरतिशोककामकोपाद्याः ।**

**हिंसायाः पर्यायाः सर्वेऽपि च सरकसन्निहिताः ॥64॥**

अन्वयार्थ :—(च) और (अभिमानभयजुगुप्साहास्यरतिशोककामकोपाद्याः) अभिमान, भय, ग्लानि, हास्य, अरति, शोक, काम, क्रोधादि (हिंसायाः) हिंसाके (पर्यायाः) भेद हैं और (सर्वेऽपि) यह सभी (सकलसन्निहिताः) मदिराके निकटवर्ती हैं ।

टीका :—च अभिमान भय जुगुप्सा हास्य अरति शोक काम कोपाद्याः हिंसायाः पर्यायाः सर्वे अपि सरकसन्निहिताः—तथा अभिमान, भय, जुगुप्सा, हास्य, अरति, शोक, काम, क्रोधादि जितने हिंसाके भेद हैं वे सभी मदिराके निकटवर्ती है । एक मदिरापान करनेसे वे सभी तीव्ररूपसे ऐसे प्रगट होते हैं कि माताके साथ भी कामक्रीड़ा करनेको तैयार हो जाता है । अभिमानादिका लक्षण पूर्वमें वर्णन कर चुके हैं । इस प्रकार मदिराका प्रत्यक्ष दोष जानकर मदिराका त्याग करना योग्य है । इसके अतिरिक्त जो अन्य मादक—नशावाली वस्तुयें हैं उनमें भी हिंसाके भेद प्रगट होते हैं अतः उन सबका भी त्याग करना उचित है ॥64॥

आगे मांसके दोष बताते हैं :—

**न बिना प्राणिविघातान्मांसस्योत्पत्तिरिष्यते यस्मात् ।**

**मांसं भजतस्तस्मात् प्रसरत्यनिवारिता हिंसा ॥65॥**

अन्वयार्थ :—(यस्मात् ) कारण कि (प्राणिविघातात् बिना) प्राणियोंका घात किए बिना (मांसस्य) मांसकी (उत्पत्तिः) उत्पत्ति (न इष्यते) नहीं मानी जा सकती (तस्मात् ) इसलिए (मांसं भजतः) मांसभक्षी पुरुषको (अनिवारिता) अनिवार्यरूपसे (हिंसा) हिंसा (प्रसरति) फैलती है ।

टीका :—यस्मात् प्राणिविघातात् बिना मांसस्य उत्पत्ति न इष्यते—प्राणियों—जीवोंके घात किए बिना मांसकी उत्पत्ति देखनेमें नहीं आती । मांस (द्विइन्द्रियादि) जीवोंके शरीरमें होता है, दूसरी जगह नहीं । अतः उनके घात करने पर ही मांस मिलता है । तस्मात् मांसं भजतः अनिवारिता हिंसा प्रसरति—इसलिए मांसभक्षीको अनिवार्य हिंसा फैलती है—लगती है । मांस खानेवाला हिंसाको कैसे नहीं करे ? अवश्य करे ही करे ॥65॥

आगे कोई कहे कि स्वयं जीवको न मारे तो दोष नहीं है, उससे कहते हैं :—

यद्यपि किल भवति मांसं स्वयमेव मृतस्य महिषवृषभादेः ।  
तत्रापि भवति हिंसा तदाश्रितनिगोतनिर्मथनात् ॥66॥

अन्वयार्थः—(यद्यपि) यद्यपि (किल) यह सत्य है कि (स्वयमेव) अपने आप ही (मृतस्य) मरे हुए (महिषवृषभादेः) भैंस, बैल इत्यादिका (मांसं) मांस (भवति) होता है परन्तु (तत्रापि) वहाँ भी अर्थात् उस मांसके भक्षण करनेमें भी (तदाश्रितनिगोतनिर्मथनात् ) उस मांसके आश्रय रहनेवाले उसी जातिके निगोद जीवोंके मन्थनसे (हिंसा) हिंसा (भवति) होती है ।

टीका :—यद्यपि किल स्वयमेव मृतस्य महिषवृषभादेः मांसं भवति तत्र अपि हिंसा भवति—यद्यपि प्रगटरूपसे अपने आप मरे हुए भैंस, बैल वगैरह जीवोंका मांस होता है तो भी उस मांसभक्षणमें भी हिंसा होती है । किस प्रकार ? तदाश्रित निगोद निर्मथनात्—स्वयं तो जीवको नहीं मारा परन्तु फिर भी उस मांसके आश्रित जो निगोदरूप अनन्त जीव रहते हैं उनके घात करनेसे हिंसा होती है ॥66॥

आगे मांसमें निगोदकी उत्पत्ति कहते हैं :—

आमास्वपि पक्कास्वपि विपच्यमानासु मांसपेशीषु ।  
सातत्येनोत्पादस्तज्जातीनां निगोतानाम् ॥67॥

अन्वयार्थः—(आमासु) कच्ची (पक्कासु) पक्की (अपि) तथा (विपच्यमानासु) पकती हुई (अपि) भी (मांसपेशीषु) मांसपेशियोंमें (तज्जातीनां) उसी जातिके (निगोतानाम्) सम्मूर्द्धन जीवोंका (सातत्येन) निरन्तर (उत्पादः) उत्पाद होता है ।

टीका :—आमास्वपि, पक्कास्वपि, विपच्यमानासु मांसपेशीषु तज्जातीनां निगोतानाम् सातत्येन उत्पादः अस्ति—कच्चा हो, अग्नि पर पका हुआ हो, अथवा अग्नि पर पक रहा हो ऐसे सर्व मांसके टुकड़ोंमें उसी जातिके निगोदिया अनन्त जीव समय—समय निरन्तर उत्पन्न होते रहते हैं । सर्व अवस्थाओंमें मांसके टुकड़ोंमें निरन्तर उसी मांस जैसे नए-नए अनन्त जीव उत्पन्न होते रहते हैं ॥67॥

आगे मांससे हिंसा होती है ऐसा प्रगट करते हैं :—

आमां वा पक्कां वा खादति यः स्पृशति वा पिशितपेशीम् ।  
स निहन्ति सततनिचितं पिण्डं बहुजीवकोटीनाम् ॥68॥

अन्वयार्थः—(यः) जो जीव (आमां) कच्ची (वा) अथवा (पक्कां) अग्निमें पकी हुई (पिशितपेशीम् ) मांसकी पेशीको (खादति) खाता है (वा) अथवा (स्पृशति) छूता है

(सः) वह पुरुष (सततनिचितं) निरन्तर इकट्ठे हुए (बहुजीवकोटिनाम् ) अनेक जातिके जीव समूहके (पिण्डं) पिण्डका (निहन्ति) घात करता है ।

टीका :—यः आमां वा पक्वां पिशितपेशीम् खादति वा स्पृशति सः सततनिचितं बहुजीवकोटिनाम् पिण्डं निहन्ति—जो जीव कच्चा अथवा अग्निमें पकाये हुए मांसके टुकड़ेका भक्षण करता है अथवा हाथ वगैरहसे स्पर्श करता है वह जीव निरन्तर जिसमें अनेक जातिके जीव इकट्ठे हुए थे, उस पिण्डका घात करता है । मांसमें तो निरन्तर जीव उत्पन्न हो-होकर इकट्ठे हुए थे । इसने उस मांसका भक्षण किया अथवा स्पर्श किया इससे उन जीवोंकी परम हिंसा उत्पन्न हुई अतः मांसका त्याग अवश्य करना चाहिए । जिन दूसरी वस्तुओंमें भी बहुत जीवोंकी उत्पत्ति पाई जाती है वह सभी वस्तुएँ त्याग करने योग्य हैं ॥68॥

आगे मधुके दोष बताते हैं :—

मधुशकलमपि प्रायो मधुकरहिंसात्मकं भवति लोके ।

भजति मधु मूढधीको यः स भवति हिंसकोडत्यन्तम् ॥69॥

अन्वयार्थ :—(लोके) इस लोकमें (मधुशकलमपि) मधुकी एक बूँद भी (प्रायः) बहुत करके (मधुकरहिंसात्मकं) मधुकर—भौरोंकी अथवा मधुमक्खियोंकी हिंसास्वरूप (भवति) होती है इसलिए (यः) जो (मूढधीकः) मूर्खबुद्धि मनुष्य (मधु भजति) मधुका भक्षण करता है (सः) वह (अत्यन्तं हिंसकः) अत्यन्त हिंसा करनेवाला होता है, इसलिये सर्वथा प्रकार मधुका त्याग करना योग्य है ॥69॥

स्वयमेव विगलितं यो गृह्णीयाद्वा छलेन मधुगोलात् ।

तत्रापि भवति हिंसा तदाश्रयप्राणिनां घातात् ॥70॥

अन्वयार्थ :—(यः) जो कोई (छलन) कपटसे (वा) अथवा (गोलात् ) मधुछत्तामेंसे (स्वयमेव विगलितम् ) अपने आप टपका हुआ (मधु) मधुका (गृह्णीयात् ) ग्रहण करता है (तत्रापि) वहाँ भी (तदाश्रय प्राणिनाम् ) उसके आश्रयभूत जन्तुओंके (घातात् ) घातसे (हिंसा) हिंसा (भवति) होती है ।

आगे इस त्यागको समुच्चय रूपसे कहते हैं :—

मधु मद्यं नवनीतं पिशितं च महाविकृतयस्ताः ।

वलभ्यन्ते न व्रतिना तद्वर्णा जन्तवस्तत्र ॥71॥



**अन्वयार्थ :—**(मधु) शहद (मद्यं) मदिरा (नवनीतं) मक्खन (च) और (पिशितं) मांस (महाविकृतयः) महान विकारोंको धारण करनेवाले (ताः) इन चारों पदार्थोंको (व्रतिना) व्रती पुरुष (न वल्भ्यन्ते) भक्षण न करे । कारण कि (तत्र) उन वस्तुओंमें (तद्वर्णा) उस जातिके उसी वर्णके धारी (जन्तवः) जीव रहते हैं ।

**टीका :—**व्रतिना मधु मद्यं नवनीतं च पिशितं ताः महाविकृतयः न वल्भ्यन्ते—व्रतधारी जीवोंको मधु, मदिरा, \*मक्खन और मांस जो बहुत विकारको धारण करनेवाले हैं, तथा इन्हींके समान अन्य विकारयुक्त पदार्थोंका भक्षण नहीं करना चाहिए । मधुकी एक बूँद भी मक्खीकी हिंसासे मिलती है । जो मन्दबुद्धि शहद खाते हैं वे अत्यन्त हिंसक हैं । जो स्वयमेव टपका हुआ अथवा कपट करके मधुछत्तामेंसे मधु लेते हैं वह भी हिंसक हैं । कारण कि मधुके आश्रय रहनेवाले जीवोंकी हिंसा तो उस समय भी होती है । व्रती पुरुष इन वस्तुओंका भक्षण नहीं करता । किसलिये ? तत्र तद्वर्णाः जन्तवः—उस वस्तुमें उसी रंगवाले बहुत जीव होते हैं । जैसे वह वस्तु है वैसे ही उसमें जीव होते हैं । अन्य वस्तुओंके कहनेसे चमड़ेसे स्पर्शित घी, तेल, जल अथवा संधान, आचार, विष, मिट्टी इत्यादि अभक्ष्य वस्तुओंका त्याग करना योग्य है । मुख्यरूपसे मद्य, मांस, मधुका त्याग करवाया तत्पश्चात् अन्य अभक्ष्य वस्तुओंको छोड़नेका उपदेश किया ॥71॥

\*मक्खनको दहीमेंसे निकालनेके बाद अन्तर्मुहूर्त्तमें ही तपा लेना चाहिए, अन्यथा वह अभक्ष्य हो जावेगा ।

आगे पाँच उदुम्बर फलके दोष बताते हैं :—

**योनिरुदुम्बरयुग्मं प्लक्षन्यग्रोधपिप्पलफलानि ।  
त्रसजीवानां तस्मात्तेषां तद्भूक्षणे हिंसा ॥72॥**

**अन्वयार्थ :—**(उदुम्बरयुग्मं) ऊमर, कठूमर (प्लक्षन्यग्रोधपिप्पलफलानि) पाकर (अंजीर) बड़के फल और पीपल वृक्षके फल (त्रसजीवानां) त्रस जीवोंकी (योनिः) खान हैं (तस्मात् ) इसलिए (तद्भूक्षणे) उनके भक्षणमें (तेषां) उन त्रस जीवोंकी (हिंसा) हिंसा होती है ।

**टीका :—**उदुम्बरयुग्मं प्लक्ष न्यग्रोध पिप्पलफलानि त्रसजीवानां योनिः— उदुम्बर और कठूमर यह दो तथा पाकर (अंजीर), बड़ और पीपलके फल यह तीन— यह सभी त्रस जीवोंकी योनि हैं । इनमें उड़ते हुए जीव दिखाई पड़ते हैं । तस्मात् तद्भूक्षणे तेषां हिंसा भवति—अतः इन पाँच वस्तुओंके भक्षणमें उन त्रस जीवोंकी हिंसा होती है ॥72॥

यदि कोई कहे कि इन पाँच उदुम्बरादि फलोंमें त्रस जीव न हों तब तो भक्षण कर लें ? उसके लिए आगे कहते हैं :—

**यानि तु पुनर्भवेयुः कालोच्छिन्नत्रसाणि शुष्काणि ।  
भजतस्तान्यपि हिंसा विशिष्ट रागादिरूपा स्यात् ॥73॥**

अन्वयार्थ :—(तु पुनः) और फिर (यानि) यह पाँच उदुम्बर (शुष्कानि) सूखे हुए (कालोच्छिन्नत्रसाणि) समय बीतने पर त्रसरहित (भवेयुः) हो गए हों (तान्यपि) उनके भी (भजतः) भक्षण करनेवालेको (विशिष्टरागादिरूपा) विशेष रागादिरूप (हिंसा) हिंसा (स्यात्) होती है ।

टीका :—तु पुनः यानि शुष्काणि कालोच्छिन्नत्रसाणि भवेयुः तान्यपि भजतः हिंसा स्यात्—फिर जो पाँच उदुम्बरादि फल काल पाकर त्रस जीव रहित शुष्क हो गए हों तो भी उन्हें खानेवालेको हिंसा होती है । कैसी हिंसा होती है ? विशिष्ट रागादिरूपा—जिसमें विशेष रागभाव हुआ है ऐसे स्वरूपवाली । जो अधिक राग न होता तो ऐसी निन्द्य वस्तु किसलिए ग्रहण करता ? अतः जहाँ अधिक रागभाव हुआ वही हिंसा है । जैसे किसीने हरी वस्तु नहीं खाई परन्तु उस वस्तुमें रागभावके सद्भावके कारण उसे सुखाकर खाया । जो राग न हो तो किसलिए ऐसा प्रयास करे ?

प्रश्न :—यदि सूखी हुई वस्तुमें दोष है तो अन्न क्यों खाते हैं ?

उत्तर :—अन्न निन्द्य नहीं है । तथा वह तो रागभावके बिना सहज प्रवृत्तिसे सूखता है, और उसका भक्षण भी सामान्य पेट भरनेके निमित्त किया जाता है अतः कुछ विशेष राग होनेका कारण नहीं है । यहाँ तो विशेषरूपसे रागभावका होना ही हिंसा है—ऐसा बताया गया है ॥73॥

आगे इस कथनका संकोच करते हैं :—

**अष्टावनिष्टदुस्तरदुरितायतनान्यमूनि परिवर्ज्य ।  
जिनधर्मदेशनाया भवन्ति पात्राणि शुद्धधियः ॥74॥**

अन्वयार्थ :—(अनिष्टदुस्तरदुरितायतनानि) दुःखदायक दुस्तर और पापके स्थान (अमूनि) ऐसे (अष्टौ) आठ पदार्थोंका (परिवर्ज्य) परित्याग करके (शुद्धधियः) निर्मल बुद्धिवाले पुरुष (जिनधर्मदेशनायाः) जैनधर्मके उपदेशके (पात्राणि) पात्र (भवन्ति) होते हैं ।

टीका :—अनिष्टदुस्तरदुरितायतनानि अमूनि अष्टौ परिवर्ज्य शुद्धधियः जिनधर्मदेशनायाः पात्राणि भवन्ति—महादुःखदायक और सुगमतासे जिनका पार न

पाया जा सके ऐसे महापापके स्थानरूप इन आठ वस्तुओंके खानेसे महापाप उत्पन्न होता है । अतः इन्हें सर्वथा छोड़कर, निर्मल बुद्धिवाला होता हुआ, जैनधर्मके उपदेशका पात्र होता है । प्रथम इनका त्याग कराया जाय, तत्पश्चात् ही कोई अन्य उपदेश दिया जाय । जैसे जड़के बिना वृक्ष नहीं होता वैसे ही इनका त्याग किए बिना श्रावक नहीं होता । इसी कारण इनका नाम मूलगुण है ॥74॥

आगे इन हिंसादिकके त्याग करनेका विधान कहते हैं :—

**कृतकारितानुमननैर्वाक्कायमनोभिरिष्यते नवधा ।**

**औत्सर्गिकी निवृत्तिर्विचित्ररूपापवादिकी त्वेषा ॥75॥**

अन्वयार्थ :—(औत्सर्गिकी निवृत्तिः) उत्सर्गरूप निवृत्ति अर्थात् सामान्य त्याग (कृतकारितानुमननैः) कृत, कारित और अनुमोदनरूप (वाक्कायमनोभिः) मन, वचन और कायसे (नवधा) नव प्रकारसे (इष्यते) माना गया है (तु) और (एषा) यह (अपवादिकी) अपवादरूप निवृत्ति (विचित्ररूपा) अनेकरूप है ।

टीका :—औत्सर्गिकी निवृत्तिः कृतकारितानुमोदनैः वाक्कायमनोभिः नवधा इष्यते—यह उत्सर्गरूप त्याग कृत, कारित, अनुमोदन सहित मन, वचन, कायके भेदसे नौ प्रकारका कहा गया है, तु अपवादिकी एषा विचित्ररूपा—और अपवादरूप त्याग अनेक प्रकार है ।

भावार्थ :—हिंसादिका त्याग दो प्रकारका है । एक उत्सर्ग त्याग और दूसरा अपवाद त्याग । उत्सर्ग अर्थात् सामान्य । सामान्यरूपसे सर्वथा प्रकार त्याग करनेको उत्सर्ग त्याग कहते हैं । उसके नौ भेद हैं । मनसे स्वयं करनेका चिन्तवन न करे, दूसरेके द्वारा करवानेका चिन्तवन न करे, और किसीने किया हो उसे भला न जाने । वचनसे स्वयं करनेके लिए न कहे, अन्यको करवानेके लिए उपदेश न दे, किसीने किया हो उसे भला न कहे । कायसे स्वयं न करे, अन्यको हाथ इत्यादिसे प्रेरित करके न करावे, किसीने किया हो उसकी हस्तादिकसे प्रशंसा न करे । यह नव भेद कहे । तथा अपवाद त्याग अनेक प्रकारका है । यह नव भङ्ग बताये उनमेंसे कितने ही भंगोंसे अमुक प्रकार त्याग करे, अमुक प्रकार न करे, अथवा थोड़ा या बहुत त्याग करे, इस रीतसे मुझे यह कार्य करना, इस रीतिसे नहीं करना, इस भांति अपवाद त्याग भिन्न-भिन्न प्रकारका है । अतः शक्य हो उस रीतिसे त्याग करना ॥75॥

आगे हिंसाके त्यागके दो प्रकार कहते हैं :—

## धर्ममहिंसारूप संशृण्वन्तोपि ये परित्युक्तम् । स्थावरहिंसामसहास्त्रसहिंसां तेऽपि मुञ्चन्तु ॥76॥

अन्वयार्थः—(ये) जो जीव (अहिंसारूपं) अहिंसारूप (धर्म) धर्मको (संशृण्वन्तः अपि) भले प्रकार सुनकर भी (स्थावर हिंसां) स्थावर जीवोंकी हिंसा (परित्युक्तम्) छोड़नेका (असहाः) असमर्थ हैं (ते अपि) वे जीव भी (त्रसहिंसां) त्रस जीवोंकी हिंसा (मुञ्चन्तु) त्याग दें ।

टीका :—ये अहिंसारूपं धर्मं संशृण्वन्तः अपि स्थावरहिंसां परित्युक्तम् असहाः ते अपि त्रसहिंसां मुञ्चन्तु—जो जीव, अहिंसा ही जिसका स्वरूप है ऐसे, धर्मका श्रवण गुरुमुखसे करते हैं परन्तु रागभावके वशसे स्थावर हिंसा छोड़नेका समर्थ नहीं हैं उन जीवोंको भी त्रसहिंसाका त्याग तो करना ही चाहिए ।

भावार्थः—हिंसाका त्याग दो प्रकारसे है । एक तो सर्वथा त्याग है वह मुनिधर्ममें होता है उसे अंगीकार करना चाहिये । किन्तु यदि कषायवश सर्वथा त्याग न बन सके तो त्रस जीवोंकी हिंसाका त्याग करके श्रावकधर्मको अंगीकार करना चाहिए । यहाँ कोई त्रसजीवका स्वरूप पूछे तो उससे कहते हैं कि संसारी जीव दो प्रकारके हैं । एक स्थावर और एक त्रस । जो एक स्पर्शेन्द्रिय सहित एकेन्द्रिय जीव हैं वह स्थावर हैं उनके पाँच भेद हैं । पृथ्वीकायिक, जलकायिक, अग्निकायिक, वायुकायिक और वनस्पतिकायिक । जो द्वीन्द्रियादिक जीव हैं उन्हें त्रस कहते हैं, उनके चार भेद हैं । स्पर्शन और रसना इन्द्रिय सहित लट, कौड़ी शंख, गिंजाई वगैरह दो इन्द्रिय जीव हैं । स्पर्श, जीभ और नासिका संयुक्त कीड़ी, मकोड़ा, कानखजूरा वगैरह तीन इन्द्रिय जीव हैं । स्पर्श, जीभ, नाक और आँख सहित मक्खी, भौरा, पतंगा इत्यादि चतुरिन्द्रिय जीव हैं । स्पर्श, जिह्वा, नासिका, नेत्र और कर्ण सहित जीव पंचेन्द्रिय हैं । उनके दो भेद हैं । जिसके मन पाया जाय उसे सेनी (संज्ञा) और जिसके मन न पाया जाय उसे असेनी (असंज्ञी) कहते हैं । इनमें संज्ञी पंचेन्द्रियको छोड़कर शेष सभी तिर्यचगतिके भेद हैं । संज्ञी पंचेन्द्रियके चार प्रकार हैं । देव, मनुष्य, नारकी और तिर्यच । इनमें देव भवनवासी, व्यन्तर, ज्योतिषी और कल्पवासीके भेदसे चार प्रकारके हैं । मनुष्य आर्य और म्लेच्छके भेदसे दो प्रकारके हैं । नारकी जीव सात भूमियोंकी अपेक्षासे सात प्रकारके हैं । तिर्यचोंमें मच्छादिक जलचर, वृषभादिक स्थलचर और हंसादिक नभचर—यह तीन प्रकार हैं । त्रस—स्थावरके यह भेद जानकर इनकी रक्षा करना चाहिए ॥76॥

आगे श्रावकको स्थावरहिंसामें भी स्वच्छंदपनेका निषेध करते हैं :—

स्तोकैकेन्द्रियघाताद्गृहिणां सम्पन्नयोग्यविषयाणाम् ।  
शेषस्थावरमारणविरमणमपि भवति करणीयम् ॥77॥

अन्वयार्थः—(सम्पन्नयोग्यविषयाणाम्) इन्द्रिय—विषयोंको न्यायपूर्वक सेवन करनेवाले (गृहिणाम्) गृहस्थोंको (स्तोकैकेन्द्रियघातात्) अल्प एकेन्द्रियके घातके अतिरिक्त (शेषस्थावरमारणविरमणमपि) बाकीके स्थावर (एकेन्द्रिय) जीवोंके मारनेका त्याग भी (करणीयम्) करने योग्य (भवति) है ।

टीका :—सम्पन्नयोग्यविषयाणां गृहिणां स्तोकैकेन्द्रियघातात् शेषस्थावरमारणविरमण अपि करणीयम् भवति—न्यायपूर्वक इन्द्रियोंके विषयोंको सेवन करनेवाले श्रावकोंको यत्नवान होने पर भी थोड़ा एकेन्द्रियका घात होता है वह तो होवे किन्तु शेष स्थावर जीवोंको बिना कारण मारनेका त्याग भी उसे करना योग्य है ।

भावार्थ :—योग्य विषयोंका सेवन करते समय सावधानी वर्तते हुए भी स्थावरकी हिंसा होती है वह तो होती ही है परन्तु अन्य स्थावर जीवकी हिंसा करनेका त्याग तो करना चाहिए ॥77॥

आगे इस अहिंसाधर्मका साधन करते हुए सावधान करते हैं :—

अमृतत्वहेतुभूतं परममहिंसारसायनं लब्ध्वा ।  
अवलोक्य बालिशानामसमञ्जसमाकुलैर्न भवितव्यम् ॥78॥

अन्वयार्थः—(अमृतत्वहेतुभूतं) अमृत अर्थात् मोक्षका कारणभूत (परमं) उत्कृष्ट (अहिंसारसायनं) अहिंसारूपी रसायन (लब्ध्वा) प्राप्त करके (बालिशानां) अज्ञानी जीवोंका (असमञ्जसम्) असंगत वर्तन (अवलोक्य) देखकर (आकुलैः) व्याकुल (न भवितव्यम्) नहीं होना चाहिये ।

टीका :—अमृतत्वहेतुभूतं परममहिंसारसायनं लब्ध्वा बालिशानां असमञ्जसम् अवलोक्य आकुलैः न भवितव्यम्—मोक्षका कारणभूत उत्कृष्ट अहिंसारूपी रसायन प्राप्त करके अज्ञानी जीवोंका मिथ्यात्वभाव देखकर व्याकुल नहीं होना चाहिए ।

भावार्थ :—आप तो अहिंसाधर्मका साधन करता है और कोई मिथ्यादृष्टि अनेक युक्तियोंसे हिंसाको धर्म ठहराकर उससे प्रवर्तन करे तो उसकी कीर्ति देखकर स्वयंको धर्ममें आकुलता नहीं उत्पन्न करना चाहिए अथवा कदाचित् आपके तो पूर्वबद्ध बहुत पापके उदयसे असाता उत्पन्न हुई हो और उसके तो बहुत पूर्व पुण्यके

उदयसे किंचित् साता उत्पन्न हुई हो तो भी अपनेको उदयावस्थाका विचार करके धर्ममें आकुलता नहीं करना चाहिए ॥78॥

आगे मिथ्यादृष्टि युक्तिसे हिंसामें धर्म ठहराता है उसको प्रगट करके श्रद्धालु श्रावकको सावधान करते हैं । वह बारह सूत्रोंमें कहते हैं :—

**सूक्ष्मो भगवद्धर्मो धर्मार्थं हिंसने न दोषोऽस्ति ।**

**इति धर्ममुग्धहृदयैर्न जातु भूत्वा शरीरिणो हिंस्याः ॥79॥**

अन्वयार्थ :—(भगवद्धर्मः) भगवानका कहा हुआ धर्म (सूक्ष्मः) बहुत बारीक है इसलिए (धर्मार्थं) धर्मके निमित्तसे (हिंसने) (हिंसा करनेमें) (दोषः) दोष (नास्ति) नहीं है (इति धर्ममुग्धहृदयैः) ऐसा धर्ममूढ़ अर्थात् भ्रमरूप हृदयवाला (भूत्वा) होकर (जातु) कभी भी (शरीरिणः) शरीधारी जीवोंको (न हिंस्याः) नहीं मारना चाहिए ।

टीका :—भगवद्धर्मः सूक्ष्मः—ज्ञान सहित धर्म सूक्ष्म है, अतः धर्मार्थं हिंसने दोषः न अस्ति—धर्मके निमित्तसे हिंसा करनेमें दोष नहीं है । इति धर्ममुग्धहृदयैः भूत्वा शरीरिणः जातु न हिंस्याः—इस प्रकार धर्ममें जिनका चित्त भ्रमरूप हुआ है वैसे होकर प्राणियोंको कभी भी मत मारो ।

भावार्थ :—कोई अज्ञानी कहता है कि दूसरी जगह तो हिंसा करना पाप है परन्तु यज्ञादिमें धर्मके निमित्तसे तो हिंसा करनेमें कोई दोष नहीं है । इस श्रद्धानके साथ हिंसामें प्रवर्तन करना योग्य नहीं है । जहाँ हिंसा है वहाँ धर्म कभी नहीं है ।

प्रश्न :—जैनमतमें मन्दिर बनवाया, पूजा—प्रतिष्ठा आदि करना कहा है वहाँ धर्म है कि नहीं ?

उत्तर :—मन्दिर, पूजा, प्रतिष्ठादि कार्यमें यदि जीव हिंसा होनेका भय न रखे, यत्नाचारसे न प्रवर्त्ते, किन्तु केवल अपनी प्रतिष्ठा और मान पोषणके लिये जैसे—तैसे कार्य करे तो वहाँ धर्म नहीं है, पाप ही है । और यत्नपूर्वक कार्य करते हुए थोड़ी हिंसा हो तो उस हिंसाका पाप तो हुआ परन्तु धर्मानुरागसे पुण्य—संचय विशेष होता है अथवा अपना संचित धन खर्च करनेसे लोभकषायरूप अन्तरंग हिंसाका त्याग होता है । हिंसाका मूलकारण तो कषाय है, इसिलिये तीव्रकषायरूप होकर उनकी हिंसा न करनेसे पाप भी थोड़ा हुआ । अतः इस रीतिसे पूजा—प्रतिष्ठादि करे तो पुण्यरूपी धर्म ही होता है । जैसे कोई मनुष्य धन खर्च करनेके लिये धन कमाता है तो उसे कमाया ही कहते हैं । यदि वह धन धर्मकार्यमें न लगाता तो उस धनसे विषय सेवन करके महापाप उत्पन्न करता, इस दृष्टिसे धर्मकार्यमें अल्प सावद्य लगने पर भी नफा ही हुआ । जिस प्रकार मुनि एक ही नगरमें रागादि (स्नेहादि) उत्पन्न होनेके भयसे वहाँ न ठहर

कर विहार करते हैं, विहार करते हुए थोड़ी—बहुत हिंसा भी होती है परन्तु नफा—नुकसानका विचार करने पर एक ही नगरमें रहना योग्य नहीं है। उसी प्रकार यहाँ भी नफा—नुकसानका विचार करना चाहिए। एक सामान्य कथनसे विशेष कथनका निषेध नहीं करना चाहिए। ऐसा ही कार्य तो आरम्भी, अव्रती और तुच्छव्रती करते हैं अतः संक्षेपमें ऐसा ही उपदेश है कि—धर्मके निमित्तसे हिंसा नहीं करना चाहिए ॥79॥

**धर्मो हि देवताभ्यः प्रभवति ताभ्यः प्रदेयमिह सर्वम् ।**

**इति दुर्विवेककलितां धिषणां न प्राप्य देहिनो हिंस्याः ॥80॥**

**अन्वयार्थः**—(हि) निश्चयसे (धर्मः) धर्म (देवताभ्यः) देवोंसे (प्रभवति) उत्पन्न होता है इसलिये (इह) इस लोकमें (ताभ्यः) उनके लिये (सर्वं) सभी कुछ (प्रदेयम्) दे देना चाहिये (इति दुर्विवेककलितां) ऐसी अविवेकसे ग्रसित (धिषणां) बुद्धि (प्राप्य) प्राप्त करके (देहिनः) शरीरधारी जीवोंको (न हिंस्याः) नहीं मारना चाहिए।

**टीका** :—हि धर्मः देवताभ्यः प्रभवति—निश्चयसे धर्म देवताओंसे उत्पन्न होता है, इह ताभ्यः सर्वं प्रदेयम्—इस लोकमें उन देवोंके निमित्त सब कुछ दे देना चाहिए। जीवोंको भी मारकर उन पर चढ़ा दो। इति दुर्विवेककलितां धिषणां प्राप्य देहिनः न हिंस्याः—ऐसी अविवेकपूर्ण बुद्धिसे प्राणियोंको नहीं मारना चाहिए।

**भावार्थ** :—देव, देवी, क्षेत्रपाल, काली, महाकाली, चण्डी, चामुण्डी इत्यादिके लिए हिंसा नहीं करना। परजीवके मारनेसे अपना भला कैसे हो सकता है? सर्वथा नहीं हो सकता ॥80॥

**पूज्यनिमित्तं घाते छागादीनां न कोडपि दोषोडस्ति ।**

**इति संप्रधार्य कार्यं नातिथये सत्त्वसंज्ञपनम् ॥81॥**

**अन्वयार्थः**—(पूज्यनिमित्तं) पूज्य पुरुषोंके लिये (छागादीनां) बकरा वगैरह जीवोंको (घाते) घात करनेमें (कः अपि) कोई भी (दोषः) दोष (नास्ति) नहीं है (इति) ऐसा (संप्रधार्य) विचारकर (अतिथये) अतिथि अथवा शिष्ट पुरुषोंके लिए (सत्त्वसंज्ञपनम्) जीवोंका घात (न कार्यम्) नहीं करना चाहिये।

**टीका** :—पूज्यनिमित्तं छागादीनां घाते कोडपि दोषः न अस्ति—अपने गुरुके लिए बकरा आदि जीवोंके घातमें कुछ दोष नहीं है, इति संप्रधार्य अतिथये सत्त्वसंज्ञपनम् न कार्यम्—ऐसा सोचकर अतिथि (फकीर इत्यादि गुरु)के लिये जीवोंका घात नहीं करना चाहिए।

**भावार्थ** :—पापी, विषयलम्पटी और जिह्वलोलुपी, जो स्वयं तथा अन्य जीवोंको नरकमें ले जानेके लिये तैयार हैं, ऐसे कुगुरुओंके लिये भी हिंसा करना उचित नहीं है। हिंसासे उनका और अपना कैसे मोक्ष हो सकता है ? अर्थात् कदापि नहीं हो सकता ॥81॥

**बहुसत्त्वघातजनितादशनाद्वरमेकसत्त्वघातोत्थम् ।**

**इत्याकलय्य कार्यं न महासत्त्वस्य हिंसनं जातु ॥82॥**

**अन्वयार्थ** :—(बहुसत्त्वघातजनितान्) बहुतसे जीवोंके घातसे उत्पन्न हुए (अशनात् ) भोजनकी अपेक्षा (एकसत्त्वघातोत्थम् ) एक जीवके घातसे उत्पन्न हुआ भोजन (वरम् ) अच्छा है (इति) ऐसा (आकलय्य) विचारकर (जातु) कभी भी (महासत्त्वस्य) बड़े ब्रह्म जीवका (हिंसनं) घात (न कार्यम् ) नहीं करना चाहिये ।

**टीका** :—बहुसत्त्वघातजनितान् अशनात् एक सत्त्वघातोत्थम् वरम्—बहुत जीवोंके नाशसे उत्पन्न हुए भोजनकी अपेक्षा एक जीवके मारनेसे उत्पन्न किया गया भोजन उत्कृष्ट है इति आकलय्य जातु महासत्त्वस्य हिंसनं न कार्यम्—ऐसा विचारकर कभी भी बड़े जीवकी भी हिंसा नहीं करना चाहिये ।

**भावार्थ** :—कोई कहे कि अन्नके आहारमें तो बहुत जीव मरते हैं इसलिये एक बड़ा जीव मारकर भोजन करें तो बहुत भला,—ऐसा मानकर पंचेन्द्रिय जीवका घात करता है। वहाँ हिंसा तो प्राणघातसे है, और एकेन्द्रियकी अपेक्षा पंचेन्द्रियके द्रव्यप्राण तथा भावप्राण बहुत अधिक पाये जाते हैं। इसी कारण ऐसा उपदेश है कि बहुत एकेन्द्रियके जीवोंको मारनेकी अपेक्षा द्वीन्द्रिय जीवके मारनेका पाप अनेक गुणआ होता है तो पंचेन्द्रियके मारने पर क्यों न बहुत पाप होगा ? तथा द्वीन्द्रियसे लेकर पंचेन्द्रिय तकके जीवोंके मारनेमें तो मांसका आहार होता है जिसका दोष पहले ही कहा जा चुका है इसलिये ऐसा ही श्रद्धान करना उचित है ॥82॥

**रक्षा भवति बहूनामेकस्यैवास्य जीवहरणेन ।**

**इति मत्वा कर्त्तव्यं न हिंसनं हिंस्रसत्त्वानाम् ॥83॥**

**अन्वयार्थ** :—(अस्य) इस (एकस्य जीव) एक ही (जीवहरणेन) जीवका घात करनेसे (बहूनाम् ) बहुत जीवोंकी (रक्षा भवति) रक्षा होती है, (इति मत्वा) ऐसा मानकर (हिंस्रसत्त्वानाम् ) हिंस्रक जीवोंकी भी (हिंसनं) हिंसा (न कर्त्तव्यम् ) नहीं करना चाहिये ।



टीका :—अस्य एकस्य जीवहरणेन बहूनाम् रक्षा भवति—इस एक ही जीवके मारनेसे बहुतसे जीवोंकी रक्षा होती है इति मत्वा हिंस्र सत्त्वानाम् हिंसनं न कार्यम्—ऐसा जानकर हिंसक जीवोंका भी घात नहीं करना ।

भावार्थ :—सर्प, बिच्छू, सिंह, नाहर इत्यादि दूसरे जीवोंको काटनेवाले—मारनेवाले—हिंसक जीवोंको मार डालनेसे बहुतसे जीव बच जाते हैं इसलिये इनके मारनेमें पाप नहीं है—ऐसा श्रद्धान नहीं करना, क्योंकि इसे तो इसके कार्यका पाप लगेगा । लोकमें अनेक जीव पाप—पुण्य उपार्जन करते हैं, उनमें इसको क्या ? वे हिंसक जीव हिंसा करते हैं तो उसका पाप उन्हें लगता है । आप उनकी हिंसा करके क्यों पाप उपार्जन करें ॥83॥

बहुसत्त्वघातिनोऽमी जीवन्त उपार्जयन्ति गुरु पापम् ।  
इत्यनुकम्पां कृत्वा न हिंसनीयाः शरीरिणो हिंस्राः ॥84॥

अन्वयार्थ :—(बहुसत्त्वघातिनः) बहुत जीवोंके घातक (अमी) यह जीव (जीवन्तः) जीवित रहेंगे तो (गुरु पापम् ) बहुत पाप (उपार्जयन्ति) उपार्जित करेंगे (इति) इस प्रकारकी (अनुकम्पां कृत्वा) दया करके (हिंस्राः शरीरिणः) हिंसक जीवोंको (न हिंसनीयाः) नहीं मारना चाहिये ।

टीका :—बहुसत्त्वघातिनः अमी जीवन्तः गुरु पापं उपार्जयन्ति—बहुत जीवोंको मारनेवाले यह पापी जीते रहेंगे तो बहुत पाप उत्पन्न करेंगे इस प्रकार इति अनुकम्पां कृत्वा हिंस्राः शरीरिणः न हिंसनीयाः दया करके हिंसक जीवोंको भी न मारे ।

भावार्थ :—शिकारी, चिड़ीमार, बाज इत्यादि जो जो हिंसक हैं वे जीवित रहेंगे तो बहुत पाप करेंगे और अनेक जीवोंको मारेंगे इसलिए इनको मार देना चाहिए—ऐसा श्रद्धान नहीं करना, क्योंकि उनकी हिंसा—वृत्तिका पाप उनको ही है, अपनेको क्या ? यदि हो सके तो उनकी उस पापक्रियाको छुड़ा देना ॥84॥

बहुदुःखासंज्ञपिताः प्रयान्ति त्वचिरेण दुःखविच्छित्तिम् ।  
इति वासनाकृपाणीमादाय न दुःखिनोऽपि हन्तव्याः ॥85॥

अन्वयार्थ :—(तु) और (बहुदुःखासंज्ञपिताः) अनेक दुःखोंसे पीड़ित जीव (अचिरेण) थोड़े ही समयमें (दुःखविच्छित्तिम् ) दुःखोंका अन्त (प्रयान्ति) पा जावेंगे (इति वासनाकृपाणी) इस प्रकारकी वासना अथवा विचाररूपी तलवार (आदाय) लेकर (दुःखिनः अपि) दुःखी जीवोंको भी (न हन्तव्याः) नहीं मारना चाहिये ।

टीका :—तु बहुदुःखासंज्ञपिताः अचिरेण दुःखविच्छित्तिम् प्रयान्ति—यह जीव बहुत दुःखसे पीड़ित हैं अतः इन्हें मार दिया जाय तो उनका सारा दुःख दूर हो जायेगा । इति वासनाकृपाणी आदाय दुःखिनः अपि न हन्तव्याः—ऐसी खोटी वासनारूपी तलवार ग्रहण करके दुःखी जीवोंको भी नहीं मारना चाहिए ।

भावार्थ :—यह जीव रोगसे अथवा दरिद्रता आदिसे अत्यन्त दुःखी है, यदि इसे मार दें तो उस दुःखसे वह मुक्त हो जावेगा, ऐसी श्रद्धा नहीं करना चाहिए । मनुष्य और तिर्यचकी आयु पुण्यके उदयसे बड़ी होती है अतः उसका छेद नहीं करना । अथवा जैसा उसका उदय है वैसा भोगता है, आप हिंसा करके पाप क्यों उत्पन्न करे ॥85॥

**कृच्छ्रेण सुखावाप्तिर्भवन्ति सुखिनो हताः सुखिन एव ।  
इति तर्कमण्डलाग्रः सुखिनां घाताय नादेयः ॥86॥**

अन्वयार्थ :—(सुखावाप्तिः) सुखकी प्राप्ति (कृच्छ्रेण) कष्टसे होती है अतः (हताः) मारनेमें आए हुए (सुखिनः) सुखी जीव (सुखिनः एव) परलोकमें सुखी ही (भवन्ति) होंगे (इति) इस प्रकार (तर्कमण्डलाग्रः) कुतर्ककी तलवार (सुखिनां घाताय) सुखी जीवोंके घातके लिये (नादेयः) अंगीकार नहीं करना चाहिए ।

टीका :—कृच्छ्रेण सुखावाप्तिः—कष्टसे सुखकी प्राप्ति होती है, सुखिनः हताः सुखिनः एव भवन्ति—इसलिये सुखी जीवोंको मारा जाय तो वे परलोकमें भी सुखी ही होंगे, सुखिनां घाताय इति तर्कमण्डलाग्रः न आदेयः—सुखी जीवोंके घातके लिए इस प्रकारका विचार किसीको नहीं करना चाहिए ।

भावार्थ :—सुख कष्टसे होता है । इसलिए इन सुखी जीवोंको काशीके करवत इत्यादि रीतिसे मारा जाय तो परलोकमें भी वह सुखी होंगे—ऐसा श्रद्धान नहीं करना चाहिये । इस प्रकार मरने या मारनेसे सुखी कैसे हो सकते हैं ? सुखी तो सत्यधर्मके साधनसे हो सकते हैं ॥86॥

**उपलब्धिसुगतिसाधनसमाधिसारस्यभूयसोऽभ्यासात् ।  
स्वगुरोः शिष्येण शिरो न कर्त्तनीयं सुधर्ममभिलषिता ॥87॥**

अन्वयार्थ :—(सुधर्मं अभिलषिता) सत्यधर्मके अभिलाषी (शिष्येण) शिष्य द्वारा (भूयसः अभ्यासात् ) अधिक अभ्याससे (उपलब्धि सुगतिसाधनसमाधिसारस्य) ज्ञान और सुगति करनेमें कारणभूत समाधिके सारको प्राप्त करनेवाले (स्वगुरोः) अपने गुरुका (शिरः) मस्तक (न कर्त्तनीयम् ) नहीं काटना चाहिए ।

टीका :—सुधर्म अभिलषिता शिष्येण स्वगुरोः शिरं न कर्त्तनीयम्—धर्मके चाहनेवाले शिष्यको अपने गुरुका मस्तक नहीं काटना चाहिये । कैसा है गुरु ? भूयसः अभ्यासात् उपलब्धि सुगति साधन समाधिसारस्य—बहुत अभ्याससे जिसने सुगतिके कारणभूत समाधिका सार पा लिया है ।

भावार्थ :—हमारा गुरु अभ्यासमें लग गया है (ध्यान—समाधिमें मग्न है), अभ्यास बहुत किया, अब यदि इसके प्राणोंका अन्त कर दिया जाय तो वह उच्च पदको प्राप्त हो जायेगा—ऐसा विचार करके शिष्यको अपने गुरुका मस्तक काटना योग्य नहीं है । उसने जो साधन किया है उसके फलको वह भविष्यमें प्राप्त करेगा ही, तू हिंसा करके पाप किसलिये उत्पन्न करता है ॥87॥

धनलवपिपासितानां विनेयविश्वासनाय दर्शयताम् ।

झटितिघटचटकमोक्षं श्रद्धेयं नैव खारपटिकानाम् ॥88॥

अन्वयार्थ :—(धनलवपिपासितानां) थोड़े धनका लोभी और (विनेयविश्वासनाय दर्शयताम् ) शिष्योंको विश्वास उत्पन्न करनेके लिये दर्शानेवाला (खारपटिकानाम् ) खारपटिकोंका (झटितिघटचटकमोक्षं) शीघ्र घड़ा फूटनेसे चिड़ियाके मोक्षकी तरह मोक्षका (नैवश्रद्धेयं) श्रद्धान नहीं करना चाहिए ।

टीका :—खारपटिकानाम् झटितिघटचटकमोक्षं नैव श्रद्धेयं—एक खारपटिका मत है, वह तत्काल घड़ेके पक्षीके मोक्षसमान मोक्ष कहता है, उसका श्रद्धान नहीं करना ।

भावार्थ :—कोई खारपटिक नामका मत है, उसमें मोक्षका स्वरूप ऐसा कहते हैं कि जिस प्रकार घड़ेमें पक्षी कैद है, यदि उस घड़ेको फोड़ डाला जाय तो पक्षी बंधन रहित मुक्त हो जाय । उसी प्रकार आत्मा शरीरमें बन्द है, यदि शरीरका नाश कर दिया जाय तो आत्मा बन्धनरहित—मुक्त हो जाय । ऐसा श्रद्धान नहीं करना चाहिए क्योंकि वह श्रद्धान हिंसाका कारण है । अन्तरंग कार्माण शरीरके बन्धन सहित आत्मा इस तरह मुक्त कैसे हो सकता है ? कैसा है खारपटिक ? धनलवपिपासितानाम्—थोड़ासा धनका लोभी है । तथा कैसा है ? विनेयविश्वासनाय दर्शयताम्—शिष्योंको विश्वास दिलानेके लिये कितनी ही रीतियाँ दिखलाता है । अतः इसके कथनका श्रद्धान नहीं करना ॥88॥

दृष्ट्वा परं पुरस्तादशनाय क्षामकुक्षिमायान्तम् ।

निजमांसदानरभसादालभनीयो न चात्मापि ॥89॥

अन्वयार्थ :—(च) और (अशनाय) भोजनके लिये (पुरस्तात् ) पास (आयान्तम् ) आये हुए (उपरं) अन्य (क्षामकुक्षिम् ) भूखे पुरुषको (दृष्ट्वा) देखकर (निजमांसदानरभसात् ) अपने शरीरका मांस देनेकी उत्सुकतासे (आत्मापि) अपना भी (न आलभनीयः) घात नहीं करना चाहिए ।

टीका :—च अशनाय आयान्तं क्षामकुक्षिं पुरस्तात् दृष्ट्वा निजमांसदानरभसात् आत्मा अपि न आलभनीयः—भोजन लेनेके लिये आए हुए दुर्बल उदरवाले मनुष्यको अपने समक्ष देखकर अपना मांस देनेके उत्साहसे—उतावलीसे अपने शरीरका भी घात नहीं करना ।

भावार्थ :—कोई मांसभक्षी जीव भोजनके लिये अपने पास आया, उसे देखकर उसके लिये अपने शरीरका भी घात नहीं करना, कारण कि मांसभक्षी पात्र नहीं है, मांसका दान उत्तम दान नहीं है ॥89॥

को नाम विशति मोहं नयभङ्गविशारदानुपास्यगुरुन् ।  
विदितजिनमतरहस्यः श्रयन्नहिंसा विशुद्धमतिः ॥90॥

अन्वयार्थ :—(नयभङ्गविशारदान्) नयके भङ्गोंको जाननेमें प्रवीण (गुरुन्) गुरुओंकी (उपास्य) उपासना करके (विदितजिनमतरहस्यः) जैनमतका रहस्य जाननेवाला (को नाम) ऐसा कौन (विशुद्धमतिः) निर्मल बुद्धिधारी है जो (अहिंसां श्रयन्) अहिंसाका आश्रय लेकर (मोहं) मूढताको (विशति) प्राप्त होवे ?

टीका :—नाम नयभङ्गविशारदान् गुरुन् उपास्य कः मोहं विशति—हे जीव, नयके भेदोंको जाननेमें प्रवीण गुरुकी सेवा करके कौन जीव मोहको प्राप्त होगा ? अर्थात् कोई नहीं होगा ।

भावार्थ :—जीवको भले—बुरे हित—अहितका श्रद्धान गुरुके उपदेशसे होता है । पूर्वोक्त अश्रद्धानी कुगुरुके बहकानेसे यह जीव अन्यथा प्रवर्तन करता है । परन्तु जिस जीवने सर्व नयके ज्ञाता परम गुरुकी सेवा की है वह भला कैसे भ्रममें पड़ सकता है ? कदापि नहीं पड़ सकता । कैसा है वह जीव ? विदितजिनमतरहस्यः—जिसने जैनमतका रहस्य जान लिया है । और कैसा है वह जीव ? अहिंसा श्रयन्—(सर्वज्ञ वीतरागकथित) दया ही को धर्मका स्वरूप जानकर जिसने अंगीकार किया है । और कैसा है ? विशुद्धमतिः—जिसकी बुद्धि निर्मल है ऐसा जीव मोहको प्राप्त नहीं होता । इस प्रकार दयाधर्मको दृढ़ करके अहिंसा व्रतका निर्णय किया ॥90॥

सत्यव्रत

यदिदं प्रमादयोगादसदभिधानं विधीयते किमपि ।  
तदनृतमपि विज्ञेयं तद्भेदाः सन्ति चत्वारः ॥91॥

अन्यवार्थः—(यत् ) जो (किमपि) कुछ (प्रमादयोगात् ) प्रमाद कषायके योगसे (इदं) यह (असदभिधानं) स्व—परको हानिकारक अथवा अन्यथारूप वचन (विधीयते) कहनेमें आता है (तत् ) उसे (अनृतं अपि) निश्चयसे असत्य (विज्ञेयम् ) जानना चाहिए (तद्भेदाः) उसके भेद (चत्वारः) चार (सन्ति) हैं ।

टीका :—यत् किमपि प्रमादयोगाद् इदं असत् अभिधानं विधीयते तत् अनृतं अपि विज्ञेयम्—जो कुछ प्रमाद सहित योगके हेतुसे असत्य अर्थात् बुरा अथवा अन्यथारूप वचन है उसे निश्चयसे अनृत जानो । तद्भेदाः चत्वारः सन्ति—उस असत्य वचनके चार भेद हैं ॥91॥

वह आगे कहे जा रहे हैं । उनमें प्रथम भेद कहते हैं :—

स्वक्षेत्रकालभावैः सदपि हि यस्मिन्निषिध्यते वस्तु ।  
तत्प्रथममसत्यं स्यान्नास्ति यथा देवदत्तोडत्र ॥92॥

अन्वयार्थः—(यस्मिन्) जिस वचनमें (स्वक्षेत्रकालभावैः) अपने द्रव्य, क्षेत्र, काल, भावसे (सत्अपि) विद्यमान होने पर भी (वस्तु) वस्तुका (निषिध्यते) निषेध करनेमें आता है (तत् ) वह (प्रथमम् ) प्रथम (असत्यं) असत्य (स्यात् ) है (यथा) जैसे (अत्र) यहाँ (देवदत्तः) देवदत्त (नास्ति) नहीं है ।

टीका :—यस्मिन् स्वद्रव्यक्षेत्रकालभावैः सत् अपि वस्तु निषिध्यते तत् प्रथमं असत्यं स्यात्—जिस वचनमें अपने द्रव्य, क्षेत्र, काल, भावसे सत्तारूपमें विद्यमान पदार्थका भी निषेध करनेमें आये, कि पदार्थ नहीं है; यह प्रथम भेदरूप असत्य है । दृष्टान्त कहते हैं—यथा अत्र देवदत्तः नास्ति—जैसे यहाँ देवदत्त नहीं है ।

भावार्थः—किसी क्षेत्रमें देवदत्त नामका पुरुष बैठा था, वहाँ किसीने पूछा कि यहाँ देवदत्त है ? तो उत्तर दिया कि यहाँ देवदत्त नहीं है । इसी प्रकार अपने द्रव्य, क्षेत्र, काल, भावसे जो वस्तु अस्तिरूप हो उसे नास्तिरूप कहना असत्यका प्रथम भेद है । अस्ति वस्तुको नास्तिरूप कहना वह । जो कुछ वह पदार्थ है उसे द्रव्य, जिस क्षेत्रको रोककर तिष्ठे उसे क्षेत्र, जिस कालमें जिस रीतिसे परिणमन करे उसे काल तथा उस पदार्थका जैसा कुछ निजभाव है उसे भाव कहते हैं । इस अपने चतुष्टयकी अपेक्षासे सर्व पदार्थ अस्तित्वरूप हैं । वहाँ देवदत्तका निजचतुष्टय तो था ही परन्तु नास्तिरूप जो कथन हुआ वही असत्य वचन हुआ ॥92॥

आगे दूसरा भेद कहते हैं :—

असरदपि हि वस्तुरूपं यत्र परक्षेत्रकालभावैस्तैः ।

उद्भाव्यते द्वितीयं तदनृतमस्मिन् यथास्ति घटः ॥93॥

अन्वयार्थ :—(हि) निश्चयसे (यत्र) जिस वचनमें (तै परक्षेत्रकालभावैः) उन परद्रव्य, श्रेत्र, काल और भावसे (असत् अपि) अविद्यमान होने पर भी (वस्तुरूपं) वस्तुका स्वरूप (उद्भाव्यते) प्रगट करनेमें आवे (तत् ) वह (द्वितीयं) दूसरा (अनृतम् ) असत्य (स्यात् ) है (यथा) जैसे (अस्मिन्) यहाँ (घटः अस्ति) घड़ा है ।

टीका :—हि यत्र तैः परद्रव्यक्षेत्रकालभावैः वस्तुरूपं असत् अपि उद्भाव्यते तत् द्वितीयं अनृतं—निश्चयसे जिस वचनमें परद्रव्य, क्षेत्र, काल, भावसे पदार्थ सत्तारूप नहीं है तो भी वहाँ प्रगट करना वह दूसरा असत्य है । उसका दृष्टान्त—यथा अस्मिन् घटः अस्ति—जैसे कि यहाँ घड़ा है ।

भावार्थ :—किसी क्षेत्रमें घड़ा तो था नहीं इसलिये उस समय उसका द्रव्य, क्षेत्र, काल, भाव भी नहीं था । दूसरा पदार्थ था अतः उस समय उसीका द्रव्य, क्षेत्र, काल भाव था । किसीने पूछा कि यहाँ घड़ा है कि नहीं ? वहाँ घड़ा है ऐसा कह देना दूसरे असत्यका भेद है । क्योंकि नास्तिरूप वस्तुको अस्ति कहा ॥93॥

आगे तीसरा भेद कहते हैं :—

वस्तु सदपि स्वरूपात् पररूपेणाभिधीयते यस्मिन् ।

अनृतमिदं च तृतीयं विज्ञेयं गौरिति यथाडश्वः ॥94॥

अन्वयार्थ :—(च) और (यस्मिन्) जिस वचनमें (स्वरूपात् ) अपने चतुष्टयसे (सत्अपि) विद्यमान होने पर भी (वस्तु) पदार्थ (पररूपेण) अन्य स्वरूपसे (अभिधीयते) कहनेमें आता है उसे (इदं) यह (तृतीयं अनृतं) तीसरा असत्य (विज्ञेयं) जानो (यथा) जैसे (गौः) बैलको (अश्वः) घोड़ा है (इति) ऐसा कहना ।

टीका :—च यस्मिन् सत् अपि वस्तु पररूपेण अभिधीयते इदं तृतीयं अनृतं विज्ञेयं—जिस वचनमें यद्यपि पदार्थ अपने चतुष्टयमें विद्यमान है तथापि उस पदार्थको अन्य पदार्थरूपसे कथन किया जाय उसे तीसरा असत्य जानो । उसका उदाहरण :—यथा गौः अश्वः—जैसे बैलको घोड़ा कहना ।

भावार्थ :—किसी क्षेत्रमें बैल अपने चतुष्टयमें स्थित था वहाँ किसीने पूछा कि यहाँ क्या है ? तो ऐसा कहनेमें आया कि यहाँ घोड़ा है । यह असत्यका तीसरा भेद है । वस्तुको अन्यरूप कहना ॥94॥

आगे चौथा भेद कहते हैं—

गर्हितमवद्यसंयुतमप्रियमपि भवति वचनरूपं यत् ।  
सामान्येन त्रेधा मतिमदमनृतं तुरीयं तु ॥95॥

अन्वयार्थ :—(तु) और (इदं) यह (तुरीयं) चौथा (अनृतं) असत्य (सामान्येन) सामान्यरूपसे (गर्हितं) गर्हित (अवद्यसंयुतम् ) पाप सहित (अपि) और (अप्रियं) अप्रिय इस तरह (त्रेधा) तीन प्रकारका (मतम् ) माना गया है । (यत् ) जो कि (वचनरूपं) वचनरूप (भवति) है ।

टीका :—तु इदं तुरीयं अनृतं सामान्येन त्रेधा मतम्—यत् अपि वचनरूपं गर्हितं अवद्यसंयुतं अप्रियं भवति—यह चौथा असत्यका भेद तीन प्रकारका है । (1) वचनसे निन्दाके शब्द कहना, (2) हिंसा सहित वचन बोलना, (3) अप्रिय अर्थात् दूसरेको बुरे लगे ऐसे वचन बोलना ॥95॥

आगे तीन भेदोंमें प्रथम ही गर्हितका स्वरूप कहते हैं :—

पैशून्यमहासगर्भं कर्कशमसमञ्जसं प्रलपितं च ।  
अन्यदपि यदुत्सूत्रं तत्सर्वं गर्हितं गदितम् ॥96॥

अन्वयार्थ :—(पैशून्यमहासगर्भं) दुष्टता अथवा निन्दारूप हास्यवाला (कर्कशं) कठोर (असमञ्जसं) मिथ्या—श्रद्धानवाला (च) और (प्रलपितं) प्रलापरूपं (बकवाद) तथा (अन्यदपि) और भी (यत् ) जो (उत्सूत्रं) शास्त्रविरुद्ध वचन है (तत्सर्वं) वह सभी (गर्हितं) निन्द्यवचन (गदितम् ) कहा गया है ।

टीका :—यत् वचन पैशून्यमहासगर्भं कर्कशं असमंजसम् प्रलपितं च अन्यत् अपि उत्सूत्रं तत् गर्हितं गदितम्—जिस वचनमें दुष्टता हो, अन्य जीवका बुरा करनेवाला हो, अपनेको रौद्रध्यान करानेवाला हो, तथा हास्यमिश्रित हो, दूसरे जीवका मर्मछेदक हो, स्वयंको प्रमादकारक हो, कर्कश—कठोर हो अर्थात् सुननेमें बुरा लगे, असमंजस—मिथ्याश्रद्धा करानेवाला हो, और अप्रमाणरूप हो, तथा अन्य भी शास्त्र—विरुद्ध वचन गर्हित वचनमें गर्भित समझना ।

आगे अवद्यसंयुक्त असत्यका स्वरूप लिखते हैं :—

छेदनभेदनमारणकर्षणवाणिज्यचौर्यवचनादि ।  
तत्सावद्यं यस्मात्प्राणिवधाद्याः प्रवर्तन्ते ॥97॥

अन्वयार्थ :—(यत् ) जो (छेदनभेदनमारणकर्षणवाणिज्यचौर्यवचनादि) छेदन, भेदन, मारण, शोषण, व्यापार या चोरी आदिके वचन हैं (तत् ) वे सब (सावद्यं) पापयुक्त वचन हैं (यस्मात् ) क्योंकि वह (प्राणिवधाद्याः) प्राणी हिंसा आदि पापरूप (प्रवर्तन्ते) प्रवर्तन करते हैं ।

टीका :—यत् छेदन, भेदन, मारण कर्षण वाणिज्य चौर्य वचनादि तत् सर्वं सावद्यं अस्ति यस्मात् प्राणिवधाद्याः प्रवर्तन्ते—जो नाक आदि छेदनेके, काटनेके, मारनेके, खींचनेके, (हिंसक) व्यापार करनेके, अथवा परवस्तुकी चोरी करने आदिके वचन कहनेमें आवें वे सभी सावद्य (पाप) सहित झूठका स्वरूप हैं क्योंकि इनसे प्राणियोंका घात होता है ।

भावार्थ :—अवद्यका अर्थ पाप है, अतः जिस वचनसे पापकी प्रवृत्ति हो उसे सावद्य कहते हैं ॥97॥

आगे अप्रिय असत्यका स्वरूप कहते हैं :—

अरतिकरं भीतिकरं खेदकरं वैरशोककलहकरम् ।  
यदपरमपि तापकरं परस्य तत्सर्वमप्रियं ज्ञेयम् ॥98॥

अन्वयार्थ :—(यत् ) जो वचन (परस्य) दूसरे जीवको (अरतिकरं) अप्रीतिकारक (भीतिकरं) भयकारक (खेदकरं) खेदकारक (वैरशोककलहकरं) वैर शोक तथा कलहकारक हो और जो (अपरमपि) अन्य जो भी सन्तापकारक हो (तत् ) वह (सर्वं) सर्व ही (अप्रियं) अप्रिय (ज्ञेयम् ) जानना चाहिये ।

टीका :—यत् वचनं परस्य अरतिकरं भीतिकरं खेदकरं वैरशोककलहकरं तथा अपरमपि तापकरं तत्सर्वं अप्रियं ज्ञेयम्—जो वचन दूसरोंको अरति करनेवाला अर्थात् बुरा लगनेवाला हो, भय उत्पन्न करनेवाला हो, खेद उत्पन्न करनेवाला हो, तथा वैर शोक और कलह करनेवाला हो तथा और भी अनेक प्रकारके दुःख उत्पन्न करनेवाला हो वह सभी वचन अप्रिय झूठका भेद है ॥99॥

आगे असत्य वचनमें हिंसाका सद्भाव दिखलाते हैं :—

सर्वस्मिन्नप्यस्मिन्प्रमत्तयोगैकहेतुकथनं यत् ।  
अनृतवचनेडपि तस्मान्नियतं हिंसा समवतरति ॥99॥

अन्वयार्थ :—(यत् ) चूंकि (अस्मिन्) इन (सर्वस्मिन्नपि) सभी वचनोंमें (प्रमत्तयोगैकहेतुकथनं) प्रमाद सहित योग ही एक हेतु कहनेमें आया है (तस्मात् )



इसलिये (अनृतवचने) असत्य वचनमें (अपि) भी (हिंसा) हिंसा (नियतं) निश्चितरूपसे (समवतरति) आती है।

टीका :—यत् अस्मिन् सर्वस्मिन् अपि अनृतवचने प्रमत्तयोगैकहेतुकथनं अस्ति तस्मात् अनृतवचने हिंसा नियतं समवतरति—अर्थ :—इन सभी प्रकारके झूठ वचनोंमें प्रमादयोग ही कारण है इसलिये झूठ वचन बोलनेमें हिंसा अवश्य ही होती है। कारण कि हिंसा प्रमादसे ही होती है। प्रमादके विना हिंसा नहीं होती। जहाँ प्रमाद नहीं होता वहाँ हिंसा भी नहीं होती। और जहाँ प्रमाद है वहाँ हिंसा अवश्य होती है। तत्त्वार्थसूत्रमें हिंसाका लक्षण प्रमत्तयोगात् प्राणव्यपरोपणं हिंसा—ऐसा कहा है अर्थात् प्रमादके योगसे प्राणोंका घात करना हिंसा है ॥99॥

प्रमादसहित योग हिंसाका कारण :—

हेतौ प्रमत्तयोगे निर्दिष्टे सकलवितथवचनानाम् ।  
हेयानुष्ठानादेरनुवदनं भवति नासत्यम् ॥100॥

अन्वयार्थ :—(सकलवितथवचनानाम् ) समस्त झूठ वचनोंका (प्रमत्तयोगे) प्रमादसहित योग (हेतौ) हेतु (निर्दिष्टे सति) निर्दिष्ट करनेमें आया होनेसे (हेयानुष्ठानादेः) हेय-उपादेय आदि अनुष्ठानोंका (अनुवदनं) कहा (असत्यं) झूठ (न भवति) नहीं है।

टीका :—सकलवितथ वचनानाम् प्रमत्तयोगै हेतौ निर्दिष्टे सति हेयानुष्ठानादेः अनुवदनं असत्यं न भवति—अर्थ :—समस्त झूठ वचनोंका कारण प्रमादसहित योगको बताकर हेय और उपादेयका बारम्बार कथन करना झूठ नहीं है।

भावार्थ :—असत्य वचनके त्यागी महामुनि हेय और उपादेयका बारम्बार उपदेश करते हैं। वहाँ पापकी निन्दा करने पर पापी जीवोंको उनका उपदेश अप्रिय लगता है अथवा कोई जीव अपने लिये दिये गये धर्मोपदेशको सुनकर दुःख पाते हैं परन्तु उन आचार्योंका असत्यका दोष नहीं लगता क्योंकि उनके वचन प्रमाद (कषाय) गर्भित नहीं हैं। प्रमादपूर्वक वचनमें ही हिंसा है इसलिये कहा है कि प्रमादसहित योगसे वचन बोलना वही झूठ है, अन्यथा नहीं ॥100॥

इसके त्यागका प्रकार :—

भोगोपभोगसाधनमात्रं सावद्यमक्षमा मोक्तुम् ।  
ये तेडपि शेषमनृतं समस्तमपि नित्यमेव मुञ्चन्तु ॥101॥

**अन्वयार्थः**—(ये) जो जीव (भोगोपभोगसाधनमात्रं) भोग—उपभोगके साधन मात्र (सावद्यम् ) सावद्यवचन (मोक्तुम् ) छोड़नेमें (अक्षमाः) असमर्थ हैं (ते अपि) वे भी (शेषम् ) बाकीके (समस्तमपि) सभी (अनृतं) असत्य भाषणका (नित्यमेव) निरन्तर (मुञ्चन्तु) त्याग करें ।

**टीका** :—ये अपि भोगोपभोगसाधनमात्रं सावद्यम् मोक्तुम् अक्षमाः (सन्ति) ते अपि शेषं समस्तम् अपि अनृतं नित्यं एव मुञ्चन्तु—अर्थ :—जो प्राणी अपने न्यायपूर्वक भोगोपभोगके कारणभूत सावद्य (हिंसारहित) वचन त्यागनेमें असमर्थ हैं उन्हें भी अन्य समस्त झूठ वचनोंका सदाकाल त्याग करना चाहिये ।

**भावार्थ** :—झूठका त्याग दो प्रकारका है । एक सर्वथा त्याग, दूसरा एकदेश त्याग । सर्वथा त्याग तो मुनिधर्ममें ही बनता है तथा एकदेश त्याग श्रावकधर्ममें होता है । जो सर्वथा त्याग बन सके तो बहुत ही उत्तम है, यदि कदाचित् कषायके उदयसे (अर्थात् कषायवश) सर्वथा त्याग न बन सके तो एकदेश त्याग तो अवश्य ही करना चाहिये । कारण कि श्रावक अवस्थामें झूठके अन्य सर्व भेदोंका त्याग करता है परन्तु सावद्य झूठका त्याग नहीं हो सकता, किन्तु वहाँ भी अपने भोग—उपभोग निमित्त ही झूठ वचन—सावद्यवचन हो परन्तु बिना प्रयोजन न बोले ॥101॥

**तीसरे सत्य (चौर्य) पापका वर्णन :-**

**अवितीर्णस्य ग्रहणं परिग्रहस्य प्रमत्तयोगाद्यात् ।**

**तत्प्रत्येयं स्तेयं सैव च हिंसा वधस्य हेतुत्वात् ॥102॥**

**अन्वयार्थः**—(यत् ) जो (प्रमत्तयोगात् ) प्रमादकषायके योगसे (अवितीर्णस्य) बिना दिये (परिग्रहस्य) स्वर्ण, वस्त्रादि परिग्रहका (ग्रहणं) ग्रहण करना है (तत् ) उसे (स्तेयं) चोरी (प्रत्येयं) जानना चाहिये (च) और (सा एव) वही (वधस्य) वधका (हेतुत्वात् ) कारण होनेसे (हिंसा) हिंसा है ।

**टीका** :—यत् प्रमत्तयोगात् अवितीर्णस्य परिग्रहस्य ग्रहणं तत् स्तेयं प्रत्येयं, च सैव हिंसा (भवति) वधस्य हेतुत्वात्—अर्थ :—प्रमादके योगसे बिना दिये हुए स्वर्ण, वस्त्रादि परिग्रहका ग्रहण करना चोरी कहलाता है । (स्वर्णादिक वस्तुको स्वामीकी आज्ञाके बिना चुरा लेना, भुला लेना, पड़ी हुई उठा लेना, जबरदस्ती ले लेना अथवा जिसतिस प्रकार बिना दिये ले लेना चोरी है ।) और वही चोरी हिंसा है क्योंकि अपने तथा परजीवके प्राणघातका कारण है ।

**भावार्थ** :—अपनेको चोरी करनेका भाव हुआ वह भावहिंसा है और जो कोई अपनेको चोर जान ले तो प्राणोंका वियोग करे वही द्रव्यहिंसा है । तथा जिस जीवकी

वस्तु चोरी गई उसे जो अन्तरङ्ग पीड़ा हुई वही उसकी भावहिंसा है और उस वस्तुके निमित्तसे उस जीवके द्रव्यप्राण पुष्ट थे उन पुष्ट प्राणोंके नाश होनेसे उसके द्रव्यप्राण पीड़ित हुए वही उसकी द्रव्यहिंसा है । इस प्रकार चोरी करनेसे चोरी करनेवालेकी, तथा जिसकी चोरी हुई है उसकी, द्रव्य और भाव दोनों प्रकारकी हिंसायें होती हैं ॥102॥

चोरी प्रगटरूपसे हिंसा है :-

अर्था नाम य एते प्राणा एते बहिश्वराः पुंसाम् ।

हरति स तस्य प्राणान् यो यस्य जनो हरत्यर्थान् ॥103॥

अन्वयार्थ :- (यः) यो (जनः) मनुष्य (यस्य) जिस जीवके (अर्थात् ) पदार्थों अथवा धनको (हरति) हर लेता है (सः) वह मनुष्य (तस्य) उस जीवके (प्राणान्) प्राणोंको (हरते) हर लेता है, क्योंकि जगतमें (ये) जो (एते) यह (अर्थानाम्) धनादि पदार्थ प्रसिद्ध हैं (एते) वे सभी (पुंसां) मनुष्योंके (बहिश्वराः प्राणाः) बाह्य प्राण (सन्ति) हैं ।

टीका :- ये एते अर्थानाम् एते पुंसाम् बहिश्वराः प्राणाः सन्ति यस्मात् यः जनः यस्य अर्थान् हरति स तस्य प्राणान् हरति—यह जो भी पदार्थ हैं वह मनुष्यके बाह्य प्राण हैं, इसलिये जो जीव जिस किसीका धन हरण कर लेता है, चुरा लेता है वह उसके प्राणोंका ही हरण कर लेता है ।

भावार्थ :- धन, धान्य, सम्पत्ति, बैल, घोड़ा, दास, दासी, घर, जमीन, पुत्र, स्त्री, वस्त्रादि जितने भी पदार्थ जिस जीवके पास हैं उतने ही उसके बाह्यप्राण हैं । उन पदार्थोंमें किसी एक भी पदार्थका नाश होने पर अपने प्राणघात जैसा दुःख उत्पन्न होता है इसीलिये पदार्थोंको ही प्राण कहा जाता है । जैसे, अन्नं वै प्राणाः इति वचनात्—अन्न ही प्राण हैं इस वचनके अनुसार ॥103॥

हिंसा और चोरीमें अव्यापकता नहीं, किन्तु व्यापकता है :-

हिंसायाः स्तेयस्य च नाव्याप्तिः सुघटमेव वा यस्मात् ।

ग्रहणे प्रमत्तयोगो द्रव्यस्य स्वीकृतस्यान्यैः ॥104॥

अन्वयार्थ :- (हिंसायाः) हिंसामें (च) और (स्तेयस्य) चोरीमें (अव्याप्तिः) अव्याप्तिसिद्धि (न) नहीं है (सा सुघटमेव) वह हिंसा बराबर घटित होती है (यस्मात् ) कारण कि (अन्यैः) दूसरेके द्वारा (स्वीकृतस्य) स्वीकृतकी हुई (द्रव्यस्य) द्रव्यके (ग्रहणे) ग्रहणमें (प्रमत्तयोगः) प्रमादका योग है ।

टीका :—हिंसायाः स्तेयस्य अव्याप्तिः न सा सुघटमेव यस्मात् अन्यैः स्वीकृतस्य द्रव्यस्य ग्रहणे प्रमत्तयोगः भवति—हिंसा और चोरीमें अव्याप्तिपना नहीं है बल्कि भले प्रकार व्यापकपना है क्योंकि दूसरे जीवने प्राप्त किये पदार्थोंमें अपनेपनकी कल्पना करनेमें प्रमादयोग ही मुख्य कारण है ।

भावार्थ :—यदि किसी जीवको किसी कालमें (जिस समय) जहाँ चोरी है वहाँ हिंसा न हो तो अव्याप्तिदूषण हो सकता है किन्तु प्रमाद बिना चोरी बनती नहीं । प्रमादका नाम ही हिंसा है और चोरमें प्रमाद अवश्य है ही, इसलिये ऐसा सिद्ध हुआ कि जहाँ जहाँ चोरी है वहाँ वहाँ अवश्य ही हिंसा है ॥104॥

हिंसा और चोरीमें अतिव्याप्तिपना भी नहीं है :—

नातिव्याप्तिश्चः तयोः प्रमत्तयोगैककारणविरोधात् ।

अपि कर्मानुग्रहणे नीरागाणामविद्यमानत्वात् ॥105॥

अन्वयार्थ :—(च) और (नीरागाणाम् ) वीतरागी पुरुषोंके (प्रमत्तयोगैककारणविरोधात् ) प्रमत्तयोगरूप एक कारणके विरोध से (कर्मानुग्रहणे) द्रव्यकर्म नोर्कर्मकी कर्मवर्गणाओंको ग्रहण करनेमें (अपि) निश्चयसे (स्तेयस्य) चोरीकी (अविद्यमानत्वात् ) अनुपस्थितिसे (तयोः) उन दोनोंमें अर्थात् हिंसा और चोरीमें (अतिव्याप्तिः) अतिव्याप्ति भी (न) नहीं है ।

टीका :—च तयोः (हिंसा स्तेययोः) अतिव्याप्तिः च न अस्ति यतः नीरागाणां प्रमत्तयोगैककारण विरोधात् कर्मानुग्रहणे अपि हिंसायाः अविद्यमानत्वात्—अर्थ :—हिंसा और चोरीमें अतिव्याप्तिपना भी नहीं है अर्थात् चोरी हो और हिंसा न हो ऐसा नहीं है, तथा हिंसा हो और चोरी न हो ऐसा भी नहीं है क्योंकि वीतरागी महापुरुषोंके प्रमादसहित योगका कारण नहीं है इसीलिये द्रव्यकर्म—नोर्कर्मकी वर्गणाओंका ग्रहण होते हुए भी, प्रमाद न होनेसे, चोरीका सद्भाव नहीं है ।

भावार्थ :—बिना दी हुई वस्तुका ग्रहण चोरी है । वीतरागी अर्हन्त भगवानके कर्म—नोर्कर्मके वर्गणाओंका ग्रहण होता है और वे वर्गणायें किसीकी दी हुई नहीं है वहाँ उनके चोरीका प्रसंग आता, परन्तु प्रमाद और योग बिना चोरी नहीं कहलाती । प्रमादयोग है वही हिंसा है इसलिये अतिव्याप्तिपना नहीं है । यदि हिंसा प्रमाद बिना चोरी हो सकती हो तो अतिव्याप्ति दोष आता, परन्तु वह तो वहाँ है नहीं । अतः यह बात सिद्ध हुई कि जहाँ चोरी है वहाँ हिंसा है इसलिये अव्याप्ति नहीं और जहाँ हिंसा नहीं वहाँ चोरी भी नहीं तथा जहाँ चोरी नहीं वहाँ हिंसा भी नहीं इस वास्ते अतिव्याप्ति नहीं इसलिये चोरी हिंसारूप ही है ॥105॥

चोरीके त्यागका प्रकार :-

असमर्था ये कर्तुं निपानतोयादिहरणविनिवृत्तिम् ।  
तैरपि समस्तमपरं नित्यमदत्तं परित्याज्यम् ॥106॥

अन्वयार्थ :- (ये) जो जीव (निपानतोयादिहरणविनिवृत्तिम् ) दूसरेके कुआँ, बावड़ी आदि जलाशयोंका जल इत्यादि ग्रहण करनेके त्याग (कर्तुम् ) करनेमें (असमर्था) असमर्थ हैं (तैः) उन्हें (अपि) भी (अपरं) अन्य (समस्तं) सर्व (अदत्तं) बिना दी हुई वस्तुओंके ग्रहण करनेका (नित्यम् ) हमेशा (परित्याज्यम् ) त्याग करना योग्य है ।

टीका :- ये (जीवाः) निपानतोयादिहरणविनिवृत्तिम् कर्तुम् असमर्थाः तैः (जीवैः) अपि नित्यं समस्तं अपरं अदत्तं परित्याज्यम्—जो जीव पीनेरूप कुआँ नदी बावड़ी आदिके जलसे लेकर मिट्टी आदि वस्तुओं—जो सामान्य जनताके उपयोगके लिए होती हैं—के ग्रहणका त्याग करनेमें अशक्त हैं उन्हें भी हमेशा दूसरेके द्वारा दी हुई वस्तुओंके अलावा अन्य समस्त वस्तुओंके ग्रहणका त्याग करना चाहिए ।

भावार्थ :- चोरीका त्याग भी दो प्रकारसे है । एक सर्वथा त्याग और दूसरा एकदेश त्याग । सर्वथा त्याग तो मुनिधर्ममें ही होता है अतः वह बन सके तो अवश्य करना । यदि कदाचित् न बने तो एकदेश त्याग तो अवश्य ही करना चाहिए । श्रावक कुआँ नदी आदिका पानी—खानकी मिट्टी इत्यादि किसीके बिना पूछे भी ग्रहण कर ले तो उसका नाम चोरी नहीं है और यदि मुनि उन्हें ग्रहण कर ले तो चोरी कहलायेगी ॥106॥

कुशील (अब्रह्म)का स्वरूप :-

यद्वेदरागयोगान्मैथुनमभिधीयते तदब्रह्म ।  
अवतरति तत्र हिंसा वधस्य सर्वत्र सद्भावात् ॥107॥

अन्वयार्थ :- (यत् ) जो (वेदरागयोगात् ) वेदके रागरूप योगसे (मैथुनं) स्त्रीपुरुषोंका सहवास (अभिधीयते) कहा जाता है (तत् ) वह (अब्रह्म) अब्रह्म है और (तत्र) उस सहवासमें (वधस्य) प्राणिवधका (सर्वत्र) सर्व स्थानमें (सद्भावात् ) सद्भाव होनेसे (हिंसा) हिंसा (अवतरति) होती है ।

टीका :- यत् वेदरागयोगात् मैथुनं अभिधीयते तत् अब्रह्म भवति तत्र हिंसा अवतरति (यतः) सर्वत्र वधस्य सद्भावात्—स्त्रीवेद, पुरुषवेद, नपुंसकवेदके परिणमनरूप रागभाव सहित योगसे मैथुन अर्थात् स्त्री-पुरुषका मिलकर कामसेवन

करना कुशील है—(अब्रह्म है) उस कुशीलमें हिंसा उत्पन्न होती है । कारण कि कुशील करने और करनेवालेके सर्वत्र हिंसाका सद्भाव है ।

भावार्थ :—स्त्रीकी योनि, नाभि, कुच और काँखमें मनुष्याकार संमूर्च्छन पंचेन्द्रिय जीव उत्पन्न होते हैं इसलिये स्त्रीके साथ सहवास करनेमें द्रव्यहिंसा होती है तथा स्त्री और पुरुष दोनोंके कामरूप परिणाम होते हैं जिससे भावहिंसा होती है । शरीरकी शिथिलतादिके निमित्तसे अपने द्रव्यप्राणका घात होता है । परजीव स्त्री या पुरुषके विकारी परिणामका कारण है अथवा उसको पीड़ा उत्पन्न होती है, उसके परिणाम विकारी होते हैं इससे अन्य जीवके भावप्राणका घात होता है तथा मैथुनमें बहुत जीव मरते हैं इस तरह अन्य जीवोंके द्रव्यप्राणका घात होता है ।

मैथुनमें प्रगटरूप हिंसा है :—

हिंस्यन्ते तिलनाल्यां तप्तायसि विनिहिते तिला यद्वत् ।  
बहवो जीवा योनौ हिंस्यन्ते मैथुने तद्वत् ॥108॥

अन्वयार्थ :—(यद्वत् ) जैसे (तिलनाल्यां) तिलसे भरी हुई नलीमें (तप्तायसि विनिहिते) गरम लोहेकी शलाका डालनेसे (तिलाः) तिल (हिंस्यन्ते) भुन जाते हैं (तद्वत् ) वैसे ही (मैथुने) मैथुनके समय (योनौ) योनिमें भी (बहवो जीवाः) बहुतसे जीव (हिंस्यन्ते) मर जाते हैं ।

टीका :—यद्वत् तिलनाल्यां तप्तायसि विनिहिते (सति) तिलाः हिंस्यन्ते तद्वत् योनौ मैथुने (कृते सन्ति) बहवो जीवाः हिंस्यन्ते—जैसे तिलोंसे भरी हुई बाँसकी नलीमें अत्यन्त गरम की हुई लोहेकी शलाका डाली जाय तो सब तिल भुन जाते हैं उसी प्रकार स्त्रीके अंगमें पुरुषके अंगसे मैथुन करने पर योनिगत सर्व जीव तुरन्त ही मरणको प्राप्त होते हैं । यहीं प्रगटरूपसे द्रव्यहिंसा है ॥108॥

कोई कहे कि अनङ्गक्रीडामें तो हिंसा नहीं होती । उससे कहते हैं :—

यदपि क्रियते किञ्चिन्मदनोद्रेकादनंगरमणादि ।  
तत्रापि भवति हिंसा रागाद्युत्पत्तितन्त्रत्वात् ॥109॥

अन्वयार्थ :—और (अपि) तदुपरान्त (मदनोद्रेकात् ) कामकी उत्कटतासे (यत् किञ्चित् ) जो कुछ (अनंगरमणादि) अनंगक्रीडा (क्रियते) की जाती है (तत्रापि) उसमें भी (रागाद्युत्पत्तितन्त्रत्वात् ) रागादिकी उत्पत्तिके कारण (हिंसा) हिंसा (भवति) होती है ।

टीका :—यत् अपि मदनोद्रेकात् अनंगरमणादि किञ्चित् क्रियते तत्रापि हिंसा भवति रागाद्युत्पत्तितन्त्रत्वात्—जो जीव तीव्र चारित्रमोह कर्मके उदयसे (उदयमें संयुक्त होनेसे) तीव्र कामविकार होनेके कारण अनंगक्रीडा (कामसेवन करने योग्य अंगोंको छोड़कर अन्य अंगों द्वारा क्रीडा) करता है वहाँ भी हिंसा होती है। कारण कि हिंसाका होना रागादिकी उत्पत्तिके आधीन है। यदि रागादि न हों तो हिंसा कभी नहीं हो सकती। राग तीव्र न हो तो कामक्रीडा क्यों करे ? इससे सिद्ध हुआ कि अनंगक्रीडामें भी हिंसा होती है ॥109॥

### कुशीलके त्यागका क्रम

ये निजकलत्रमात्रं परिहर्तुं शक्नुवन्ति न हि मोहात् ।  
निःशेषशेषयोषिन्निषेवणं तैरपि न कार्यम् ॥110॥

अन्वयार्थ :—(ये) जो जीव (मोहात् ) मोहके कारण (निजकलमात्रं) अपनी विवाहिता स्त्रीको ही (परिहर्तुं) छोड़नेमें (हि) निश्चयसे (न शक्नुवन्ति) समर्थ नहीं है (तैः) उन्हें (निःशेषशेषयोषिन्निषेवणं अपि) बाकीकी समस्त स्त्रियोंका सेवन तो कदापि (न) नहीं (कार्यम् ) करना चाहिये।

टीका :—ये (जीवाः) हि मोहात् निजकलत्रमात्रं परिहर्तुं हि न शक्नुवन्ति तैरपि निःशेषशेषयोषिन्निषेवणं न कार्यम्—जो जीव अप्रत्याख्यानावरण चारित्रमोहनीयके उदयसे (उदयवश) अपनी विवाहिता स्त्रीको छोड़नेमें समर्थ नहीं हैं उन्हें भी (अपनी विवाहिता स्त्रीके अलावा) संसारकी अन्य समस्त स्त्रियोंके साथ कामसेवन नहीं करना चाहिये और अपनी विवाहिता स्त्रीमें ही सन्तोष रखना चाहिये। यह एकदेश ब्रह्मचर्यव्रत है। सर्वथा त्याग तो मुनिधर्ममें है। स्त्री मात्रके साथ कामसेवन करनेका त्याग करना महाव्रत है ॥110॥

### परिग्रह पापका स्वरूप

या मूर्च्छा नामेयं विज्ञातव्यः परिग्रहो ह्येषः ।  
मोहोदयादुदीर्णो मूर्च्छा तु ममत्वपरिणामः ॥111॥

अन्वयार्थ :—(इयं) यह (या) जो (मूर्च्छा नाम) मूर्च्छा है (एषः) इसे ही (हि) निश्चयसे (परिग्रहः) परिग्रह (विज्ञातव्यः) जानना चाहिये (तु) और (मोहोदयात् ) मोहके उदयसे (उदीर्णः) उत्पन्न हुआ (ममत्वपरिणामः) ममत्वरूप परिणाम ही (मूर्च्छा) मूर्च्छा है।

टीका :—या इयं मूर्च्छा नाम हि एषः परिग्रहः विज्ञातव्यः तु (पुनः) मोहोदयात् उदीर्णः ममत्वपरिणाम मूर्च्छा (अस्ति)—हे भव्य जीवो ! इस मूर्च्छाको ही निश्चयसे परिग्रह जानो । मूर्च्छा किसे कहते हैं ? चारित्रमोहनीय कर्मके उदयसे उदयको प्राप्त हुआ जो ममत्वपरिणाम (अर्थात् यह मेरा है ऐसा परिणाम) है वही मूर्च्छा है ॥111॥

ममत्वपरिणाम ही वास्तविक परिग्रह है इस बातको दृढ करते हैं :—

**मूर्च्छालक्षणकरणात् सुघटा व्याप्तिः परिग्रहत्वस्य ।  
सग्रन्थो मूर्च्छावान् विनापि किल शेषसंगेभ्यः ॥112॥**

अन्वयार्थ :—(परिग्रहत्वस्य) परिग्रहपनेका (मूर्च्छालक्षणकरणात् ) मूर्च्छा लक्षण करनेसे (व्याप्तिः) व्याप्ति (सुघटा) भले प्रकारसे घटित होती है क्योंकि (शेषसंगेभ्यः) अन्य परिग्रह (बिना अपि) बिना भी (मूर्च्छावान्) मूर्च्छा करनेवाला पुरुष (किल) निश्चयसे (सग्रन्थः) बाह्य परिग्रह सहित है ।

टीका :—परिग्रहत्वस्य मूर्च्छालक्षणकरणात् व्याप्तिः सुघटा (यतः) किल शेषसंगेभ्यः बिना अपि मूर्च्छावान् सग्रन्थ भवति—परिग्रहभावका लक्षण मूर्च्छा किया उसमें व्याप्ति भले प्रकार बनती है क्योंकि धन, धान्यादि बाह्य परिग्रह बिना भी ममत्वपरिणामवाला जीव परिग्रह सहित होता है ।

भावार्थ :—साहचर्यके नियमको व्याप्ति कहते हैं अर्थात् जहाँ लक्षण हो वहाँ लक्ष्य भी हो उसका नाम व्याप्ति है । इसलिये जहाँ जहाँ मूर्च्छा है वहाँ वहाँ परिग्रह अवश्य है और जहाँ मूर्च्छा नहीं है वहाँ परिग्रह भी नहीं है । मूर्च्छाकी परिग्रहके साथ व्याप्ति है । कोई जीव नग्न है, बाह्य परिग्रहसे रहित है, परन्तु यदि अन्तरंगमें मूर्च्छा अर्थात् ममत्वपरिणाम है तो वह परिग्रहवान ही है और एक ममत्वके त्यागी दिगम्बर मुनिके पीछी, कमण्डलरूप बाह्य परिग्रह होने पर भी अन्तरंगमें ममत्व नहीं है इसलिए वह वास्तविक परिग्रहसे रहित ही है ॥112॥

शंकाकारकी शंका

**यद्येयं भवति तदा परिग्रहो न खलु कोडपि बहिरंगः ।  
भवति नितरां यतोडसौ धत्ते मूर्च्छानिमित्तत्वम् ॥113॥**

अन्वयार्थ :—(यदि) जो (एवं) ऐसा है अर्थात् मूर्च्छा ही परिग्रह होवे (तदा) तो (खलु) निश्चयसे (बहिरंग परिग्रहः) बाह्य परिग्रह (कः अपि) कुछ भी नहीं सिद्ध



होता, तो ऐसा नहीं है (यतः) क्योंकि (असौ) यह बाह्य परिग्रह (मूर्च्छानिमित्तत्वम्) मूर्च्छाके निमित्तपनेका (नितरां) अतिशय रूपसे (धत्ते) धारण करता है।

टीका :—प्रश्न—खलु यदि एवं भवति तदा बहिरंगः कोऽपि परिग्रहः न (स्यात्) उत्तर—यः असौ (बहिरंग) नितरां मूर्च्छानिमित्तत्वं धत्ते—यहाँ कोई तर्क करता है कि यदि निश्चयसे मूर्च्छाका नाम ही परिग्रह है तो फिर धन—धान्यादि बाह्य वस्तु परिग्रह नहीं ठहरी। इनको परिग्रह किसलिये कहते हो ? श्रीगुरु उत्तर देते हैं :—यह धन—धान्यादि तो अत्यंतरूपसे परिग्रह है क्योंकि बाह्यवस्तु ही मूर्च्छाका कारण है।

भावार्थ :—परिग्रहका लक्षण तो मूर्च्छा ही है। परन्तु बाह्य धन—धान्यादि वस्तु मूर्च्छा उत्पन्न करनेके लिये (निमित्त) कारण है इसलिये उसे भी परिग्रह कहा जाता है ॥113॥

### शंकाकारकी शंका

एवमतिव्याप्तिः स्यात्परिग्रहस्येति चेद्भवेन्नैवम् ।

यस्मादकषायाणां कर्मग्रहणे न मूर्च्छास्ति ॥114॥

अन्वयार्थ :—(एवं) इस प्रकार (परिग्रहस्य) बाह्य परिग्रहकी (अतिव्याप्तिः) अतिव्याप्ति (स्यात्) होती है (इति चेत्) यदि ऐसा कहते हो तो (एवं) ऐसा (न भवेत्) नहीं होता (यस्मात्) कारण कि (अकषायाणां) कषायरहित अर्थात् वीतरागी पुरुषोंको (कर्मग्रहणे) कर्मवर्गणाके ग्रहणमें (मूर्च्छा) मूर्च्छा (नास्ति) नहीं है।

टीका :—एवं परिग्रहस्य अतिव्याप्तिः स्यात् इति चेत् न एवं भवेत् यस्मात् अकषायाणां कर्मग्रहणे मूर्च्छा नास्ति—

अर्थ :—यहाँ कोई प्रश्न करता है कि जो परिग्रहको मूर्च्छा उत्पन्न करनेका निश्चयकारण कहते हो तो (मूर्च्छा परिग्रह) इस लक्षणमें अतिव्याप्ति दोष आता है क्योंकि अर्हन्त अवस्थामें भी कर्मवर्गणा तथा नोकर्मवर्गणा—इन दोनोंके ग्रहणरूप परिग्रह है वहाँ भी मूर्च्छा हो जावेगी। तो ऐसा नहीं है, कारण कि कषायरहित जीवोंके कर्म—नोकर्मका ग्रहण होने पर भी मूर्च्छा अर्थात् ममत्वपरिणाम नहीं हैं।

भावार्थ :—अतिव्याप्ति तो तब हो जब निष्परिग्रही वीतरागी महापुरुषोंके मूर्च्छा हो, किन्तु वह तो उनके होती नहीं, अतः अर्हन्त वीतरागी भगवानके कर्म—नोकर्मका ग्रहण होने पर भी मूर्च्छाके अभावसे परिग्रह नहीं कहलाती इसलिये अतिव्याप्ति दोष नहीं है। बाह्यवस्तु मूर्च्छा उत्पन्न करनेमें कारणमात्र है इसलिये

उसको उपचारसे परिग्रह कह दिया है । परमार्थसे तो परिग्रहका लक्षण मूर्च्छा ही है  
॥114॥

### परिग्रहके भेद

अतिसंक्षेपाद् द्विविधः स भवेदाभ्यन्तरश्च बाह्यश्च ।

प्रथमश्चतुर्दशविधो भवति द्विविधो द्वितीयस्तु ॥115॥

अन्वयार्थः—(स) वह परिग्रह (अतिसंक्षेपात् ) अत्यन्त संक्षेपमें (आभ्यन्तरः) अन्तरंग (च) और (बाह्यः) बहिरंग (द्विविधः) दो प्रकारका (भवेत् ) है (च) और (प्रथमः) पहला अन्तरंग परिग्रह (चतुर्दशविधः) चौदह प्रकारका (तु) तथा (द्वितीयः) दूसरा बहिरंग परिग्रह (द्विविधः) दो प्रकारका (भवति) है ।

टीका :—स (परिग्रहः) अति संक्षेपात् द्विविधः आभ्यन्तरः बाह्यश्च प्रथमः (आभ्यन्तरः) चतुर्दशविधः भवति द्वितीयस्तु द्विविधः भवति—अर्थः—वह परिग्रह संक्षेपमें दो प्रकारका है । पहला आभ्यन्तर, दूसरा बाह्य । अन्तरंग आत्माके परिणामको आभ्यन्तर परिग्रह कहते हैं और बाहरके सभी पदार्थोंको बाह्य परिग्रह कहते हैं । पहला परिग्रह चौदह प्रकारका है तथा दूसरा बाह्य परिग्रह दो प्रकारका है ॥115॥

### आभ्यन्तर परिग्रहके चौदह भेद

मिथ्यात्ववेदरागास्तथैव हास्यादयश्च षड् दोषाः ।

चत्वारश्च कषायाश्चतुर्दशाभ्यन्तरा ग्रन्थाः ॥116॥

अन्वयार्थः—(मिथ्यात्ववेदरागाः) मिथ्यात्व, स्त्री, पुरुष और नपुंसक वेदका राग (तथैव च) इसी तरह (हास्यादयः) हास्यादि अर्थात् हास्य, रति, अरति, शोक, भय, जुगुप्सा यह (षड् दोषः) छह दोष (च) और (चत्वारः) चार अर्थात् क्रोध, मान, माया, लोभ अथवा अनन्तानुबन्धी, अप्रत्याख्यानावरणी, प्रत्याख्यानावरणी और संज्वलन यह चार (कषायाः) कषायभाव—इस भाँति (आभ्यन्तराः ग्रन्थाः) अन्तरंग परिग्रह (चतुर्दश) चौदह हैं ।

टीका :—आभ्यन्तराः ग्रन्थाः मिथ्यात्ववेदरागाः तथैव हास्यादयः षट् दोषाः च चत्वारः कषायाः—चतुर्दश (भवन्ति)—अर्थः—आभ्यन्तर परिग्रह 14 प्रकारका है । (1) मिथ्यात्व (तत्त्वार्थका अश्रद्धानरूप मिथ्यात्वभाव), (2) पुरुषवेद (स्त्री अभिलाषरूप परिणाम), (3) स्त्रीवेद (पुरुषके अभिलाषरूप परिणाम), (4) नपुंसकवेद (स्त्री—पुरुष दोनोंके अभिलाषरूप परिणाम), (5) हास्य, (6) रति, (7)

अरति, (8) शोक, (9) भय, (10) जुगुप्सा, (11) क्रोध, (12) मान, (13) माया, (14) लोभ यह 14 आभ्यन्तर परिग्रह हैं ॥116॥

बाह्य परिग्रहके दो भेद कहकर उसे हिंसामय बताते हैं :—

अथ निश्चितसचित्तौ बाह्यस्य परिग्रहस्य भेदौ द्वौ ।

नैषः कदापि संगः सर्वोडप्यतिवर्तते हिंसाम् ॥117॥

अन्वयार्थ :—(अथ) इसके बाद (बाह्यस्य) बहिरंग (परिग्रहस्य) परिग्रहके (निश्चितसचित्तौ) अचित्त और सचित्त यह (द्वौ) दो (भेदो) भेद हैं (एषः) यह (सर्वः अपि) सभी (सङ्ग) परिग्रह (कदापि) किसी भी समय (हिंसाम् ) हिंसाका (न अतिवर्तते) उल्लंघन नहीं करते अर्थात् कोई भी परिग्रह कभी भी हिंसा रहित नहीं है ।

टीका :—अथ बाह्यस्य परिग्रहस्य निश्चित सचित्तौ द्वौ भेदौ (भवतः) एषः सर्वोडपि (परिग्रहः) संगः हिंसाम् कदापि न अतिवर्तते—अर्थ :—बाह्य परिग्रह अचेतन और चेतनके भेदसे दो प्रकारका है । सोना, चाँदी, मकान, वस्त्रादि चेतनारहित पदार्थ अचेतन तथा पुत्र, कलत्र, दासी, दासादि चेतनासहित पदार्थ सचित्त कहे जाते हैं । यह दोनों ही प्रकारके परिग्रह हिंसाका उल्लंघन नहीं करते अर्थात् कोई परिग्रह हिंसा बिना नहीं है ॥117॥

हिंसा—अहिंसाका लक्षण कहकर इसी अर्थको दृढ़ करते हैं—

उभयपरिग्रहवर्जनमाचार्याः सूचयन्त्यहिंसेति ।

द्विविधपरिग्रहवहनं हिंसेति जिनप्रवचनज्ञाः ॥118॥

अन्वयार्थ :—(जिनप्रवचनज्ञाः) जैन सिद्धान्तके ज्ञाता (आचार्याः) आचार्य (उभयपरिग्रहवर्जनं) दोनों प्रकारके परिग्रहके त्यागको (अहिंसा) अहिंसा (इति) ऐसा और (द्विविध परिग्रहवहनं) दोनों प्रकारके परिग्रह धारण करनेको हिंसा ऐसा (सूचयन्ति) सूचित करते—कहते हैं ।

टीका :—जिनप्रवचनज्ञाः आचार्याः उभयपरिग्रहवर्जनं अहिंसा (भवति) इति सूचयन्ति तथा द्विविधपरिग्रहवहनं हिंसा (भवति) इति सूचयन्ति—जैन सिद्धान्तके ज्ञाता आचार्य, दोनों प्रकारके अन्तरंग और बाह्य परिग्रहका त्याग करना ही अहिंसा है तथा दोनों प्रकारके परिग्रहका धारण करना ही हिंसा है—ऐसा कहते हैं । परिग्रहके त्याग बिना अहिंसाकी सिद्धि नहीं है ॥118॥

दोनों परिग्रहोंमें हिंसा है ऐसा बताते हैं :—

हिंसापर्यायत्वात् सिद्धा हिंसान्तरंगसंगेषु ।

बहिरङ्गेषु तु नियतं प्रयातु मूर्च्छैव हिंसात्वम् ॥119॥

अन्वयार्थ :—(हिंसापर्यायत्वात् ) हिंसाकी पर्यायरूप होनेसे (अन्तरंगसंगेषु) अन्तरंग परिग्रहोंमें (हिंसा) हिंसा (सिद्धा) स्वयंसिद्ध है (तु) और (बहिरंगेषु) बहिरंग परिग्रहोंमें (मूर्च्छा) ममत्वपरिणाम (एव) ही (हिंसात्वम् ) हिंसाभावको (नियतम् ) निश्चयसे (प्रयातु) प्राप्त होता है ।

टीका :—अन्तरंगसंगेषु हिंसापर्यायत्वात् हिंसा सिद्धा तु (पुनः) बहिरंगेषु नियतं मूर्च्छैव हिंसात्व प्रयातु—अन्तरंग 14 प्रकारके परिग्रहोंके सभी भेद हिंसाकी पर्याय होनेसे हिंसा सिद्ध ही है । बहिरंग परिग्रहमें निश्चयसे ममत्वपरिणाम है वह हिंसाको प्राप्त होता है ।

भावार्थ :—अन्तरंग परिग्रह जो मिथ्यात्वादि 14 प्रकारका है वह सभी जीवका विभाव (विकारी) परिणाम है इसलिये वह हिंसा ही है परन्तु बाह्यवस्तुमें भी निश्चयसे ममत्वपरिणाम है वही हिंसाका कारण है । बाह्यवस्तुमें जो ममत्वपरिणाम है उसीका नाम परिग्रह है । केवली भगवानके समवशरणादि विभूति होती है परन्तु ममत्वपरिणाम बिना परिग्रह नहीं है । अथवा यदि कोई परिग्रहको अंगीकार करके कहे कि मेरे तो ममत्वपरिणाम नहीं है तो यह बात झूठ है कारण कि ममत्व बिना अंगीकार होता ही नहीं ॥119॥

यदि बहिरंग पदार्थमें ममत्वपरिणामका होना ही परिग्रह है तो सभीमें समान रूपसे ही परिग्रहजन्य पापबन्ध होना चाहिये :—

एवं न विशेषः स्यादुन्दुरिपुहरिणशावकादीनाम् ।

नैवं भवति विशेषस्तेषां मूर्च्छाविशेषेण ॥120॥

अन्वयार्थ :—(एवं) यदि ऐसा ही हो अर्थात् बहिरंग परिग्रहमें ममत्वपरिणामका नाम ही मूर्च्छा हो तो (उन्दुरिपुहरिणशावकादीनाम् ) बिल्ली और हरिणके बच्चे वगैरहमें (विशेषः) कोई विशेषता (न स्यात् ) न रहे, परन्तु (एवं) ऐसा (न भवति) नहीं है, क्योंकि (मूर्च्छाविशेषेण) ममत्वपरिणामोंको विशेषतासे (तेषां) उस बिल्ली और हरिणके बच्चे इत्यादि जीवोंमें (विशेषः) विशेषता है, अर्थात् समानता नहीं है ।

टीका :—प्रश्न :—यदि एवं तर्हि उन्दुरिपु—हरिणशावकादीनाम् विशेषः न ।

उत्तर :—एवं न भवति—तेषां मूर्च्छाविशेषेण विशेषः भवति—यहाँ कोई शंका करता है कि जो बाह्यपदार्थमें ही ममत्वपरिणाम हिंसाका कारण है और वह ममत्वपरिणाम सामान्य रीतिसे सभी जीवोंके होता है अतः सभी जीवोंके समान पाप होना चाहिये । जिस प्रकार मांसाहारी बिल्ली और घास खानेवाले हिरनके बच्चेमें भोजन करने संबंधी ममत्वपरिणाम सामान्यरूपसे समान ही है, (बहिरङ्गका कुछ प्रयोजन कहा नहीं) । इसके उत्तरमें आचार्य भगवान उससे कहते हैं कि बात वास्तवमें ऐसी नहीं है । बिल्ली और हिरनके बच्चोंकी बाबतमें भी विशेषता है, समानता नहीं है । क्योंकि बिल्लीके तो माँस खानेके परिणाम हैं और हिरनके बच्चेके घास खानेके परिणाम हैं । बस, ममत्वकी विशेषता—अधिकतासे ही विशेषता है ॥120॥

ममत्व—मूर्च्छामें विशेषता

हरिततृणांकुरचारिणिमन्दा मृगशावके भवति मूर्च्छा ।  
उन्दुरुनिकरोन्माथिनि माजरि सैव जायते तीव्रा ॥121॥

अन्वयार्थ :—(हरिततृणाङ्कुरचारिणि) हरी घासके अंकुर खानेवाले (मृगशावके) हरिणके बच्चेमें (मूर्च्छा) मूर्च्छा (मन्दा) मन्द (भवति) होती है और (स एव) वहीं मूर्च्छा (उन्दुरुनिकरोन्माथिनि) चूहोंके समूहका उन्मथन करनेवाली (माजरि) बिल्लीमें (तीव्रा) तीव्र (जायते) होती है ।

टीका :—हरिततृणाङ्कुरचारिणि मृगशावके मन्दा मूर्च्छा भवति तथा सैव मूर्च्छा उन्दुरुनिकरोन्माथिनी माजरि तीव्रा जायते—अर्थ :—हरी घासका खानेवाला हरिणका बच्चा है उसे घास खानेमें भी ममत्व बहुत थोड़ा है और चूहोंके समूहको खानेवाली बिल्लीको चूहे खानेमें बहुत तीव्र ममत्व है । बस, यही इन दोनोंमें विशेषता है ।

भावार्थ :—प्रथम तो हरिणे बच्चेको हरी घासमें अधिक लालसा नहीं है, फिर उसे खानेमें बहुत सरागता भी नहीं है तथा खाते समय यदि किंचित् भी भय मालूम पड़े तो तत्काल छोड़कर भाग खड़ा होता है । इससे ज्ञात होता है कि उसके आसक्ति—ममत्वपरिणाम बहुत तीव्र नहीं है । चूहोंके समूहको मारनेवाली बिल्लीको चूहे खानेकी लालसा बहुत है और चूहोंको मारनेके पश्चात् उन्हें खानेमें सरागता भी विशेष है तथा जिस समय वह चूहोंको खा रही हो उस समय उसके ऊपर लाठीकी चोटें भी पड़े तो भी बड़ी मुश्किलसे ही उसे छोड़ती है, इससे ज्ञात होता है कि हरिणके बच्चे और बिल्लीकी मूर्च्छामें बहुत अन्तर है । इसी भाँति बहुत आरम्भ—

परिग्रहवाले तथा अल्प आरम्भ—परिग्रहवाले जीवोंमें भी परिणामोंका अन्तर जानना ॥121॥

आगे इस प्रयोजनको सिद्ध करते हैं :—

**निर्बाधं संसिध्येते कार्यविशेषो हि कारणविशेषात् ।  
औषधस्यखण्डयोरिह माधुर्यप्रीतिभेद इव ॥122॥**

अन्वयार्थ :—(औषधस्यखण्डयोः) दूध और खांड में (माधुर्यप्रीतिभेदः इव) मधुरताके प्रीतिभेदकी तरह (इह) इस लोकमें (हि) निश्चयसे (कारणविशेषात् ) कारणकी विशेषतासे (कार्यविशेषः) कार्यकी विशेषता (निर्बाध) बाधारहित (संसिध्येत् ) भले प्रकारकी सिद्ध होती है ।

टीका :—हि कारणविशेषात् कार्यविशेषः निर्बाधं संसिध्येत् यथा औषधस्यखण्डयोः इह माधुर्यप्रीतिभेदः इव भवति—अर्थ :—निश्चयसे कारणकी विशेषता होनेसे कार्यकी विशेषता होती है । जैसे गायके दूधमें और खाँडमें कम—बढ़ मिठास होनेके कारण कम—बढ़ प्रीति होती है । गायके थनके ऊपर जो दूध रहनेकी थैली होती है उसे औध कहते हैं, उसमें उत्पन्न होनेवाली वस्तुको औधस अर्थात् दूध कहते हैं ।

भावार्थ :—ऐसा नियम है कि जैसा कारण हो वैसा ही कार्य उत्पन्न होता है । जैसे दूधमें मिठास कम है और शक्करमें अधिक है इसलिये दूधमें प्रीति कम होती है और शक्करमें विशेष होती है ॥122॥

आगे इसके उदाहरणको प्रगट करते हैं :—

**माधुर्यप्रीतिः किल दुग्धे मन्दैव मन्दमाधुर्ये ।  
सैवोत्कृष्टमाधुर्ये खण्डे व्यपदिश्यते तीव्रा ॥123॥**

अन्वयार्थ :—(किल) निश्चयसे (मन्दमाधुर्ये) थोड़ी मिठासवाले (दुग्धे) दूधमें (माधुर्यप्रीतिः) मिठासकी रुचि (मन्दा) थोड़ी (एव) ही (व्यपदिश्यते) कहनेमें आती है और (स एव) वही मिठासकी रुचि (उत्कृष्टमाधुर्ये) अत्यन्त मिठासवाली (खण्डे) खाँडमें (तीव्रा) अधिक कहनेमें आती है ।

टीका :—किल मन्दमाधुर्ये दुग्धे माधुर्यप्रीतिः मन्दा व्यपदिश्यते तथा सैव माधुर्यप्रीतिः उत्कृष्टमाधुर्ये खण्डे तीव्रा व्यपदिश्यते—अर्थ :—निश्चयसे थोड़ी मिठासवाले दूधमें मिष्टरसकी रुचिवाले पुरुषको रुचि बहुत थोड़ी होती है और अधिक मिठासवाली शक्करमें उसी पुरुषको रुचि अत्यधिक होती है ।

भावार्थ :—जैसे कोई मनुष्य मिष्टरसका अभिलाषी है तो उसको दूधमें रुचि कम होती है और खाँडमें रुचि अधिक होती है उसी प्रकार जिस पुरुषके जितना ही पदार्थोंमें ममत्वभाव होगा वह पुरुष उतना ही हिंसाका भागीदार होगा, अधिकका नहीं। भले उसके पास वह पदार्थ उपस्थित हो अथवा न हो। यहाँ कोई बहुत आरम्भ—परिग्रह करनेवाला जीव कहता है कि हमारे ममत्वभाव नहीं है, बाह्यमें परिग्रह अधिक है तो क्या हुआ ? तो ऐसा नहीं बन सकता। क्योंकि जो ममत्वभाव न होता तो बाह्य परिग्रह एकत्र ही किसिलये किया ? और जो बाह्य परिग्रह होने पर भी कोई पुरुष यदि ममत्वका त्यागी हो तो वह उन बाह्य पदार्थोंको क्षणमात्र छोड़ सकता है। इसलिये सिद्ध हुआ कि ममत्वभाव बिना बाह्य पदार्थोंका संग्रह नहीं हो सकता। जैसे जैसे अपना ममत्वभाव बढ़ता जाता है वैसे वैसे अपने लिये बाह्य पदार्थोंका संग्रह भी करता जाता है। ऐसा नहीं हो सकता कि बाह्य परिग्रह तो अंगीकार करता जाय और कहे कि मेरे अन्तरङ्गमें ममत्वभाव नहीं है। हिंसामें तो ऐसा बनता है कि 1बाह्य हिंसा हो जाय और अन्तरङ्ग शुद्ध रहे अर्थात् किसीको भावहिंसाके बिना भी द्रव्यहिंसा तो हो सकती है परन्तु बाह्य पदार्थोंका संग्रह अर्थात् परिग्रहका अंगीकार ममत्वभावके बिना नहीं हो सकता ॥123॥

1 जैसा कि हिंसाके प्रकरणमें कहा गया है कि यदि किसी पुरुषसे बाह्य हिंसा हो जाय और उसके परिणाम उस हिंसा करनेके न हों तो वह पुरुष हिंसाका भागीदार नहीं होता।

### परिग्रह त्याग करनेका उपाय

तत्त्वार्थाश्रद्धाने निर्युक्तं प्रथममेव मिथ्यात्वम् ।

सम्यग्दर्शनचौराः प्रथमकषायाश्च चत्वारः ॥124॥

अन्वयार्थ :—(प्रथमम्) पहले (एव) ही (तत्त्वार्थाश्रद्धाने) तत्त्वार्थके अश्रद्धानमें जिसने (निर्युक्तं) संयुक्त किया है ऐसा (मिथ्यात्वं) 1मिथ्यात्व (च) और (सम्यग्दर्शनचौराः) सम्यग्दर्शनके चोर (चत्वारः) चार (प्रथमकषायाः) पहले कषाय अर्थात् अनन्तानुबन्धी क्रोध, मान, माया और लोभ हैं।

1 मिथ्यात्व, सम्यग्मिथ्यात्व और सम्यग्प्रकृति मिथ्यात्व।

टीका :—प्रथमं तत्त्वार्थाश्रद्धाने मिथ्यात्वं निर्युक्तं—एवं मिथ्यात्वं च चत्वारः प्रथमकषायाः सम्यग्दर्शनचौराः सन्ति—अर्थ :—पहले तत्त्वार्थके मिथ्याश्रद्धानमें जिसको संयुक्त किया है अर्थात् पहला मिथ्यात्व नामका अन्तरंग परिग्रह है और पहली चौकड़ी अर्थात् अनन्तानुबन्धी क्रोध—मान—माया—लोभ यह चार हैं। इस प्रकार सम्यग्दर्शनके यह पाँच चोर हैं। जबतक इनका नाश नहीं होता तबतक सम्यग्दर्शन नहीं होता।

भावार्थ :—यहाँ यह बताया जा रहा है कि इन 14 प्रकारके अन्तरङ्ग परिग्रहोंका त्याग किस रीतिसे किया जावे । प्रथम ही यह जीव सम्यग्दर्शन प्राप्त करता है तब मिथ्यात्व और अनन्तानुबन्धी चौकड़ीका नाश करता है । अनादि मिथ्यादृष्टिकी अपेक्षा तो पाँचका नाश होता है और सादि (मिथ्यादृष्टि)की अपेक्षा सातका नाश होता है । यह दो भेद अन्तरंग परिग्रहके हुए । भावार्थ :—यह कि पहले ही जीव मिथ्यात्व नामक परिग्रहका त्याग करता है, तत्त्वार्थका श्रद्धान न होना ही मिथ्यात्व है । पश्चात् अनन्तानुबन्धी क्रोध, मान, माया, लोभको भी उसी तत्त्वार्थके अश्रद्धानके साथ विदा कर देता है, क्योंकि यह चारों ही सम्यक्त्वके चोर हैं, इनकी उपस्थितिमें सम्यग्दर्शन रह नहीं सकता । इसी वास्ते अनन्त संसारका कारण जानकर इनका नाम अनन्तानुबन्धी रखा है । इनकी वासना भी अनन्तकाल तक रहती है ॥124॥

आगे अवशेष भेद बताते हैं :—

प्रविहाय च द्वितीयान् देशचरित्रस्य सन्मुखायातः ।  
नियतं ते हि कषायाः देशचरित्रं निरुन्धन्ति ॥125॥

अन्वयार्थ :—(च) और (द्वितीयान्) दूसरे कषाय अर्थात् अप्रत्याख्यानावरणकी क्रोध—मान—माया—लोभको (प्रविहाय) छोड़कर (देशचरित्रस्य) देशचारित्रके (सन्मुखायातः) सन्मुख आता है (हि) कारण कि (ते) वे (कषायाः) कषाय (नियतं) निश्चितरूपसे (देशचरित्रं) एकदेश चारित्रको (निरुन्धन्ति) रोकते हैं ।

टीका :—च श्रावकाः द्वितीयान् अप्रत्याख्यान क्रोधादीन् चतुष्कान् प्रविहाय देशचरित्रस्य सन्मुखायातः भवन्ति हि ते कषायाः नियतं देशचरित्रं निरुन्धन्ति—अर्थ :—सम्यग्दृष्टि श्रावक उन, 1अप्रत्याख्यानावरण क्रोध—मान—माया—लोभ—चार कषायोंका नाश करके एकदेश चारित्रके सन्मुख होता है अर्थात् ग्रहण करता है । कारण कि निश्चयसे वही अप्रत्याख्यानावरणादि चारों देशचारित्र—श्रावकके व्रतोंका घात करते हैं । इस तरह यह तीसरा भेद अन्तरंग परिग्रहका हुआ ॥125॥

1 अप्रत्याख्यानावरण—अ=ईषत्—थोड़ा, प्रत्याख्यान=त्यागको, आवरण=आच्छादित करनेवाला ।

निजशक्त्या शोषाणां सर्वेषामन्तरङ्गसङ्गानाम् ।  
कर्त्तव्यः परिहारो मार्दवशौचादि भावनया ॥126॥

अन्वयार्थ :—इसलिये (निजशक्त्या) अपनी शक्तिसे (मार्दवशौचादिभावनया) मार्दव, शौच, संयमादि दशलक्षण धर्म द्वारा (शोषाणां) अवशेष (सर्वेषाम् ) सभी



(अन्तरङ्गसङ्गानाम् ) अन्तरंग परिग्रहोंका (परिहारः) त्याग (कर्त्तव्यः) करना चाहिये ।

टीका :—शेषाणां सर्वेषाम् अन्तरङ्गसङ्गानाम् निजशक्त्या मार्दव शौचादि भावनया परिहारः कर्त्तव्यः—अर्थ :—अवशेष सभी प्रकारके अन्तरङ्ग परिग्रह हैं उनको, अपनी शक्ति अनुसार अपने कोमल परिणाम तथा सन्तोषरूपी धर्म— भावनासे त्याग करना अर्थात् यथाक्रम सबका त्याग करना ।

भावार्थ :—अन्तरङ्ग परिग्रह 14 प्रकारका है । उनके नाम इसी ग्रन्थके श्लोक नं0 116 में बताए गए हैं । मिथ्यात्व, 4 चौकड़ीरूप चार कषाय, तथा 9 हास्यादि नोकषाय—इस तरह 14 भेद हैं । इनका क्रमपूर्वक त्याग करना । इनमेंसे मिथ्यात्व और अनन्तानुबन्धी 4 कषाय हैं वह सम्यग्दर्शन और स्वरूपाचरण चारित्रका घात करती हैं । अप्रत्याख्यानावरणी नामक चार कषाय हैं वह देशचारित्रका घात करती हैं अर्थात् श्रावकपद नहीं होने देतीं । प्रत्याख्यानावरणी नामक चार कषाय सकलसंयमका घात करती हैं अर्थात् मुनिपद नहीं होने देतीं । (प्रत्याख्यान सर्वथा त्यागको कहते हैं) तथा संज्वलनादि 4 तथा हास्यादि 6 और वेद 3—यह सभी यथाख्यातचारित्रके घातमें निमित्त हैं । (निजशक्तिके बलसे) इस प्रकार इन सभी व्रतोंको क्रमपूर्वक धारण करके, अन्तरंगपरिग्रहको क्रमपूर्वक छोड़ना चाहिये ॥126॥

2 नोकषाय=1 हास्य, 2 रति, 3 अरति, 4 शोक, 5 भय, 6 जुगुप्सा (ग्लानि), 7 स्त्रीवेद, 8 पुरुषवेद, 9 तपुंसकवेद ।

### बाह्य परिग्रहके त्यागका क्रम

बहिरङ्गादपि सङ्गात् यस्मात्प्रभवत्यसंयमोऽनुचितः ।  
परिवर्जयेदशेषं तमचित्तं वा सचित्तं वा ॥127॥

अन्वयार्थ :—(वा) तथा (तम् ) उस बाह्य परिग्रहको (अचित्तं) भले ही वह अचेतन हो (वा) या (सचित्तं) सचेतन हो (अशेषं) सम्पूर्णरूपसे (परिवर्जयेत् ) छोड़ देना चाहिये (यस्मात् ) कारण कि (बहिरङ्गात् ) बहिरंग (सङ्गात् ) परिग्रहसे (अपि) भी (अनुचितः) अयोग्य अथवा निन्द्य (असंयमः) असंयम (प्रभवति) होता है ।

टीका :—‘यस्मात् बहिरङ्गात् अपि संगत् अनुचितः असंयमः भवति तस्मात् तं अचित्तं सचित्तं वा अशेषं परिग्रहं परिवर्जयेत्’—अर्थ :—चूँकि बाह्य धन—धान्यादि परिग्रहसे भी महान असंयम होता है अर्थात् जबतक परिग्रह रहता है तबतक संयमका

भले प्रकार पालन नहीं हो सकता इसलिये वह बाह्य परिग्रह भले ही अजीव हो या सजीव हो—दोनों ही प्रकारका परिग्रह त्याग करने योग्य है ।

**भावार्थ :**—बाह्य परिग्रहमें संसारके सभी पदार्थ प्रायः आ जाते हैं । इसलिये बाह्य परिग्रहके सजीव और अजीव ऐसे दो भेद किये हैं । रुपया, पैसा, खेती आदि अजीव परिग्रह हैं, और हाथी, घोड़ा, बैल, नौकर, चाकर आदि सजीव परिग्रह हैं । इनका भी त्याग एकदेश और सर्वदेश होता है ॥127॥

जो सर्वदेश त्याग न कर सकें वे एकदेश त्याग करें

**योडपि न शक्यस्त्यक्तुं धनधान्यमनुष्यवास्तुवित्तादि ।**

**सोडपि तनूकरणीयो निवृत्तिरूपं यतस्तत्त्वं ॥128॥**

**अन्वयार्थ :-**(अपि) और (यः) जो (धनधान्यमनुष्यवास्तुवित्तादिः) धन, धान्य, मनुष्य, गृह, सम्पदा इत्यादि परिग्रह (त्युक्तुम्) सर्वथा छोड़ना (न शक्यः) शक्य न हो, (सः) तो उसे (अपि) भी (तनू) न्यून (करणीयः) कर देना चाहिये (यत) कारण कि (निवृत्तिरूपं) \*त्यागरूप ही (तत्त्वं) वस्तुका स्वरूप है ।

\*. तत्त्व निवृत्तिरूप है उसका अर्थ :-प्रत्येक वस्तु स्वद्रव्य, स्वक्षेत्र, स्वकाल और स्वभावसे सदा परिपूर्ण ही है और परद्रव्यादिसे शून्य अर्थात् निवृत्तिरूप ही है । वर्तमान अशुद्ध दशामें परद्रव्यके आलम्बनसे रागी जीवको बाह्यसामग्रीके प्रति ममत्वरूप राग भूमिकानुसार होता है उसका स्वाश्रयके बलसे त्याग करानेके लिये बाह्यपदार्थके त्यागका उपदेश है । वास्तवमें तो आत्माके परवस्तुका त्याग ही है । किन्तु जो कुछ राग, ममत्वभाव है उसके त्यागरूप निर्मल परिणाम जितने अंशोंमें होते हैं उतने ही अंशोंमें रागादिकी उत्पत्ति ही नहीं होती । जहाँ ऐसा होवे वहाँ उस जीवको परवस्तुके त्यागका कर्ता कहना वह उस जातिके अभावरूप निमित्तका ज्ञान करानेके लिये असद्भूत व्यवहारनयका कथन है । (निश्चय सम्यग्दर्शन बिना अज्ञानीके हठरूप त्यागको व्यवहारसे भी धर्म संज्ञा नहीं होती ।)

**टीका :-**‘योडपि मनुष्यः धनधान्यमनुष्यवास्तुवित्तादिः त्यक्तुम् न शक्तः सोडपि मनुष्यः धनधान्यादिकः तनूकरणीयः यतः तत्त्वं निवृत्तिरूपं अस्ति’—अर्थ :- जो प्राणी धन (गाय भैंस आदि), धान्य (गेहूँ यवादि अन्न), मनुष्यादि (पुत्रादिक अथवा दासादिक), वास्तु (मकानादि), वित्त (सोना—चाँदी—रुपया आदि) इत्यादि समस्त बहिरंग (दस प्रकारका) परिग्रहको सर्वथा छोड़नेमें अशक्त हो, उसे उसमेंसे थोड़ा परिग्रह रखनेका परिमाण करना चाहिये, कारण कि तत्त्व त्यागरूप ही है ।

**भावार्थ :-**बहिरंग परिग्रह मूलतः सजीव और अजीवके भेदसे दो प्रकारका है । दोनोंके दश भेद हैं । क्षेत्र, मकान, चाँदी, सोना, धन—चार पगवाले वशु, वस्त्र, पात्र, अनाज, \*दासी, दास इत्यादि बाह्य परिग्रहके दश भेद हैं । इनका यदि सम्पूर्ण त्याग न कर सके तो (जितना अपने पास वर्तमानमें विद्यमान हो उसमेंसे जितना बन

सके उतना कम कर देना) अपनी आवश्यकतानुसार परिमाण करके ही परिग्रह रखना और शेषका त्याग करे, कारण कि तत्त्व त्यागरूप है। जबतक यह आत्मा \*\*त्याग—धर्मका आचरण नहीं करता है जबतक उसे मोक्ष नहीं मिल सकता। निवृत्ति नाम भी मोक्षका ही है। इस प्रकार हिंसादि पाँचों पापोंका विस्तृत वर्णन किया ॥128॥

\* दासी दासादिको द्विपद=दो पैरवाला कहनेमें आता है।

\*\* त्यागधर्म=जिस प्रकार प्रकाशकी उत्पत्तिके बिना अंधेरा नहीं टलता, उसी प्रकार निज शुद्धात्माके आश्रयके द्वारा निर्मल श्रद्धा=ज्ञान और स्वरूपमें एकाग्रतारूप शुद्ध परिणतिकी प्राप्ति किए बिना रागका त्याग अर्थात् वीतरागी धर्मरूप मोक्षका उपाय और मोक्ष नहीं मिलता।

### रात्रिभोजन त्यागका वर्णन

रात्रौ भुञ्जानानां यस्मादनिवारिता भवति हिंसा ।

हिंसाविरतैस्तस्मात् त्यक्तव्या रात्रिभुक्तिरपि ॥129॥

अन्वयार्थ :—(यस्मात् ) कारण कि (रात्रौ) रातमें (भुञ्जानानां) भोजन करनेवालेको (हिंसा) हिंसा (अनिवारिता) अनिवार्य (भवति) होती है (तस्मात् ) इसलिये (हिंसाविरतैः) हिंसाके त्यागियोंको (रात्रिभुक्तिः अपि) रात्रिभोजनका भी (त्यक्तव्या) त्याग करना चाहिये।

टीका :—‘यस्मात् रात्रौ भुञ्जानानां अनिवारिता हिंसा भवति तस्मात् हिंसाविरतैः रात्रिभुक्तिः अपि त्यक्तव्याः’—अर्थ :—रातमें भोजन करनेवालेको हिंसा अवश्य ही होती है क्योंकि रात्रिभोजनमें हिंसाका निवारण किसी भी प्रकार नहीं हो सकता अतः हिंसाके त्यागियोंको रात्रिभोजनका त्याग अवश्य ही करना चाहिये।

भावार्थ :—रात्रिमें भोजन करनेसे जीवोंकी हिंसा अवश्य ही होती है। प्रायः ऐसे छोटे छोटे बहुत जीव हैं जो रातमें ही गमन करते हैं और दीपकके प्रकाशके प्रेमसे दीपकके पास आते हैं, अतः रातमें चूल्हा जलानेमें, पानी आदि भरनेमें, चक्कीसे पीसनेमें, भोजन बनानेमें नियमसे असंख्य जीवोंकी हिंसा होती है इसलिए हिंसाका त्याग करनेवाले दयालु पुरुषोंको रातमें खानेका अवश्य ही त्याग करना चाहिये ॥129॥

रात्रिभोजनमें भावहिंसा भी होती है :—

रागाद्युदयपरत्वादनिवृत्तिर्नातिवर्तते हिंसाम् ।

रात्रिं दिवमाहरतः कथं हि हिंसा न संभवति ॥130॥

अन्वयार्थ :—(अनिवृत्तिः) अत्यागभाव (रागाद्युदयपरत्वात् ) रागादिभावोंके उदयकी उत्कटतासे (हिंसां) हिंसाको (न अतिवर्तते) उल्लंघन करके नहीं प्रवर्तते तो

(रात्रिं दिवम् ) रात और दिन (आहारतः) आहार करनेवालेको (हि) निश्चयसे (हिंसा) हिंसा (कथं) क्यों (न संभवति) नहीं संभव होगी ?

टीका :—‘रागादिउदयपरत्वात् अनिवृत्तिः अत्यागः हिंसां न अतिवर्तते यतः रात्रिं दिवम् आहारतः—भुञ्जनास्य हि हिंसा कथं न संभवति ?—अपितु संभवति एव’—अर्थ :—रागादिभाव उत्कृष्ट होनेके कारण रागादिका अत्यागपना हिंसाका उल्लंघन नहीं कर सकता । (अर्थात् जहाँ जीवके उत्कृष्ट रागभाव होता है वहाँ त्याग नहीं हो सकता—रागभाव ही हिंसा है) अतः जहाँतक रागादिका त्याग नहीं है वहाँतक अहिंसा नहीं है, अपितु हिंसा ही है । तो फिर रात—दिन खानेवालेको हिंसा क्यों न हो ? नियमसे होती ही है । रागादिका होना ही वास्तविक हिंसाका लक्षण है ॥130॥

शंकाकारकी शंका

यद्येवं तर्हि दिवा कर्तव्यो भोजनस्य परिहारः ।

भोक्तव्यं तु निशायां नेत्थं नित्यं भवति हिंसा ॥131॥

अन्वयार्थ :—(यदि एवं) यदि ऐसा है अर्थात् सदाकाल भोजन करनेमें हिंसा है (तर्हि) तो (दिवा भोजनस्य) दिनमें भोजन करनेका (परिहारः) त्याग (कर्तव्यः) कर देना चाहिये (तु) और (निशायां) रातमें (भोक्तव्यं) भोजन करना चाहिये क्योंकि (इत्थं) इस तरहसे (हिंसा) हिंसा (नित्यं) सदाकाल (न भवति) नहीं होगी ।

टीका :—‘यदि एवं तर्हि दिवा भोजनस्य परिहारः कर्तव्यः तु निशायां भोक्तव्यं इत्थं नित्यं हिंसा न भवति’—अर्थ :—यहाँ कोई तर्क करता है कि दिन और रात दोनों समय भोजन करनेसे हिंसा होती है तो दिनमें भोजनका त्याग करके रातमें ही भोजन ग्रहण करना चाहिये जिससे सदाकाल हिंसा न हो । ऐसा ही नियम किसलिये बनाया कि दिनमें ही भोजन किया जाय और रातमें न किया जाय ? ॥131॥

आचार्य उसका उत्तर देते हैं :—

नैवं वासरभुक्तेर्भवति हि रागोडधिको रजनिभुक्तौ ।

अन्नकवलस्य भुक्तेर्भुक्ताविव मांसकवलस्य ॥132॥

अन्वयार्थ :—(एवं न) ऐसा नहीं है कारण कि (अन्नकवलस्य) अन्नके ग्रासके (भुक्तेः) भोजनसे (मांसकवलस्य) माँसके ग्रासके (भुक्तौ इव) भोजनमें जिस प्रकार राग

अधिक होता है उसी प्रकार (वासरभुक्तेः) दिनके भोजनकी अपेक्षा (रजनिभुक्तौ) रात्रिभोजनमें (हि) निश्चयसे (रागाधिकः) अधिक राग (भवति) होता है ।

टीका :—‘हि रजनिभुक्तौ अधिकः रागः भवति वासरभुक्ते एवं न भवति यथा अन्नकवलस्य भुक्तौ मांसकवलस्य भुक्तौ इव’—अर्थ :—निश्चयसे रात्रिभोजन करनेमें अधिक रागभाव है और दिनमें भोजन करनेमें कम रागभाव है । जैसे अन्नके भोजनमें कम रागभाव है और माँसके भोजनमें अधिक रागभाव है ।

भावार्थ :—उदर भरनेकी अपेक्षा तो दोनों भोजन समान हैं । परन्तु प्रत्येक प्राणीको अन्न, दूध, घी इत्यादि खानेमें तो साधारण रागभाव है अर्थात् न्यून लोलुपता है क्योंकि अन्नका आहार तो सर्व मनुष्योंको सहज ही है इसलिये प्रायः अधिक प्राणी तो अन्नका ही भोजन करते हैं, तथा मांसके भोजनमें कामादिककी अपेक्षा अथवा शरीरके स्नेह—मोहकी अपेक्षा विशेष रागभाव होता है, क्योंकि माँसका भोजन सभी मनुष्योंका स्वाभाविक—प्राकृतिक आहार नहीं है । उसी तरह दिनके भोजनमें प्रायः सभी प्राणियोंको साधारण रागभाव है क्योंकि दिवा—भोजन सर्व प्राणियोंको होता है, तथा रातके भोजनमें कामादिककी अपेक्षा तथी शरीरमें अधिक स्नेहकी अपेक्षा अधिक रागभाव है इसलिये रातका भोजन बहुत कम मनुष्योंके होता है । यह स्वाभाविक बात है कि दिनमें भोजन करनेसे जितनी अच्छी तरहसे पाचन होता है जितना अच्छा स्वास्थ्य रहता है उतना रातमें खानेसे कभी नहीं रह सकता, इसलिये रात्रिभोजनका त्याग करना चाहिये और दिनमें ही भोजन करना चाहिये । इस प्रकार शंकाकारकी शंकाका निराकरण हुआ ॥132॥

रात्रिभोजनमें द्रव्यहिंसा

अर्कालोकेन विना भुञ्जानः परिहरेत् कथं हिंसाम् ।

अपि बोधितः प्रदीपे भोज्यजुषां सूक्ष्मजीवानाम् ॥133॥

अन्वयार्थ :—तथा (अर्कालोकेन विना) सूर्यके प्रकाश विना रातमें (भुञ्जानः) भोजन करनेवाला मनुष्य (बोधितः प्रदीपे) जलते हुए दीपकमें (अपि) भी (भोज्यजुषां) भोजनमें मिले हुए (सूक्ष्मजीवानाम् ) सूक्ष्म जीवोंकी (हिंसा) हिंसा (कथं) किस तरह (परिहरेत् ) टाल सकता है ?

टीका :—‘बोधित प्रदीपे अपि अर्कालोकेन विना भुञ्जानः भोज्यजुषां सूक्ष्मजंतूनाम् हिंसां कथं परिहरेत्’—अर्थ :—रातमें दीपक जलाने पर भी सूर्यके

प्रकाशके बिना रात्रिमें भोजन करनेवाला पुरुष, भोजनमें प्रीति रखनेवाले सूक्ष्म जन्तु वगैरह हैं उनकी हिंसासे नहीं बच सकता ।

**भावार्थ** :—रात्रिमें बिना दीपक जलाये जो पुरुष भोजन करता है उसके आहारमें तो बड़े-बड़े चूहा—छिपकली आदि जीव भी पड़ जावें तब भी उसका पता नहीं चलता और यदि दीपक जलाकर सावधानी भी वर्ती जाय तो भी उसके भोजनमें दीपकके सम्बन्धसे तथा भोज्य—पदार्थके सम्बन्धसे आनेवाले छोटे-छोटे पतंगे तथा मच्छर आदि अवश्य गिरते हैं और उनकी हिंसा भी अवश्यम्भावी है । इससे यह सिद्ध हुआ कि रात्रि—भोजी मनुष्य द्रव्य और भाव दोनों प्रकारकी हिंसाओंसे बच नहीं सकता । अतः अहिंसाव्रत पालन करनेवालेको रात्रिभोजन अवश्य त्याग देना चाहिये । जो मनुष्य रात्रिको सिंगाड़ा आदिकी पकोड़ी पूड़ी आदि ला करके या बना करके खाते हैं वे भी दोनों प्रकारकी हिंसा करते हैं ॥133॥

**किं वा बहुप्रलपितैरिति सिद्धं यो मनोवचनकायैः ।**

**परिहरति रात्रिभुक्तिं सततमहिंसां स पालयति ॥134॥**

**अन्वयार्थ** :—(वा) अथवा (बहुप्रलपितैः) बहुत प्रलापसे (किं) क्या ? (यः) जो पुरुष (मनोवचनकायैः) मन, वचन, कायसे (रात्रिभुक्तिं) रात्रिभोजनका (परिहरति) त्याग करता है (सः) वह (सततम्) निरन्तर (अहिंसां) अहिंसाका (पालयति) पालन करता है (इति सिद्धम्) ऐसा सिद्ध हुआ ।

**टीका** :—‘वा बहुप्रलपितैः किं इति सिद्धं यः मनोवचनकायैः रात्रिभुक्तिं परिहरति स सततं अहिंसां पालयति’—अर्थ :—अथवा बहुत कहनेसे क्या ? यह बात सिद्ध हुई कि जो मनुष्य मन, वचन, कायसे रात्रिभोजनका त्याग करता है वह निरन्तर अहिंसाव्रतका पालन करता है ।

**भावार्थ** :—रात्रिभोजन करनेमें और रातमें भोजन बनानेमें सदैव हिंसा है । रात्रिमें भोजन करनेकी अपेक्षा रात्रिमें भोजन बनानेमें बहुत अधिक हिंसा होती है इसलिये अहिंसाव्रत पालन करनेवालेको प्रथम ही इसका (—रात्रिको बनाये हुएका) त्याग करना चाहिये । खासतौरसे बाजारके बने हुए पदार्थोंका तो बिलकुल ही त्याग कर देना चाहिये । परन्तु यदि पाक्षिक श्रावक किसी कारणवश सम्पूर्ण त्याग न कर सके तो पानी, पान, मेवा, सुपारी, इलायची इत्यादि वस्तुयें, जिनमें रातमें बिलकुल आरम्भ न करना पड़े, ग्रहण करना चाहे तो कर सकता है, परन्तु वह तभी ग्रहण करे जब कि उनके पानीके बिना निर्वाह अशक्य हो । (वास्तवमें रात्रिभोजनके त्याग बिना

अहिंसाव्रतकी सिद्धि होती ही नहीं इसीलिये कोई आचार्य तो इसे अहिंसाणुव्रतमें गर्भित करते हैं और कोई इसे जुदा ही षष्ठम अणुव्रत कहते हैं) ॥134॥

**इत्यत्र त्रितयात्मनि मार्गे मोक्षस्य ये स्वहितकामाः ।**

**अनुपरतं प्रयतन्ते प्रयान्ति ते मुक्तिमचिरेण ॥135॥**

अन्वयार्थ :—(इति) इस प्रकार (अत्र) इस लोकमें (ये) जो (स्वहितकामाः) अपने हितके इच्छुक (मोक्षस्य) मोक्षके (त्रितयात्मनि) रत्नत्रयात्मक (मार्गे) मार्गमें (अनुपरतं) सर्वदा बिना अटके हुए (प्रयतन्ते) प्रयत्न करते हैं (ते) वे पुरुष (मुक्तिम् ) मोक्षमें (अचिरेण) शीघ्र ही (प्रयान्ति) गमन करते हैं ।

टीका :—‘ये (पुरुषाः) स्वहितकामाः इत्यत्र त्रितयात्मनि मोक्षमार्गे अनुपरतं प्रयतन्ते ते (पुरुषाः) अचिरेण मुक्तिं प्रयान्ति’—अर्थ:—जो जीव अपने हितकी इच्छा करता हुआ इस रीतिसे रत्नत्रयरूप मोक्षमार्गमें सदैव प्रयत्न करता रहता है वह जीव शीघ्र ही मोक्षको प्राप्त करता है । जीवमात्रका हित मोक्ष है, संसारमें अन्य कहीं भी आनन्द नहीं है । अतः जो जीव मोक्षमें जानेके इच्छुक हैं उन्हें सदैव सम्यग्दर्शन, सम्यग्ज्ञान, सम्यक्चारित्र्यरूप मोक्षमार्गमें निरन्तर प्रयत्न करते रहना चाहिये । जो जीव मोक्षकी मात्र चरचा—वार्त्ता तो करते रहें किन्तु मोक्षके मार्गकी खोज न करें और उसके अनुसार चलनेका प्रयत्न न करें तो कभी मोक्षको प्राप्त नहीं कर सकते और जो जीव उसके मार्गमें चलते हैं अर्थात् सम्यग्दर्शन प्राप्त कर लेते हैं वह जीव तुरन्त ही मोक्षके परमधाममें पहुँच जाते हैं । इस प्रकार (तत्त्वज्ञान पूर्वक) पाँचों पापके त्याग सहित पाँच अणुव्रत तथा रात्रिभोजनके त्यागका वर्णन करके अब सात शीलव्रतोंका वर्णन करते हैं । क्योंकि सात शीलव्रत पाँच अणुव्रतोंकी रक्षा करनेके लिए नगरके कोट समान हैं । जैसे किला नगरका रक्षण करता है वैसे ही सात शीलव्रत पाँच अणुव्रतोंकी रक्षा करते हैं ॥135॥

**परिधय इव नगराणि व्रतानि किल पालयन्ति शीलानि ।**

**व्रतपालनाय तस्माच्छीलान्यपि पालनीयानि ॥136॥**

अन्वयार्थ :—(किल) निश्चयसे (परिधयः इव) जैसे कोट, किला (नगराणि) नगरोंकी रक्षा करता है उसी तरह (शीलानि) तीन गुणव्रत और चार शीक्षाव्रत—यह सात शील (व्रतानि) पाँचों अणुव्रतोंका (पालयन्ति) पालन अर्थात् रक्षण करते हैं, (तस्मात् ) इसलिये (व्रतपालनाय) व्रतोंका पालन करनेके लिये (शीलानि) सात शीलव्रत (अपि) भी (पालनीयानि) पालन करना चाहिये ।

टीका :—‘किल शीलानि व्रतानि पालयन्ति परिधयः नगराणि इव तस्मात् व्रतपालनाय शीलानि अपि पालनीयानि’—अर्थ :—निश्चयसे जो सात शीलव्रत हैं वे पाँचों अणुव्रतोंकी रक्षा करते हैं, जिस प्रकार कोट नगरकी रक्षा करता है। इसलिये पाँच अणुव्रतोंका पालन करनेके लिये तीन गुणव्रत और चार शिक्षाव्रत इस प्रकार इन सात शीलव्रतोंको अवश्य पालन करना ही चाहिये। अब उनका ही वर्णन करते हैं वह सुनो। तीन गुणव्रतोंके नाम :—1 दिग्ब्रत, 2 देशव्रत, 3 अनर्थदण्डत्याग व्रत। चार शिक्षाव्रतोंके नाम :— 1 सामायिक, 2 प्रौषधोपवास, 3 भोगोपभोगपरिमाण व्रत, 4 वैयावृत्त। इस प्रकार यह सात शीलव्रत हैं ॥136॥

पहले दिग्ब्रत नामके गुणव्रतका स्वरूप कहते हैं :—

**प्रविधाय सुप्रसिद्धैर्मर्यादां सर्वतोप्यभिज्ञानैः ।**

**प्राच्यादिभ्यो दिग्भ्यः कर्त्तव्या विरतिरविचलिता ॥137॥**

अन्वयार्थ :—(सुप्रसिद्धैः) भले प्रकार प्रसिद्ध (अभिज्ञानैः) ग्राम, नदी, पर्वतादि भिन्न भिन्न लक्षणोंसे (सर्वतः) सभी दिशाओंमें (मर्यादां) मर्यादा (प्रविधाय) करके (प्राच्यादिभ्यः) पूर्वादि (दिग्भ्यः) दिशाओंमें (अविचलिता विरतिः) गमन न करनेकी प्रतिज्ञा (कर्त्तव्या) करना चाहिये।

टीका :—‘सुप्रसिद्धैः अभिज्ञानैः सर्वतः मर्यादां प्रविधाय प्राच्यादिभ्यः दिग्भ्यः अविचलिता विरतिः कर्त्तव्या’—अर्थ :—प्रसिद्ध तथा सर्वविदित महान पर्वतादि, नगरादि अथवा समुद्रादिसे सीमा बाँधकर जीवनपर्यन्त चार दिशा, चार विदिशा और ऊपर तथा नीचे इस प्रकार दशों दिशाओंमें जानेकी प्रतिज्ञा कर लेना चाहिये तत्पश्चात् उस बाँधी हुई मर्यादासे बाहर जीवनभर न जानेको दिग्ब्रत कहते हैं। यहाँ पर्वत इत्यादि अथवा हवाई जहाजमें बैठकर ऊपर जानेकी अपेक्षा ऊर्ध्वदिशाका और कुआँ या समुद्रादिमें घुसनेकी अपेक्षा अधोदिशाका ग्रहण किया गया है ॥137॥

दिग्ब्रत पालन करनेका फल

**इति नियमितदिग्भागे प्रवर्तते यस्ततो बहिस्तस्य ।**

**सकलासंयमविरहाद्भवत्यहिंसाव्रतं पूर्णम् ॥138॥**

अन्वयार्थ :—(यः) जो (इति) इस प्रकार (नियमितदिग्भागे) मर्यादा की हुई दिशाओंके अन्दर (प्रवर्तते) रहता है (तस्य) उस पुरुषको (ततः) उस क्षेत्रके (बहिः)



बाहरके (सकलासंयमविरहात् ) समस्त असंयमके त्यागके कारण (पूर्ण) परिपूर्ण (अहिंसाव्रतं) अहिंसाव्रत (भवति) होता है ।

टीका :—‘यः (पुरुषः) इति नियमित दिग्भागे प्रवर्तते तस्य ततः बहिः सकलासंयमविरहात् पूर्णं अहिंसाव्रतं भवति’—अर्थ :—जो मनुष्य इस भाँति मर्यादित दशों दिशाओंके क्षेत्रके अन्दर ही अपना सारा कार्य करता है उसको उन क्षेत्रोंसे बाहर समस्त ही असंयमका त्याग होनेके कारण सम्पूर्ण अहिंसाव्रत (महाव्रत) पल जाता है अतः दिग्व्रत पालन करनेसे अहिंसाव्रत पुष्ट होता है ॥138॥

देशव्रत नामक गुणव्रतका स्वरूप

तत्रापि च परिमाणं ग्रामापणभवनपाटकादीनाम् ।

प्रविधाय नियतकालं करणीयं विरमणं देशात् ॥139॥

अन्वयार्थ :—(च) और (तत्र अपि) उस दिग्व्रतमें भी (ग्रामापणभवनपाटकादीनाम् ) ग्राम, बाजार, मकान, मोहल्ला इत्यादिका (परिमाणं) परिमाण (प्रविधाय) करके (देशात् ) मर्यादा किये हुये क्षेत्रसे बाहर (नियतकालं) अपने निश्चित किये हुये समय तक जानेका (विरमणं) त्याग (करणीयं) करना चाहिये ।

टीका :—‘तत्रापि च दिग्व्रतोऽपि च ग्रामापणभवनपाटकादीनाम् नियतकालं परिमाणं प्रविधाय देशात् विरमणं करणीयम्’—अर्थ :—दिग्व्रतमें जो दशों दिशाओंकी मर्यादा की थी उसमें भी ग्राम, बाजार, मकान, मोहल्ला वगैरह तक एक दिन, एक सप्ताह, एक पक्ष, महिना, अयन, वर्ष इत्यादि निश्चित काल तक जाने—आनेका प्रमाण करके बाहरके क्षेत्रसे विरक्त होना देशव्रत कहलाता है । इस देशव्रतसे भी अहिंसाका पालन होता है ॥139॥

इति विरतो बहुदेशात् तदुत्थहिंसाविशेषपरिहारात् ।

तत्कालं विमलमतिः श्रयत्यहिंसां विशेषेण ॥140॥

अन्वयार्थ :—(इति) इस प्रकार (बहुदेशात् विरतः) बहुत क्षेत्रका त्याग करनेवाला (विमलमतिः) निर्मल बुद्धिवाला श्रावक (तत्कालं) उस नियमित कालमें (तदुत्थहिंसाविशेषपरिहारात् ) मर्यादाकृत क्षेत्रसे उत्पन्न होनेवाली हिंसा विशेषके त्यागसे (विशेषेण) विशेषरूपसे (अहिंसां) अहिंसाव्रतका (श्रयति) आश्रय करता है ।

टीका :—‘इति बहुदेशात् विरतौः विमलमतिः तत्कालं तदुत्थहिंसाविशेषपरिहारात् विशेषेण अहिंसा श्रयति’—अर्थ :—इस प्रकार दिग्ब्रतमें किए हुए क्षेत्रका परिमाण करके उस क्षेत्रसे बाहर हिंसाका त्याग होने पर भी उत्तम बुद्धिवाला श्रावक जो उस समय दूसरे भी थोड़े क्षेत्रकी मर्यादा करता है तो वह विशेषरूपसे अहिंसाका आश्रय करता है । जिस पुरुषने जीवन भरके लिये दक्षिणमें कन्याकुमारी और उत्तरमें हिमालय तक जानेका दिग्ब्रत किया है वह हमेशा तो हिमालय जाता नहीं इसलिये वह रोजाना ऐसी प्रतिज्ञा करता है कि आज मैं छपारादि अमुक गाँवमें ही रहूँगा, उससे बाहर नहीं जाऊँगा । अतः उस दिन वह उस गाँवमें ही रहनेका नियम कर लेता है उस दिन उस गाँवके बाहरके प्रदेशमें अहिंसा महाव्रतका पालन हो जाता है ॥140॥

### अनर्थदण्डत्याग नामक गुणव्रतका स्वरूप

बिना प्रयोजन पापके उत्पन्न करनेके त्यागको अनर्थदण्डत्यागव्रत कहते हैं । उसके पाँच भेद हैं :—1. अपध्यानत्यागव्रत, 2. पापोपदेशत्यागव्रत, 3. प्रमादचर्यात्यागव्रत, 4. हिंसादानत्यागव्रत, 5. दुःश्रुतित्यागव्रत ।

अपध्यान अनर्थदण्डत्यागव्रतका स्वरूप :—

**पापद्धिजयपराजयसङ्गरपरदारगमनचौर्याद्याः ।**

**न कदाचनापि चिन्त्याः पापफलं केवलं यस्मात् ॥141॥**

अन्वयार्थ :—(पापद्धि-जय-पराजय-सङ्गर-परदारगमन-चौर्याद्याः) शिकार, जय, पराजय, युद्ध, परस्त्रीगमन, चोरी आदिका (कदाचनापि) किसी भी समय (न चिन्त्याः) चिन्तवन नहीं करना चाहिये (यस्मात् ) कारण कि इन अपध्यानोंका (केवलं) मात्र (पापफलं) पाप ही फल है ।

टीका :—‘पापद्धि जय पराजय सङ्गर—परदारगमन चौर्याद्याः कदाचन अपि न चिन्त्याः यस्मात् केवल पापफलं भवति’—अर्थ :—शिकार करनेका (अर्थात् इस जीवको इस प्रकार मारें ऐसा भाव करना), संग्राममें किसीकी जीत और किसीकी हार, परस्त्री गमन करनेका चिन्तवन अथवा चोरी करनेका इत्यादि खराब—खोटे कार्योंकी जिनके करनेसे मात्र पाप ही होता है उनका कभी भी चिन्तवन नहीं करना चाहिये । अतः जिस बातका विचार करनेसे केवल पापका ही बन्धन होता है उसे ही अपध्यान कहते हैं और स्वरूपमें विशेष सावधानी द्वारा उसका त्याग करना ही अपध्यान अनर्थदण्डत्यागव्रत है ॥141॥

पापोपदेश नामक अनर्थदण्डत्याग व्रतका स्वरूप

**विद्यावाणिज्यमषीकृषिसेवाशिल्पजीविनां पुंसाम् ।  
पापोपदेशदानं कदाचिदपि नैव वक्तव्यम् ॥142॥**

अन्वयार्थ :—(विद्या-वाणिज्य-मषी-कृषि-सेवा-शिल्पजीवानां) विद्या, व्यापार, लेखन—कला, खेती, नौकरी और कारीगरीसे निर्वाह चलानेवाले (पुंसाम्) पुरुषोंको (पापोपदेशदानं) पापका उपदेश मिले ऐसा (वचनं) वचन (कदाचित् अपि) किसी भी समय (नैव) नहीं (वक्तव्यम्) बोलना चाहिये ।

टीका :—‘विद्या वाणिज्य मषी कृषि सेवा शिल्प जीविनां पुंसाम् पापोपदेशदानं वचनं कदाचित् अपि नैव वक्तव्यम्’—अर्थ :—विद्या अर्थात् वैद्यक, ज्योतिष आदि करनेवाला, अन्नादिकका व्यापार करनेवाला, लेखनकार्य करनेवाला, खेती करनेवाला, नौकरी-चाकरी करनेवाला तथा लुहार, सुनार, दर्जी, आदिके काम करनेवालोंको इन्हीं कार्यों सम्बन्धी अथवा दूसरा कोई भी पापबन्ध करनेवाला कार्य है उनका किसीको भी उपदेश नहीं देना चाहिये । इसीको पापोपदेश, अनर्थदण्डत्याग व्रत कहते हैं । श्रावक गृहस्थ अपने कुटुम्बियोंको, भाई-बन्धोंको, सगे-सम्बन्धियोंको, अथवा जिनके साथ अपना प्रयोजन है उनको तथा अपने साधर्मी भाईयोंको जीवन-निर्वाह करनेके लिये अवश्य व्यापारादिका उपदेश देकर निमित्त सम्बन्धी चेष्टा कर सकता है, परन्तु जिनके साथ अपना कोई भी प्रयोजन नहीं है उन्हें उपदेश नहीं देना चाहिये ॥142॥

प्रमादचर्या अनर्थदण्डत्याग व्रतका स्वरूप :—

**भूखननवृक्षमोट्टनशाड्वलदलनाम्बुसेचनादीनि ।  
निष्कारणं न कुर्याद्दलफलकुसुमोच्चयानपि च ॥143॥**

अन्वयार्थ :—(भूखनन वृक्षमोट्टन शाड्वलदलनाम्बुसेचनादीनि) पृथ्वी, खोदना, वृक्ष, उखाड़ना, अतिशय घासवाली भूमि रौंदना, पानी सींचना आदि (च) और (दलफलकुसुमोच्चयान) पत्र, फल, फूल तोड़ना (अपि) इत्यादि भी (निष्कारणं) बिना प्रयोजन (न कुर्यात्) नहीं करना चाहिये ।

टीका :—‘निष्कारणं भूखनन वृक्षमोट्टन शाड्वलदलन अम्बुसेचनादीनि च दलफल कुसुमोच्चयान् अपि च न कुर्यात्’—अर्थ :—बिना प्रयोजन पृथ्वी खोदना, वृक्ष

उखाड़ना, घासको रौंदना, पानी सींचना—फैलाना तथा पत्ता, फल, फूल तोड़ना इत्यादि कोई भी कार्य नहीं करना ।

**भावार्थ** :—गृहस्थ श्रावक अपने प्रयोजनके लिये भूमिकानुसार कुछ भी कर सकता है परन्तु जिसमें अपना कुछ भी स्वार्थ न हो, जैसे कि रास्ता चलते वनस्पति आदि तोड़ना, भूमि खोदते चलना इत्यादि व्यर्थके काम नहीं करना चाहिये उसे ही प्रमादचर्या अनर्थदण्डत्याग व्रत कहते हैं ॥143॥

**हिंसाप्रदान अनर्थदण्डत्याग व्रतका स्वरूप** :—

**असिधेनुविषहुताशनलाङ्गलकरवालकार्मुकादीनाम् ।  
वितरणमुपकरणानां हिंसायाः परिहरेद्यत्नात् ॥144॥**

**अन्वयार्थ** :—(असि-धेनु-विष-हुताशन-लाङ्गल-करवाल-कार्मुकादीनाम् ) छुरी, विष, अग्नि, हल, तलवार, धनुष आदि (हिंसायाः) हिंसाके (उपकरणानां) उपकरणोंका (वितरणम्) वितरण करना अर्थात् दूसरोंको देना (यत्नात्) सावधानीसे (परिहरेत्) छोड़ देना चाहिये ।

**टीका** :—‘हिंसायाः उपकरणानां असि धेनु विष हुताशन लाङ्गल करवाल कार्मुकादीनाम् परिहरेत्’—अर्थ :—हिंसा करनेके साधन छुरी, विष, अग्नि, हल, तलवार, धनुष, बाण आदिका देना प्रयत्नसे दूर करे अर्थात् अन्यको नहीं देना चाहिये । इसीको हिंसादान अनर्थदण्डत्याग व्रत कहते हैं । जिन वस्तुओंके देनेसे हिंसा होती हो उन वस्तुओंका उपयोग प्रयोजनवश अपने लिये तो कर सकते हैं किन्तु अन्यको वे वस्तुएँ कभी भी नहीं देना ॥144॥

**दुःश्रुति अनर्थदण्डत्याग व्रतका स्वरूप** :—

**रागादिवर्द्धनानां दुष्टकथानामबोधबहुलानाम् ।  
न कदाचन कुर्वीत श्रवणार्जनशिक्षणादीनि ॥145॥**

**अन्वयार्थ** :—(रागादिवर्द्धनानां) राग, द्वेष, मोहादिको बढ़ानेवाली तथा (अबोधबहुलानाम्) बहुत अंशोंमें अज्ञानसे भरी हुई (दुष्टकथानाम्) दुष्ट कथाओंका (श्रवणार्जनशिक्षणादीनि) सुनना, धारण करना, सीखना आदि (कदाचन) किसी समय, कभी भी (न कुर्वीत्) नहीं करना चाहिए ।

**टीका** :—‘अबोध (मिथ्यात्व) बहुलानां रागादिवर्द्धनानां दुष्टकथानां श्रवणार्जनशिक्षणादीनि न कदाचन कुर्वीत—

अर्थ :—मिथ्यात्व सहित रागद्वेष, वैरभाव, मोह, मदादि बढ़ानेवाली कुकथाओंका श्रवण तथा नवीन कथायें बनाना, वांचना वगैरह कभी भी नहीं करना चाहिये । इसे ही दुःश्रुति अनर्थदण्डत्याग व्रत कहते हैं ।

भावार्थ :—जो कथा सुननेसे, पढ़नेसे और सीखनेसे विषयादिकी वृद्धि होगी, मोह बढ़ेगा और अपने तथा परके परिणामोंमें संक्लेश होगा अतः ऐसी राजकथा, चोरकथा, भोजनकथा, स्त्रीकथा इत्यादि कथायें कहना या सुनना नहीं चाहिये ॥145॥

महाहिंसाका कारण और अनेक अनर्थ उत्पन्न करनेवाला जुआ भी त्याग करना चाहिये :-

सर्वानर्थप्रथमं मथनं शौचस्य सद्म मायायाः ।

दूरात्परिहरणीयं चौर्यासत्यास्पदं द्यूतम् ॥146॥

अन्वयार्थ :—(सर्वानर्थप्रथमं) सप्त व्यसनोंमें पहला अथवा सर्व अनर्थोंमें मुख्य (शौचस्य मथनं) सन्तोषका नाश करनेवाला (मायायाः) मायाचारका (सद्म) घर और (चौर्यासत्यास्पदम्) चोरी तथा असत्यका स्थान (द्यूतम्) ऐसे जुआको (दूरात्) दूर ही से (परिहरणीयम्) त्याग करना चाहिये ।

टीका :—‘सर्वानर्थप्रथमम् मथनं शौचस्य, सद्म, मायायाः चौर्यासत्यास्पदं द्यूतम् दूरात् परिहरणीयम्’—अर्थ :—सभी अनर्थोंको उत्पन्न करनेवाला; शौच जो लोभका त्याग उसका नाश करनेवाला और कपटका घर ऐसे जुआको दूरेसे ही छोड़ना चाहिये ।

भावार्थ :—वास्तवमें जुआ खेलना बहुत ही निन्द्य काम है और सातों व्यसनोंमें सबसे अधिक निकृष्ट है । ज्वारी मनुष्य प्रायः सभी पापोंका आचरण करता है, अतः जुआका त्याग अवश्य करना चाहिये । अनर्थदण्ड त्यागनेवालेको जुआका भी त्याग करना चाहिये ॥146॥

विशेष कहते हैं :—

एवंविधपरमपि ज्ञात्वा मुञ्चत्यनर्थदण्डं यः ।

तस्यानिशमनवद्यं विजयमहिंसाव्रतं लभते ॥147॥

अन्वयार्थ :—(यः) जो मनुष्य (एवं विधं) इस प्रकारके (अपरमपि) दूसरे भी (अनर्थदण्डं) अनर्थदण्डको (ज्ञात्वा) जानकर (मुञ्चति) त्याग करता है (तस्य) उसके

(अनवद्यं) निर्दोष (अहिंसाव्रत) अहिंसाव्रत (अनिशं) निरन्तर (विजयं) विजयको (लभते) प्राप्त करता है।

टीका :—‘यः एवं विधं अपरं अपि अनर्थदण्डं ज्ञात्वा मुञ्चति तस्य अनवद्यं अहिंसाव्रतं अनिशं विजयं लभते’—

अर्थ :—जो मनुष्य इस प्रकार दूसरे भी बिना प्रयोजन पापबन्ध करनेवाले अनर्थदण्डको जानकर छोड़ देता है, उसका पापरहित अहिंसाव्रत हमेशा विजय प्राप्त करता है, अर्थात् सदैव पुण्यबन्ध करके, पापका त्याग करता हुआ कर्मोंकी निर्जरा करता है।

भावार्थ :—संसारमें ऐसे छोटे छोटे अनेक कार्य हैं जिनको करनेसे व्यर्थ ही पापका बन्ध हुआ करता है, अतः सभी मनुष्योंको जिससे अपना कोई प्रयोजन नहीं है ऐसे व्यर्थ, अनर्थदण्डका त्याग अवश्य करना चाहिये—यही कर्त्तव्य है। इस प्रकार तीन गुणव्रतोंका वर्णन समाप्त हुआ ॥147॥

अब चार शिक्षाव्रतोंका वर्णन करते हैं :—

### पहला सामायिक शिक्षाव्रत

रागद्वेषत्यागनिखिलद्रव्येषु साम्यमवलम्ब्य ।

तत्त्वोपलब्धिमूलं बहुशः सामायिकं कार्यम् ॥148॥

अन्वयार्थ :—(रागद्वेषत्यागात् ) रागद्वेषके त्यागसे (निखिलद्रव्येषु) सभी इष्ट—अनिष्ट पदार्थोंमें (साम्यं) साम्यभावको (अवलम्ब्य) अंगीकार करके (तत्त्वोपलब्धिमूलं) आत्मतत्त्वकी प्राप्तिका मूलकारण ऐसा (सामायिकं) सामायिक (बहुशः) बहुत बार (कार्यम्) करना चाहिये।

टीका :—‘निखिलद्रव्येषु रागद्वेषत्यागात् साम्यं अवलम्ब्य तत्त्वोपलब्धिमूलं सामायिकं बहुशः कार्यम्’—अर्थ :—समस्त इष्ट—अनिष्ट पदार्थोंमें राग—द्वेष भावोंके त्यागपूर्वक, समताभावका अवलम्बन करके, आत्माके (शुद्ध) स्वरूपकी प्राप्ति करनेमें मूलकारण सामायिक है वह बारबार करना चाहिये, अर्थात् प्रतिदिन तीन काल करना चाहिये। यही सामायिक शिक्षाव्रत है।

भावार्थ :—‘सम्’ अर्थात् एकरूप और ‘अय’ अर्थात् आत्माके स्वरूपमें गमन वह ‘समय’ हुआ। ऐसा ‘समय’ जिसका प्रयोजन है उसे सामायिक कहते हैं। यह

सामायिक समताभावके बिना नहीं हो सकती । अतः सुखदायक और दुःखदायक पदार्थोंमें समान बुद्धि रखते हुए स्वरूपमें मग्न होना ही परमकार्य है । श्रावकको ऐसी सामायिक तीनों काल पाँचों पापोंका त्याग करके अवश्य करना चाहिये । इसे ही सामायिक शिक्षाव्रत कहते हैं ॥148॥

सामायिक कब और किस प्रकारसे करना चाहिये यह बताते हैं :—

**रजनीदिनयोरन्ते तदवश्यं भावनीयमविचलितम् ।**

**इतरत्र पुनः समये न कृतं दोषाय तद्गुणाय कृतम् ॥149॥**

अन्वयार्थ :—(तत् ) वह सामायिक (रजनीदिनयोः) रात्रि और दिनके (अन्ते) अन्तमें (अविचलितम् ) एकाग्रतापूर्वक (अवश्यं) अवश्य (भावनीयम् ) करना चाहिये (पुनः) और यदि (इतरत्रसमये) अन्य समयमें भी (कृतं) करनेमें आवे तो (तत्कृतं) वह सामायिक कार्य (दोषाय) दोषके लिये (न) नहीं है अपितु (गुणाय) गुणके लिये ही होती है ।

टीका :—‘तत् सामायिकं रजनी दिनयोः अन्ते अवश्यं अविचलितं भावनीयम् पुनः इतरत्र समये दोषाय कृतम् न किन्तु तत् गुणाय कृतम् अस्ति’—अर्थ :—वह \*सामायिक प्रत्येक श्रावकको रात और दिनके अन्तमें अर्थात् प्रभात और सन्ध्याकाल अवश्य ही नियमपूर्वक करना चाहिये । इसके अतिरिक्त यदि शेष समयमें भी सामायिक की जावे तो वह गुणके निमित्त ही है, दोषके निमित्त नहीं है ।

\* सामायिकके 1—योग्य क्षेत्र, 2—योग्य काल, 3—योग्य आसन, 4—योग्य विनय, 5—मनशुद्धि, 6—वचनशुद्धि, 7—भावशुद्धि, 8—कायशुद्धि—इन आठ बातोंकी अनुकूलता होना आवश्यक है । उसमें भेदज्ञान पूर्वक स्वसन्मुखताके बलसे जितनी परिणामोंकी शुद्धता हो उतनी निश्चय सामायिक है, वहाँ वर्तते हुए शुभरागको व्यवहार सामायिक कहते हैं । निश्चय सम्यग्दर्शन—ज्ञानपूर्वक जिसने कषायकी दो चौकड़ियोंका अभाव किया है उस जीवके सच्चे अणुव्रत और सामायिक व्रत होता है । जिसके निश्चय सम्यग्दर्शन न हुआ हो उसके व्रतको भगवान सर्वज्ञदेव बालव्रत अर्थात् अज्ञानमयव्रत कहते हैं ।

भावार्थ :—गृहस्थ श्रावक गृहस्थीके अनेक कार्योंमें संलग्न रहता है अतः उसके लिये आलम्बनरूप प्रभात और सन्ध्या दोनों समय आचार्योंने नियमित किये हैं । यों तो सामायिक जब भी इच्छा हो की जा सकती है उससे आत्माका कल्याण ही है, नुकसान कदापि नहीं है । इसलिये प्रत्येक श्रावकको दोनों समय अथवा तीन समय उत्कृष्ट छह घड़ी, मध्यम चार घड़ी, जघन्य दो घड़ी तक पाँचों पाप तथा आरम्भपरिग्रहका त्याग करके एकान्त स्थानमें शुद्ध मन करके पहले पूर्व दिशामें नमस्कार करना अर्थात् अंगोंको भूमिसे लगाकर नमना, फिर नौ बार नमस्कार मन्त्रका जाप करना, पश्चात् तीन आवर्तन अर्थात् हाथ जोड़कर प्रदक्षिणा करना, और

एक शिरोनति अर्थात् हाथ जोड़कर मस्तक नमाना । इस प्रकार चारों दिशाओंमें करके खड्गासन अथवा पद्मासन धारण करके सामायिक करना चाहिये । और जब सामायिक पूर्ण हो जाय तब अन्तमें भी प्रारम्भकी तरह नौ बार नमस्कार मन्त्रका जाप, तीन तीन आवर्त्तन, एक एक शिरोनति करना चाहिये । यही सामायिक करनेकी स्थूल विधि है सामायिक करते समय—सामायिक कालमें—श्रावक भी मुनिके ही समान है ॥149॥

**सामायिकश्रितानां समस्तसावद्ययोगपरिहारात् ।**

**भवति महाव्रतमेषामुदयेऽपि चरित्रमोहस्य ॥150॥**

अन्वयार्थ :—(एषाम् ) यह (सामायिकश्रितानां) सामायिकदशाको प्राप्त श्रावकोंको (चारित्रमोहस्य) चारित्रमोहका (उदये अपि) उदय होने पर भी (समस्तसावद्ययोगपरिहारात् ) समस्त पापके योगका त्याग होनेसे (महाव्रतं) महाव्रत (भवति) होता है ।

टीका :—‘सामायिकश्रितानां एषां श्रावकानां समस्तसावद्ययोगपरिहारात् चरित्रमोहस्य उदये अपि महाव्रतं भवति’—अर्थ :—सामायिक करनेवाले श्रावकके उस समय समस्त पाँचों पापोंका त्याग होनेसे प्रत्याख्यानावरण चारित्रमोहनीयकर्मका उदय होने पर भी महाव्रत ही है ।

भावार्थ :—श्रावक जिस समय सामायिक कर रहा हो उस समय वास्तवमें उसकी अवस्था मुनि समान ही है । उसके परिणामोंमें और मुनिके परिणामोंमें विशेष अन्तर नहीं है । भेद केवल इतना ही है कि मुनि दिगम्बर है और श्रावक वस्त्रसहित है । मुनि महाराजने प्रत्याख्यानावरण कषायोंका त्याग कर दिया है और श्रावकने अभी तक प्रत्याख्यानावरण कषायका त्याग नहीं किया है ॥150॥

अब दूसरे शिक्षाव्रत प्रोषधोपवासका स्वरूप कहते हैं :—

**सामायिकसंस्कारं प्रतिदिनमारोपितं स्थिरीकर्तुम् ।**

**पक्षाद्धयोर्द्वयोरपि कर्त्तव्योऽवश्यमुपवासः ॥151॥**

अन्वयार्थ :—(प्रतिदिनं) प्रतिदिन (आरोपितं) अंगीकार किए हुए (सामायिक संस्कारं) सामायिकरूप संस्कारको (स्थिरीकर्तुम् ) स्थिर करनेके लिये (द्वयोः) दोनों (पक्षाद्धयोः) पक्षके अर्द्धभागमें अर्थात् अष्टमी और चतुर्दशीके दिन (उपवासः) उपवास (अवश्यमपि) अवश्य ही (कर्त्तव्यः) करना चाहिये ।



टीका :—‘प्रतिदिनं आरोपितं सामायिकं संस्कारं स्थिरीकर्तुम् द्वयोरपि पक्षाद्धयोः अवश्यं उपवासः कर्त्तव्यः’—अर्थ :—प्रतिदिन अंगीकार किये हुए सामायिक व्रतकी दृढ़ता करनेके लिये दोनों पखवाड़ोंके (शुक्लपक्ष और कृष्णपक्षके) अर्द्धभागमें चतुर्दशी और अष्टमीके दिन अवश्य उपवास करना चाहिये ।

भावार्थ :—प्रोषधका अर्थ पर्व है और उपवासका अर्थ है निकटवास करना । पर्वमें पापसे छूटकर धर्ममें वास करनेको प्रोषधोपवास कहते हैं । यह प्रोषधोपवास प्रत्येक महीनेमें चार बार किया जाता है अर्थात् प्रत्येक चतुर्दशी और अष्टमीके दिन किया जाता है । इससे सामायिक करनेकी भावना दृढ़ रहती है अर्थात् विषय—कषायोंसे चित्त सदा विरक्त ही रहता है इसलिये प्रत्येक गृहस्थको सामायिक अवश्य ही करना चाहिए ॥151॥

### प्रोषधोपवासकी विधि

मुक्तसमस्तारम्भः प्रोषधदिनपूर्ववासरस्याद्धे ।

उपवासं गृह्णीयान्ममत्वमपहाय देहादौ ॥152॥

अन्वयार्थ :—(मुक्तसमस्तारम्भः) समस्त आरम्भसे मुक्त होकर (देहादौ) शरीरादिमें (ममत्वं) ममत्वबुद्धिका (अपहाय) त्याग करके (प्रोषधदिनपूर्ववासरस्याद्धे) पर्वके पहले दिनके मध्याह्न कालमें (उपवासं) उपवासको (गृह्णीयात् ) अंगीकार करना चाहिए ।

टीका :—‘प्रोषधदिनपूर्ववासरस्याद्धे मुक्तसमस्तारम्भः देहादौ ममत्वं, अपहाय उपवासं गृह्णीयात्’—अर्थ :—जिस दिन उपवास करना है उसके एक दिन पहले अर्थात् धारणाके दिन समस्त आरम्भ छोड़कर चार प्रकारके आहारका त्याग करके शरीरादिमें ममत्वभाव छोड़कर उपवास ग्रहण करें ।

भावार्थ :—जैसे अष्टमीके दिन उपवास करना है तो सप्तमीके दोपहरके बारह बजेसे चारों प्रकारके आहारका त्याग करके, समस्त आरम्भका त्याग करते हुए शरीरादिमें मोह छोड़कर उपवास धारण करना चाहिए ॥152॥

### उपवासके दिनका कर्त्तव्य

श्रित्वा विविक्तवसतिं समस्तसावद्ययोगमपनीय ।

सर्वेन्द्रियार्थविरतः कायमनोवचनगुप्तिभिस्तिष्ठेत् ॥153॥

**अन्वयार्थ** :—फिर (विविक्तवसतिं) निर्जन \*वसतिका—निवासस्थानमें (श्रित्वा) जाकर (समस्तसावद्ययोगं) \*\*सम्पूर्ण सावद्ययोगका (अपनीय) त्याग करके (सर्वेन्द्रियार्थविरतः) सर्व इन्द्रियोंसे विरक्त होकर (कायमनोवचनगुप्तिः) मनगुप्ति, वचनगुप्ति, और कायगुप्ति सहित (तिष्ठेत्) स्थिर होवे।

\* प्राचीन समयमें नगर—ग्रामोंके बाहर धर्मात्माजन मुनियोंके ठहरनेके लिये—आरामके लिए अथवा सामायिक आदि करनेके लिये झोंपड़ी आदि बनवा देते थे, उसे वसतिका कहते थे। अनेक नगरोंमें वसतिका आजकल भी देखने में आती है।

\*\* सम्पूर्ण सावद्ययोगका त्याग=जिस समय सावद्ययोगका त्याग करे उस समय “मैं सर्व सावद्ययोगका त्यागी होता हूँ” ऐसी प्रतिज्ञा करे।

**टीका** :—‘विविक्त वसतिं श्रित्वा समस्त सावद्ययोगं अपनीय सर्वेन्द्रियार्थविरतः कायमनोवचनगुप्तिभिः तिष्ठेत्—अर्थ :—जिसने सप्तमीके दिन उपवास धारण किया है वह श्रावक उसी समय एकान्त स्थानमें जाकर (सोलह पहर अर्थात् 48 घण्टेके लिये) हिंसादि पाँच पापोंका संकल्पपूर्वक त्याग करके, पाँचों इन्द्रियोंके विषयोंसे विरक्त होकर, मन, वचन और कायको वश रखे अर्थात् तीन गुप्तिका पालन करे।

**भावार्थ** :—उपवासका सारा समय धर्मध्यानादिमें व्यतीत करना चाहिये। एकान्त स्थानके बिना धर्मध्यान नहीं हो सकता, इसलिये एकान्त स्थान धर्मशाला, चैत्यालय वगैरहमें वास करे और मनमें विचार करे तो केवल धार्मिक बातोंका ही विचार करे, वचन बोले तो धार्मिक बातोंका ही विवेचन करे, तथा कायकी चेष्टा करे तो अपनी मर्यादा-प्रमाण क्षेत्रमें धर्मरूप ही करे, निरर्थक चलना-फिरना न करे। इस भाँति तीनों गुप्तियोंका पालन करे ॥153॥

पश्चात् क्या करना चाहिये यह बताते हैं :—

**धर्मध्यानासक्तो वासरमतिवाह्य विहितसान्ध्यविधिम् ।  
शुचिसंस्तरे त्रियामां गमयेत्स्वाध्यायजितनिद्रः ॥154॥**

**अन्वयार्थ** :—(विहितसान्ध्यविधिम् ) प्रातःकाल तथा सन्ध्याकालकी सामायिकादि क्रिया करके (वासरम् ) दिवस (धर्मध्यानासक्तः) धर्मध्यानमें लीन होकर (अतिवाह्य) व्यतीत करे और (स्वाध्यायजितनिद्रः) पठन—पाठनसे निद्राको जीतकर (शुचिसंस्तरे) पवित्र बिस्तर (चटाई आदि) पर (त्रियामां) रात (गमयेत्) पूर्ण करे।

टीका :-‘धर्मध्यानासत्को वासरं अतिवाह्य विहित सान्ध्यविधिम् स्वाध्यायजितनिद्रः शुचिसंस्तरे त्रियामां गमयेत्’—अर्थ :-उपवास अंगीकार करके श्रावक, धर्मध्यानमें लीन होकर दिवस पूर्ण करके तथा सन्ध्या समय सामायिक आदि करके तीन पहर तक पवित्र बिस्तरमें यथाशक्ति स्वाध्याय करते हुए रात्रि व्यतीत करे।

भावार्थ :-यह उपवास धारणाका दिन है अतः दोपहरके बारह बजेसे सन्ध्याकाल तक धर्मध्यान करना, फिर सामायिक करके स्वाध्याय करना पश्चात् शयन करना और यथाशक्ति ब्रह्मचर्यव्रतका पालन करना। इसके बाद प्रातःकाल चार बजे बिस्तरको छोड़कर जागृत हो जाना चाहिये ॥154॥

इसके बाद क्या करना ?

प्रातः प्रोत्थाय ततः कृत्वा तात्कालिकं क्रियाकल्पम् ।  
निर्वर्तयेद्यथोक्तं जिनपूजां प्रासुकैर्द्रव्यैः ॥155॥

अन्वयार्थ :- (ततः) इसके बाद (प्रातः) सुबह ही (प्रोत्थाय) उठकर (तात्कालिकं) प्रातःकालकी (क्रियाकल्पम् ) सामायिकादि क्रियामें (कृत्वा) करके (प्रासुकैः) प्रासुक अर्थात् जीवरहित (द्रव्यैः) द्रव्योंसे (यथोक्तं) आर्ष ग्रन्थोंमें कहे अनुसार (जिनपूजां) जिनेन्द्रदेवकी पूजा (निर्वर्तयेत् ) करे।

टीका :-‘ततः प्रातः प्रोत्थाय तात्कालिकं क्रियाकल्पं कृत्वा यथोक्तं प्रासुकैः द्रव्यैः जिनपूजां निर्वर्तयेत्’—अर्थ :-शयनके बाद चार बजे ब्रह्ममुहूर्तमें जाग्रत होकर सामायिक और भजन व स्तुति आदि करके, शौच-स्नानादिसे निबटकर प्रासुक आठ द्रव्योंसे भगवानकी पूजा करना तथा स्वाध्याय आदि करना।

भावार्थ :-आचार्योंका अभिप्राय यहाँ प्रासुक द्रव्योंसे पूजन करनेका है। अतः जलको लौंग द्वारा \*प्रासुक बना लेना चाहिए या जलको उबाल लेना चाहिए और उसी जलसे द्रव्योंको धोना चाहिए। भगवानकी पूजामें अनेक प्रकारके सचित्त पदार्थ जैसे नारङ्गी, मौसम्मी, गन्ना इत्यादि सचित्त वस्तुयें उपवासके व्रतधारियोंको कदापि नहीं चढ़ाना चाहिए ॥155॥

\* प्रासुक = जो द्रव्य सूखा हो—पका हुआ हो—अग्नि पर तपाया हुआ हो—लवण तथा अम्लरस मिश्रित हो—कोल्हू, छुरी, चक्री आदि यन्त्रोंसे छिन्न—भिन्न किया हुआ हो—तथा संशोधित हो, वह सभी प्रासुक=अचित्त है। यह गाथा स्वामी कार्तिकेय ग्रन्थकी संस्कृत टीकामें तथा गोम्मटसारकी केशववर्णी कृत संस्कृत टीकामें सत्यवचनके भेदोंमें कही गई है।

उक्तेन ततो विधिना नीत्वा दिवसं द्वितीयरात्रिं च ।  
अतिवाहयेत्प्रयत्नादर्धं च तृतीयादिवसस्य ॥156॥

अन्वयार्थः—(ततः) उसके बाद (उक्तेन) पूर्वोक्त (विधिना) विधिसे (दिवसं) उपवासका दिन (च) और (द्वितीयरात्रिं) दूसरी रातको (नीत्वा) व्यतीत करके (च) फिर (तृतीयादिवसस्य) तीसरे दिनका (अर्धं) आधा भाग भी (प्रयत्नात् ) अतिशय यत्नाचारपूर्वक (अतिवाहयेत् ) व्यतीत करे ।

टीका :—‘ततः उक्तेन विधिना दिवसं नीत्वा च द्वितीय रात्रिं नीत्वा च तृतीय दिवसस्य अर्धं प्रयत्नात् अतिवाहयेत्’—अर्थः—फिर जिस प्रकार धर्मध्यानपूर्वक पहले आधा दिन व्यतीत किया था उसी प्रकार दूसरा दिन भी व्यतीत करके, तथा जैसे स्वाध्यायपूर्वक पहली रात व्यतीत की थी वैसे ही दूसरी रात भी व्यतीत करके अत्यन्त प्रयत्नपूर्वक तीसरा आधा दिन भी व्यतीत करना चाहिए ।

भावार्थः—जिस प्रकार धारणाका दिन व्यतीत किया था उसी प्रकार पारणाका दिन भी व्यतीत करे । धारणासे लेकर पारणा तकका सोलह पहरका समय (48 घण्टे) श्रावकको भले प्रकार धर्मध्यानपूर्वक ही व्यतीत करना चाहिए, तभी उसका उपवास करना सार्थक है; कारण कि विषय—कषायोंका त्याग करनेके लिए ही उपवासादि किये जाते हैं ॥156॥

अब उपवास करनेका फल बताते हैं :—

इति यः षोडशयामान् गमयति परिमुक्तसकलासावद्यः ।  
तस्य तदानीं नियतं पूर्णमहिंसाव्रतं भवति ॥157॥

अन्वयार्थः—(यः) जो जीव (इति) इस प्रकार (परिमुक्तसकलासावद्यः सन्) सम्पूर्ण पापक्रियाओंसे रहित होकर (षोडशयामान्) सोलह प्रकार (गमयति) व्यतीत करता है (तस्य) उसे (तदानीं) उस समय (नियतं) निश्चयपूर्वक (पूर्णं) सम्पूर्ण (अहिंसाव्रतं) अहिंसाव्रत (भवति) होता है ।

टीका :—‘इति (पूर्वोक्तरीत्या) यः (श्रावकः) परिमुक्तसकलासावद्यः षोडशयामान् गमयति, तस्य (श्रावकस्य) तदानीं नियतं पूर्णं अहिंसाव्रतं भवति—

अर्थः—जिस प्रकारसे उपवासकी विधि बताई है उसी प्रकारसे जो श्रावक सम्पूर्ण आरम्भ—परिग्रहका त्याग करके सोलह प्रहर व्यतीत करता है उसे श्रावकको उन सोलह प्रहरमें नियमसे पूर्ण अहिंसाव्रतका पालन होता है ।

भावार्थ :—उपवास तीन प्रकारका है। उत्कृष्ट उपवास 16 प्रहरका है, मध्यम उपवास 12 प्रहरका है, जघन्य उपवास 8 प्रहरका है।

यथा (1) सप्तमीके दिन दोपहरका 12 बजे उपवास धारण किया और नवमीके दिन दोपहरको 12 बजे पारणा किया—इस तरह 16 प्रहर हुए, यह उत्कृष्ट उपवास है।

(2) सप्तमीके दिन सन्ध्या समय 5 बजे उपवास धारण किया और नवमीके दिन प्रातः 7 बजे पारणा किया। यह 12 प्रहरका मध्यम उपवास है।

(3) जघन्य उपवास आठ प्रहरका है। अष्टमीके दिन प्रातः 8 बजे उपवास धारण किया और नवमीके दिन प्रातः 8 बजे पारणा किया। यह 8 प्रहरका जघन्य उपवास हुआ। इस भाँति उपवासका वर्णन पूर्ण हुआ ॥157॥

उपवासमें विशेषतः अहिंसाकी पुष्टि

भोगोपभोगहेतोः स्थावरहिंसा भवेत् किलामीषाम् ।

भोगोपभोग विरहाद् भवति न लेशोऽपि हिंसायाः ॥158॥

अन्वयार्थ :—(किल) निश्चयसे (अमीषाम् ) इस देशव्रती श्रावकको (भोगोपभोगहेतोः) भोग—उपभोगके हेतुसे (स्थावरहिंसा) स्थावर अर्थात् एकेन्द्रिय जीवोंकी हिंसा (भवेत् ) होती है परन्तु (भोगोपभोगविरहात् ) भोग—उपभोगके त्यागसे (हिंसाया) हिंसा (लेशः अपि) लेशमात्र भी (न भवति) नहीं होती।

टीका :—‘किलअमीषाम् (श्रावकानाम् ) भोगोपभोगहेतोः स्थावरहिंसा भवेत् (अतः उपवासे) भोगोपभोगविरहात् हिंसायाः लेशोऽपि न भवति’—अर्थ :—निश्चयसे इन देशव्रती श्रावकोंको भोगोपभोगके निमित्तसे स्थावरहिंसा होती है, क्योंकि वे त्रसहिंसाके तो पूर्णरूपसे त्यागी ही हैं। जब गृहस्थ श्रावक उपवासमें समस्त आरम्भ—परिग्रह और पाँचों पापोंका सम्पूर्ण त्याग कर देता है तब उसे उपवासमें स्थावरहिंसा भी नहीं होती। कारण कि भोगोपभोगका त्याग हो जानेसे हिंसाका अंशमात्र भी नहीं रहा इसलिए अहिंसा महाव्रतका पालन हुआ ॥158॥

इसी प्रकार उपवासमें अहिंसा महाव्रतकी तरह अन्य चार महाव्रत भी पालन हो जाते हैं यह बात बताते हैं :—

वाग्गुप्तेर्नास्त्यनृतं न समस्तादानविरहितः स्तेयम् ।

नाब्रह्म मैथुनमुचः सङ्गो नाङ्गेप्यमूर्च्छस्य ॥159॥

अन्वयार्थ :—और उपवासधारी पुरुषके (वाग्गुप्ते) वचनगुप्ति होनेसे (अनृतं) असत्य वचन (न) नहीं है (समस्तादानविरहितः) सम्पूर्ण अदत्तादानके त्यागसे (स्तेयम्

) चोरी (न) नहीं है (मैथुनमुचः) मैथुन त्यागीको (अब्रह्म) अब्रह्मचर्य (न) नहीं है और (अंगे) शरीरमें (अमूर्च्छस्य) ममत्व न होनेसे (सङ्ग) परिग्रह (अपि) भी (न) नहीं है ।

टीका :—‘वाग्गुप्तेः अनृतं नास्ति, समस्तादानविरहितः स्तेयं नास्ति, मैथुनमुचः अब्रह्म नास्ति, अङ्गे अपि अमूर्च्छस्य सङ्ग नास्ति ।’—अर्थ :— उपवासधारी पुरुषके वचनगुप्तिका पालन होनेसे सत्य महाव्रतका पालन होता है, बिना दी हुई समस्त वस्तुओंके ग्रहण करनेका त्याग होनेसे अचौर्य महाव्रतका पालन होता है, सम्पूर्ण मैथुन कर्मका त्याग होनेसे ब्रह्मचर्य महाव्रतका पालन होता है तथा शरीरमें ही ममत्वपरिणाम न होनेसे परिग्रहत्याग महाव्रतका पालन भी होता है । इस प्रकार चारों महाव्रतोंका पालन उपवासमें हो जाता है ॥159॥

अब यहाँ कोई शंका करे कि जब श्रावकको भी महाव्रत है और मुनियोंको भी महाव्रत है तो दोनोंमें अन्तर क्या है ?

इत्थमशेषितहिंसाः प्रयाति स महाव्रतित्वमुपचारात् ।

उदयति चरित्रमोहे लभते तु न संयमस्थानम् ॥160॥

अन्वयार्थ :—(इत्थम् ) इस प्रकार (अशेषितहिंसा) सम्पूर्ण हिंसाओंके रहित (सः) वह प्रोषधोपवास करनेवाला पुरुष (उपचारात् ) उपचारसे अथवा व्यवहारनयसे (महाव्रतित्वं) महाव्रतपना (प्रयाति) पाता है, (तु) परन्तु (चारित्रमोहे) चारित्रमोहके (उदयति) उदयरूप होनेके कारण (संयमस्थानम् ) संयमस्थान अर्थात् प्रमत्तादि गुणस्थान (न लभते) नहीं प्राप्त करता ।

टीका :—‘इत्थं अशेषितहिंसाः सः (श्रावकः) उपचारात् महाव्रतित्वं प्रयाति, तु चरित्रमोहे उदयति (सति) संयमस्थानं न लभते’—अर्थ :—इस प्रकार जिसके हिंसा अवशेष नहीं है ऐसा श्रावक उपचारसे महाव्रती कहलाता है । वास्तवमें वह महाव्रती नहीं है, क्योंकि प्रत्याख्यानावरण चारित्रमोहनीय कर्मके उदयमें युक्त होनेसे वह श्रावक महाव्रत संयमको प्राप्त नहीं हो सकता ।

भावार्थ :—वास्तवमें जिसके प्रत्याख्यानावरण क्रोध-मान-माया-लोभका अभाव हो गया है वही महाव्रती संयमी कहलाता है । परन्तु जिसके उन कषायोंका अभाव तो नहीं हुआ है किन्तु उन द्रव्यरूप पाँचों पापोंका अभाव हो गया हो तो उसको उपचारसे महाव्रत है; वास्तवमें महाव्रत नहीं है, क्योंकि पूर्ण संयम प्रमत्तगुणस्थानमें ही प्रारम्भ होता है और वह प्रमत्त गुणस्थान प्रत्याख्यानावरण कषायके अभाव बिना होता नहीं है । इस भाँति प्रोषधोपवासका वर्णन किया । यह

प्रोषधोपवास सभी श्रावकोंको करना चाहिये, क्योंकि इसमें पाँचों महापापोंका त्याग हो जाता है तथा पाँचों इन्द्रियोंके विषय तथा कषायोंका दमन भी हो जाता है। जो गृहस्थ केवल मान—बड़ाईके लिये ही उपवास अंगीकार करता है और अपने कषायोंका त्याग नहीं करता उसका उपवास करना न करना समान ही है ॥160॥

तीसरा शिक्षाव्रत—भोगोपभोगपरिमाण

भोगोपभोगमूला विरताविरतस्य नान्यतो हिंसा ।

अधिगम्य वस्तुतत्त्वं स्वशक्तिमपि तावपि त्याज्यौ ॥161॥

अन्वयार्थ :—(विरताविरतस्य) देशव्रती श्रावकको (भोगोपभोगमूला) भोग और उपभोगके निमित्तसे होनेवाली (हिंसा) हिंसा होती है (अन्यतः न) अन्य प्रकारसे नहीं होती इसलिये (तौ) वह दोनों अर्थात् भोग और उपभोग (अपि) भी (वस्तुतत्त्वं) वस्तुस्वरूप (अपि) और (स्वशक्ति) अपनी शक्तिको (अधिगम्य) जानकर अर्थात् अपनी शक्ति अनुसार (त्याज्यौ) छोड़ने योग्य हैं।

टीका :—‘विरताविरतस्य भोगोपभोगमूला हिंसा भवति । अन्यतः न इति हेतोः भावकेन वस्तुतत्त्वं अधिगम्य तथा स्वशक्तिं अपि अधिगम्य तौ अपि भोगोपभोगौ अपि त्याज्यौ’—अर्थ :—व्रत व अव्रतके धारी देशव्रती श्रावकको भोग और उपभोग पदार्थों सम्बन्धी हिंसा होती है, किन्तु अन्य प्रकारकी कोई दूसरी हिंसा नहीं होती। इसलिये वस्तुस्वरूप जानकर अर्थात् इस वस्तुके भोगनेमें इतना दोष है, यह वस्तु भक्ष्य है, यह वस्तु अभक्ष्य है, ऐसा विचार करके, तथा अपनी शक्ति अर्थात् शरीर और परिणामोंकी शक्तिको जानकर जितना बन सके उतना भोगोपभोगका परिमाण करके शेषका त्याग कर देना चाहिए।

भावार्थ :—जो एक बार भोगनेमें आवे उसे भोग कहते हैं। जैसे दाल, भात, रोटी, पूड़ी, दूध, दही, पेड़ा, जलेबी, पानी, पुष्पमाला इत्यादि सभी भोग पदार्थ हैं। जो बार-बार भोगनेमें आवे उसे उपभोग कहते हैं। जैसे कपड़ा, बर्तन, घर, खेत, गाय, बैल, जेवर, सवारी इत्यादि सभी उपभोग पदार्थ हैं। श्रावकको इन पदार्थोंके सम्बन्धसे हिंसा होती है इसलिये उसे इन हिंसाके कारणोंका भी शीघ्र ही त्याग करना चाहिये ॥161॥

एकमपि प्रजिघांसुर्निहन्त्यनन्तान्यतस्ततोऽवश्यम् ।

करणीयमशेषाणां परिहरणमनन्तकायानाम् ॥162॥

**अन्वयार्थ** :—(ततः) कारण कि (एकम् ) एक साधारण शरीरको—कन्दमूलादिकको (अपि) भी (प्रजिघांसु) घात करनेकी इच्छा करनेवाला पुरुष (अनन्तानि) अनन्त जीवोंको (निहन्ति) मारता है, (अतः) इसलिये (अशेषाणां) सम्पूर्ण (अनन्तकायानां) अनन्तकायका (परिहरणं) परित्याग (अवश्यं) अवश्य (करणीयम् ) करना चाहिये ।

**टीका** :—‘एकं अपि प्रजिघांसुः अतः अनन्तानि निहन्ति ततः अशेषाणां अनन्तकायानां अवश्यं परिहरणं करणीयम्’—अर्थ :—एक कन्दमूल सम्बन्धी जीवको खानेकी इच्छा करनेवाला गृहस्थ उस जीवके साथ-साथ उसके आश्रय रहनेवाले साधारण अनन्त जीव हैं उन सभीका घात करता है इसलिये साधारण अनन्तकायवाली जितनी वनस्पतियाँ हैं \*उन सभीका अवश्य त्याग करना चाहिये ।

\* उन सभीका त्याग अर्थात् उन सम्बन्धी रागका त्याग, वह भी मिथ्या अभिप्रायके त्यागरूप और स्वाश्रयके ग्रहणरूप सम्यग्दर्शनके बिना ‘यथार्थ रीतिसे व्यवहार त्याग’ नहीं कहला सकता । धर्मीजीवको त्रस व स्थावर जीवके भेद जानना चाहिये । द्वीइन्द्रिय आदिसे पंचेन्द्रिय तक जीवोंको त्रस तथा पृथ्वीकायिक, जलकायिक, वायुकायिक, अग्निकायिक और वनस्पतिकायिक जीवोंको स्थावर कहते हैं । (स्थावर जीवको एकेन्द्रियपना है)

**भावार्थ** :—वनस्पति साधारण और प्रत्येक इस तरह दो प्रकारकी होती है । इसमेंसे साधारण वनस्पतिका त्याग तो गृहस्थ श्रावकको सर्वथा ही कर देना चाहिये तथा यथाशक्ति प्रत्येक वनस्पतिका भी त्याग करना चाहिये । अब यहाँ प्रत्येक और साधारणके सभी भेद—प्रभेद स्पष्टरूपसे कथन किये जा रहे हैं ।

पाँच स्थावरोंमेंसे पृथ्वीकाय, जलकाय, वायुकाय, अग्निकाय इन चारमें तो निगोदके जीव रहते नहीं, केवल एक वनस्पतिकायमें ही रहते हैं । उसके प्रत्येक और साधारण इस प्रकार दो भेद हैं । जिस शरीरका एक ही स्वामी हो उसे प्रत्येक कहते हैं और जिस शरीरके अनन्त स्वामी हों उसे साधारण कहते हैं । प्रत्येकके भी दो भेद हैं । सप्रतिष्ठित प्रत्येक और अप्रतिष्ठित प्रत्येक । जो निगोद सहित हो अर्थात् जिस शरीरका मूल स्वामी एक हो और उस शरीरके आश्रय अनन्त जीव रहते हों उसे सप्रतिष्ठित कहते हैं । जिस शरीरका मूल स्वामी एक हो और उसके आश्रय अनन्त जीव न रहते हों अर्थात् निगोद सहित न हो उसे अप्रतिष्ठित प्रत्येक कहते हैं ।

**साधारण वनस्पतिका लक्षण** :—जिसको तोड़ने पर समान भङ्ग हो, जिसके पत्तोंमें जबतक तन्तु रेखा और नसाजाल न निकले हों, जिसकी मूल, कन्द, कन्दमूल, छाल, पत्ते, छोटी डाली, फूल, फल और बीजमें—उसके तोड़ते समय—समान भंग हो जाय तबतक वह सभी साधारण वनस्पति है और जब उनमें समान भंग न हो तब वही वनस्पति प्रत्येक हो जाती है । यद्यपि साधारण वनस्पति तथा सप्रतिष्ठित प्रत्येक



वनस्पति—इन दोनोंमें अनन्त जीव हैं तो भी साधारण वनस्पतिके शरीरमें जितने जीव हैं वे सभी उस शरीरके स्वामी हैं और उस वनस्पतिके तोड़ने—काटने पर उन सभी जीवोंका घात होता है और सप्रतिष्ठित प्रत्येक वनस्पतिके एक शरीरमें शरीरका स्वामी तो एक ही है किन्तु उस शरीरके आश्रय अनन्त जीव हैं वे सभी स्वामी नहीं हैं। उस शरीरके स्वामीके मरने—जीनेके साथ समस्त जीवोंके मरने—जीनेका कोई सम्बन्ध नहीं है। बस यही दोनोंमें भेद है। इसलिये गृहस्थ श्रावकको साधारण वनस्पतिका सर्वथा ही त्याग करना चाहिये और सप्रतिष्ठित प्रत्येकका भी त्याग करना चाहिये क्योंकि एक साधारण वनस्पतिके एक शरीरमें अनन्तानन्त जीव रहते हैं। इसलिये जब हम एक आलू खाते हैं तब अनन्तानन्त जीवोंका घात करते हैं।

अब यहाँ एक साधारण वनस्पतिका विचार किया जाता है। जैसे एक आलू या अदरख इत्यादि साधारण वनस्पतिका विचार करे तो उसमें लोकके जितने प्रदेश हैं उनसे असंख्यातगुने शरीर हैं उन सर्व शरीरोंके पिण्डोंको 'स्कन्ध' कहते हैं, (जैसे अपना एक शरीर है)। और उस एक स्कन्धमें असंख्यात लोक—प्रमाण अण्डर हैं, (जैसे अपने शरीरमें हाथ, पैर आदि उपांग हैं)। और एक 'अण्डर'में असंख्यात लोकप्रमाण पुलवी हैं, (जैसे अपने हाथमें उँगलियां हैं)। और एक 'पुलवी'में असंख्यात लोकप्रमाण आवास हैं (जैसे एक उँगलीमें तीन पोरे होते हैं) और एक 'आवास'में असंख्यात लोक—प्रमाण निगोद 'शरीर' हैं (जैसे एक पोरेमें अनेक रेखायें हैं) और एक निगोद शरीरमें सिद्ध—राशिसे अर्थात् अनन्त मुक्तात्माओंसे—अन्तगुने जीव हैं अर्थात् सिद्धालयमें जो अनन्त सिद्ध जीव विराजमान हैं उनसे भी अनन्तगुने जीव एक निगोद शरीरमें हैं। (जैसे एक उँगलीकी रेखामें असंख्यात प्रदेश हैं) इस प्रकार एक आलू अथवा साधारण हरीके (आलू—अदरख इत्यादिके) टुकड़ेमें अनन्तानन्त जीव रहते हैं। अतः ऐसी वनस्पतियोंका शीघ्र ही त्याग कर देना चाहिये ॥162॥

आगे विशेषरूपसे बताते हैं :—

नवनीतं च त्याज्यं योनिस्थानं प्रभूतजीवानाम् ।

यद्वापि पिण्डशुद्धौ विरुद्धमभिधीयते किञ्चित् ॥163॥

अन्वयार्थ :—(च) और (प्रभूतजीवानाम् ) बहुत जीवोंका (योनिस्थानं) उत्पत्तिस्थानरूप (नवनीतं) मक्खन अथवा लौनी (त्याज्यं) त्याग करने योग्य है। (वा)

अथवा (पिण्डशुद्धौ) आहारकी शुद्धिमें (यत्किञ्चित् ) जो किञ्चित् भी (विरुद्धं) विरुद्ध (अभिधीयते) कहा गया है (तत् ) वह (अपि) भी त्याग करने योग्य है ।

टीका :—‘च प्रभूत जीवानां योनिस्थानं नवनीतं त्याज्यम् वा पिण्डशुद्धौ यत्किञ्चिते विरुद्धं अभिधीयते तत् अपि त्याज्यं ।’—तथा बहुत जीवोंकी उत्पत्तिका स्थान (दहीमेंसे निकली हुई—अग्नि पर बिना तपाई हुई—लौनी) जो मक्खन—ताजा मक्खन भी—त्याग करने योग्य है और आहारशुद्धिमें जो कुछ भी निषिद्ध है वह सभी छोड़ देना चाहिये ।

भावार्थ :—आचारशास्त्रमें जो पदार्थ अभक्ष्य और निषिद्ध बताये हैं उन सबका त्याग करना चाहिये । जैसे कि चमड़ेमें रखा हुआ अथवा चमड़ेका स्पर्श किया हुआ जल, तेल, घी, हींग तथा नलका पानी इत्यादि सभी अशुद्ध है अतः नहीं खाना चाहिये । एक मुहूर्त्त अर्थात् 48 मिनटसे अधिक समयका रखा हुआ कच्चा दूध, एक दिन उपरान्तका दही, बाजारका आटा, अनजाना हुआ फल, बैंगन, सड़ा हुआ अनाज, बहुबीजवाली वस्तु—नहीं खाना । मर्यादा उपरान्तके समयका आटा खाना नहीं चाहिये । (अचार, मुरब्बा, घुना हुआ अन्न, दहीबड़ा, अत्यन्त तुच्छफल इत्यादि जो भी वस्तुयें शास्त्रमें निषिद्ध हैं उनका त्याग करना चाहिये ।) बत्तीस अंगुल लम्बा, चौबीस अंगुल चौड़ा मोटा स्वच्छ वस्त्र लेकर उसे दोहरा करके पानी छानना चाहिये और वही छाना हुआ जल पीने तथा अन्य काममें प्रयोग करना चाहिये । उस छाने हुये कच्चे पानीकी मर्यादा 48 मिनटकी है । छाने हुए पानीमें यदि लौंग, इलायची, गोल मिरच इत्यादि कूटकर डाल दी जाय और वह इतनी मात्रा में डालीजाय कि पानीका रङ्ग और स्वाद बदल जाय तो उस जलकी मर्यादा दो पहर अर्थात् छह घण्टेकी है और जिस पानीको इतना उबाला जाय कि उसमें उछाला आने लगे उस औटाये हुए पानीकी मर्यादा 24 घण्टेकी है उसके पश्चात् वह भी किसी काममें नहीं लेना चाहिए । इसप्रकार पानीको उपयोगमें लेना चाहिए । तथा पानीका गालन भी, जिस कुएँ आदिसे पानी लाया गया हो, उसी कुएँ आदिमें डालना चाहिए—अन्यमें नहीं । (आटाकी मर्यादा शीतऋतुमें सात दिन, ग्रीष्ममें पाँचदिन तथा बरसातमें तीन दिनकी है तत्पश्चात् ग्रहण नहीं करना ।) इससे तरह श्रावकको अपनी भोग—उपभोगकी सामग्रीमें विवेक रखकर त्याग और ग्रहण करना चाहिये ।

विशेष कहते हैं :—

अविरुद्धा अपि भोगा निजशक्तिमपेक्ष्य धीमता त्याज्याः ।

अत्याज्येष्वपि सीमा कार्यैकदिवानीशोपभोग्यतया ॥164॥

अन्वयार्थ :- (धीमता) बुद्धिमान पुरुष (निजशक्ति) अपनी शक्ति (अपेक्ष्य) देखकर (अविरुद्धाः) अविरुद्ध (भोगाः) भोग (अपि) भी (त्याज्याः) छोड़ देवे और जो (अत्याज्येषु) उचित भोग-उपभोगका त्याग न हो सके तो उसमें (अपि) भी (एकदिवानिशोपभोग्यतया) एक दिवस-रातकी उपभोग्यतासे (सीमा) मर्यादा (कार्या) करनी चाहिये ।

टीका :—‘धीमता निजशक्तिं अपेक्ष्य अविरुद्धाः अपि भोगाः त्याज्याः तथा अत्याज्येषु अपि एक दिवानिशोपभोग्यतया सीमा कार्या ।—अर्थ :—बुद्धिमान श्रावक अपनी शक्तिका विचार करके, श्रावकके लिये खाने योग्य पदार्थ है उसे भी जितना बन सके उतना छोड़ देवे और जो सर्वथा न छोड़ सके तो उसमें भी एक दिन, एक रात, एक सप्ताह, एक पक्ष आदिकी मर्यादा करके क्रम-क्रमसे छोड़े (अर्थात् यह भोग मुझे इतने ही कालमें भोगना है, अन्य कालमें मेरे त्याग है ऐसी मर्यादा कर लेवे) ॥164॥

अब विशेष कहते हैं :—

**पुनरपि पूर्वकृतायां समीक्ष्य तात्कालिकीं निजां शक्तिम् ।  
सीमन्यन्तरसीमा प्रतिदिवसं भवति कर्त्तव्या ॥165॥**

अन्वयार्थ :—(पूर्वकृतायां) पहले की हुई (सीमनि) मर्यादामें (पुनः) फिरसे (अपि) भी (तात्कालिकी) उस समयकी अर्थात् वर्तमान समयकी (निजां) अपनी (शक्तिम् ) शक्तिको (समीक्ष्य) विचार कर (प्रतिदिवसं) प्रत्येक दिन (अन्तरसीमा) मर्यादामें भी थोड़ी मर्यादा (कर्त्तव्या भवति) करना योग्य है ।

टीका :—‘पुनरपि पूर्वकृतायां सीमनि तात्कालिकी निजां शक्तिम् समीक्ष्य प्रतिदिवसं अन्तर सीमा कर्त्तव्या भवति ।’—अर्थ :—पहले जो एक दिन, एक सप्ताह इत्यादि क्रमसे त्याग किया था उसमें भी अपनी वर्तमान शक्ति देखकर घड़ी, घन्टा, पहर इत्यादिकी थोड़ी-थोड़ी मर्यादा करके जितना त्याग बन सके उतना त्याग करना । इस प्रकार अपने भोग-उपभोगकी सामग्रीके पदार्थोंकी संख्या तथा जितने कालकी मर्यादा कम कर सके उतनी अवश्य कम करना चाहिये । इसीमें आत्माका \*कल्याण है ॥165॥

\* यहाँ भूमिकानुसार ऐसा राग आता है उसका ज्ञान करानेके लिये उपदेशवचन है । आत्माका कल्याण तो अन्तरङ्गमें निजकारणपरमात्माके आश्रयसे होनेवाली शुद्धि=वीतराग भाव है । वहाँ अशुभसे बचनेके लिये जो शुभराग आता है उसे उपचारसे=व्यवहारसे भला कहनेकी रीति है ।

अब विशेष कहते हैं :—

इति यः परिमितभोगैः सन्तुष्टस्त्यजति बहुतरान् भोगान् ।

बहुतरहिंसाविरहात्तस्याडहिंसा विशिष्टा स्यात् ॥166॥

अन्वयार्थः—(यः) जो गृहस्थ (इति) इस प्रकार (परिमितभोगैः) मर्यादारूप भोगोंसे (सन्तुष्टः) सन्तुष्ट होकर (बहुतरान्) बहुतसे (भोगान्) भोगोंको (त्यजति) छोड़ देता है (तस्य) उसके (बहुतरहिंसाविरहात् ) अधिक हिंसाके त्यागसे (विशिष्टा अहिंसा) विशेष अहिंसाव्रत (स्यात् ) होता है ।

टीका :—‘यः इति परिमितभोगैः सन्तुष्टः बहुतरान् भोगान् त्यजति तस्य बहुतरहिंसाविरहात् विशिष्टा अहिंसा स्यात् ।’—अर्थः—इस प्रकार जो श्रावक भोग—उपभोगके पदार्थोंसे सन्तुष्ट होता हुआ बहुतसे भोगोपभोगके पदार्थोंके छोड़ देता है उसके बहुत हिंसा न होनेसे विशेषरूपसे अहिंसाव्रत होता है ।

भावार्थः—जो श्रावक भोग-उपभोगके पदार्थोंको मर्यादापूर्वक त्याग करता ही रहता है उसके उतने ही अंशोंमें सन्तोष प्रगट होकर लोभादि कषायके त्यागरूप सम्यक् अहिंसा प्रगट होती है । उस भोग-उपभोगके निमित्तके अवलम्बन करनेसे हिंसारूप भाव होते थे उनका त्याग होनेसे भावहिंसा नहीं हुई और पर जीवोंकी हिंसा न होनेसे द्रव्यहिंसा नहीं हुई तथा उतने ही अंशोंमें लोभ कषायका त्याग हो जानेसे भावहिंसा भी नहीं हुई । इसलिये (अकषाय-ज्ञातास्वरूपमें सावधान ऐसे) त्यागी मनुष्यको अवश्य ही विशेष अहिंसा होती है । इस प्रकार भोगोपभोगपरिमाण नामक तीसरे शिक्षाव्रतका वर्णन किया ॥166॥

अब चौथा वैयावृत्त (अतिथि संविभाग) शिक्षाव्रतका वर्णन करते हैं :—

विधिना दातृगुणवता द्रव्यविशेषस्य जातरूपाय ।

स्वपरानुग्रहहेतोः कर्तव्योडवश्यमतिथये भागः ॥167॥

अन्वयार्थः—(दातृगुणवता) दातारके गुणोंसे युक्त गृहस्थके द्वारा (\*जातरूपायअतिथये) दिगम्बर मुनिको (स्वपरानुग्रहहेतोः) अपने और परके अनुग्रहके लिये (द्रव्यविशेषस्य) विशेष द्रव्यका अर्थात् देने योग्य वस्तुका (भागः) भाग (विधिना) विधिपूर्वक (अवश्यम्) अवश्य ही (कर्तव्यः) करना चाहिये ।

\* जातरूपा=जन्मप्रमाण (निर्दोष) जैसे रूपमें था वैसा अर्थात् नग्न दिगम्बर, अथवा उत्तम गुणों सहित अतिथि । अतिथि=जिसके आगमनकी तिथिका नियम न हो ।

टीका :—‘विधिना दातृगुणवता द्रव्यविशेषस्य जातरूपाय अतिथये स्वपरानुग्रहहेतोः अवश्यं भागः कर्त्तव्यः ।’—अर्थ :—नवधाभक्तिपूर्वक तथा दातारके सप्तगुणोंसे संयुक्त श्रावक है उसको दान देने योग्य वस्तुओंका जो गुणवान पात्र है उनको अपने तथा परके उपकारके लिये अवश्य दान करना चाहिये ।

भावार्थ :—श्रावक जो न्यायपूर्वक धन उपार्जन करते हैं उन्हें अपने धनमेंसे थोड़ा-बहुत धन चार प्रकारके संघके दान निमित्त अवश्य निकालना चाहिये और उसे उसका विधिपूर्वक दान देना चाहिये । ऐसा करनेसे उसके धनका सदुपयोग होग, कर्मोंकी निर्जरा होगी और चतुर्विध संघ अपने तपकी वृद्धि करेंगे ॥167॥

(आये हुए योग्य अभ्यागतको प्रतिदिन भोजनादिकका दान करके पश्चात् स्वयं भोजन करे ऐसा श्रावकोंका नित्यकर्म है, उसे अतिथिसंविभाग कहते हैं । उसमें जैसी विधि हो, जैसा दाता हो, जैसी वस्तुका दान करे तथा जैसा पात्र हो वैसा ही फल प्राप्त होता है ।)

नवधा भक्तिके नाम :—

संग्रहमुच्चस्थानं पादोदकमर्चनं प्रणामं च ।

वाक्कायमनः शुद्धिरेषणशुद्धिश्च विधिमाहुः ॥168॥

अन्वयार्थ :—(च) और (संग्रहम् ) प्रतिग्रहण (उच्चस्थानं) ऊँचा आसन देना (पादोदकं) चरण धोना (अर्चनं) पूजा करना (प्रणामं) नमस्कार करना (वाक्कायमनः शुद्धिः) मनशुद्धि, वचनशुद्धि और कायशुद्धि रखना (च) और (एषणशुद्धिः) भोजन शुद्धि—इस प्रकार आचार्योंने (विधिम् ) नवधाभक्तिरूप विधि (आहुः) कही है ।

टीका :—‘संग्रहम्, उच्चस्थानं पादोदकं, अर्चनं, प्रणामं, वाक्शुद्धिः, कायशुद्धिः, मनशुद्धिः, एषणशुद्धिः, इति विधिम् आहुः ।’—1—संग्रह अर्थात् पङ्गाहन करना, मुनिराजको बड़े आदरपूर्वक भोजनके लिये विनती करते हुए अपने घरमें प्रवेश कराना, 2—उच्चस्थान अर्थात् घरमें ले जाकर उन्हें उच्च आसन पर बैठाना, 3—पादोदक अर्थात् प्रासुक—निर्दोष जलसे चरण धोना, 4—अर्चन अर्थात् उत्तम अष्टद्रव्यसे उनकी पूजा करना अथवा केवल अर्घ्य चढ़ा देना, 5—प्रणाम अर्थात् पूजनके बाद नम्रीभूत होकर नमस्कार करना और तीन प्रदक्षिणा देना, 6—वाक्शुद्धि अर्थात् विनयपूर्वक वचन बोलना, 7—कायशुद्धि अर्थात् अपने हाथ और शरीर शुद्ध रखना तथा उनकी सेवा करना, 8—मनशुद्धि अर्थात् मन शुद्ध करते हुए दान देनेमें भक्ति और सेवारूप परिणाम रखना-खोटा परिणाम न करना । 9—एषणशुद्धि अर्थात्

आहारकी शुद्धि रखना, आहारकी सभी वस्तुयें निर्दोष रखना । इस प्रकार नवधाभक्ति पूर्वक ही दान देनाका विधान कहा है अतः इसी तरह आहारदान देना चाहिये । यह नवधाभक्ति मुनिमहाराजके लिये ही है, अन्यके लिये तो योग्यतानुसार होनी चाहिये ।

(भावार्थ) :—जो उत्तम पात्र हैं अर्थात् मुनिराज हैं उन्हें इन नव प्रकारके विधानपूर्वक ही दान देना चाहिये । शेष जो मध्यम और जघन्य पात्र हैं उनके दानमें यथायोग्य हीनाधिक अपना तथा पात्रका गुण विचारकर विधान करना । और जो अपात्र हैं उनके लिये प्रतिग्रहादि विधान नहीं करना क्योंकि विषय—कषाय—संयुक्त अश्रद्धानी—पापी जीवोंका आदर—सत्कार करनेसे महापाप उत्पन्न होता है और उनके पापकी अनुमोदना आती है अतः अपात्रोंको भक्ति नहीं करना । यदि कोई अपात्र दीन—दुःख और पीड़ित दिखाई पड़े तो दया करके उसका दुःख निवारण कर देना परन्तु उसका (धर्मबुद्धिसे) आदर—सत्कार नहीं करना) ॥168॥

अब दातारके सात गुण बताते हैं :—

**ऐहिकफलानपेक्षा क्षान्तिर्निष्कपटतानसूयत्वम् ।**

**अविषादित्वमुदित्वे निरहङ्कारित्वमिति हि दातृगुणाः । 169।**

अन्वयार्थ :—(ऐहिकफलानपेक्षा) इस लोक सम्बन्धी फलकी इच्छा न रखना, (क्षान्ति) क्षमा अथवा सहनशीलता, (निष्कपटता) निष्कपटता, (अनसूयत्व) ईर्षारहित होना, (अविषादित्वमुदित्वे) अखिन्नभाव, हर्षभाव और (निरहङ्कारित्व) अभिमान रहित होना (इति) इस प्रकार यह सात (हि) निश्चयसे (दातृगुणाः) दातारके गुण हैं ।

टीका :—‘हि ऐहिकफलानपेक्षा, क्षान्तिः, निष्कपटता, अनसूयत्वं, अविषादित्वं, मुदित्वं, निरहङ्कारित्वम् इति सप्त दातृगुणाः सन्तिः ।’—अर्थ :—1—ऐहिकफल अनपेक्षा—दान देकर इस लोक सम्बन्धी यश—सौभाग्य आदि अथवा अच्छे भोगोपभोगकी सामग्री मिलने आदिकी इच्छा न करे । 2—क्षान्ति—दान देते समय क्षमाभाव धारण करे । 3—निष्कपटता—कपट न करना—बाहरमें भक्ति करे और अन्तरङ्गमें परिणाम खराब रखे ऐसा नहीं करना । 4—अनसूयत्व—दूसरे दातारके प्रति ईर्षाभाव—दुर्भाव न रखना अर्थात् अपने घर मुनिराजका आहार न हो और दूसरेके घर हो जाय तो दूसरेके प्रति बुराभाव न करना । 5—अविषादित्व—विषाद न करना अर्थात् हमारे यहाँ अच्छी वस्तु थी वह हमने उनको यों ही देदी, अथवा हमारे यहाँ अच्छी वस्तु थी वह हम नहीं दे सके, ऐसा खिन्न परिणाम न करे । 6—मुदित्व—

दान देकर हर्ष बहुत करे अर्थात् अत्यन्त आनन्दित होवे । 7—निरहङ्कारित्व—अभिमान न करना अर्थात् हम बड़े दातार हैं ऐसा मनमें अभिमान न करना । इस प्रकार वह \*सात गुण दातारके हैं वह प्रत्येक दातार में अवश्य होना चाहिये । इस भाँति नव प्रकारकी भक्तिपूर्वक तथा सात गुण—संयुक्त जो दातार दान देता है वह दान विशेष फल प्रदान करता है । यदि यह गुण दातारमें न हों तो वह दिया हुआ दान बहुत फल देनेवाला नहीं होता ॥169॥

\* रत्नकरण्डश्रावकाचार गाथा 133 में दाताके सात गुण इस भाँति हैं—1—भक्तिधर्ममें तत्पर रहकर, पात्रोंके गुणोंके सेवनमें लीन रहकर पात्रको अंगीकार करे, प्रमादरहित, ज्ञानसहित, शान्तपरिणामी हुआ पात्रकी भक्तिमें प्रवर्त्ते । 2—तुष्टि—देनेमें अति आसक्त, पात्रलाभको परम निधानका लाभ माने । 3—श्रद्धा 4—विज्ञान 5—अलोलुप 6—सात्त्विक 7—क्षमा ।

किन वस्तुओंका दान करना चाहिये यह अब बताते हैं :-

**रागद्वेषासंयममददुःखभयादिकं न यत्कुरुते ।**

**द्रव्यं तदेव देयं सुतपः स्वाध्याय वृद्धिकरम् ॥170॥**

अन्वयार्थ :- (यत् ) जो (द्रव्यं) द्रव्य (रागद्वेषासंयममददुःखभयादिकं) राग, द्वेष, असंयम, मद, दुःख, भय आदि (न कुरुते) नहीं करता हो और (सुतपः स्वाध्याय वृद्धिकरम् ) उत्तम तप तथा स्वाध्यायकी वृद्धि करनेवाला हो (तत् एव) वही (देयं) देने योग्य है ।

टीका :- 'यत् (वस्तु) रागद्वेष असंयम मद दुःख भयादिकं न कुरुते तत् एव सुतपः स्वाध्यायवृद्धिकरं द्रव्यं देय ।'—अर्थ :- जो वस्तु राग, द्वेष, असंयम, मद, दुःख और भयकी उत्पत्तिका कारण न हो तथा जो वस्तु तप व शास्त्रस्वाध्यायको बढ़ानेवाली हो उसीका ही दान करना चाहिये । जिस द्रव्यका दान देनेसे अपने कर्मोंकी निर्जरा हो और पात्र—जीवोंको तप, स्वाध्याय आदिकी वृद्धि हो ऐसे द्रव्यका ही दान श्रावकको देना चाहिये । किन्तु ऐसा गरिष्ठ भोजन आदि नहीं देना चाहिये जिससे आलस्य आदिकी वृद्धि हो । ऐसा उत्कृष्ट दान चार प्रकारका है । 1—आहारदान—क्षुधा निवारणके लिये तथा शरीरकी स्थिरताके लिये आहार देना प्रथम दान है । 2—औषधदान—रोगादिकी पीड़ा दूर करनेके लिये दवा देना द्वितीय दान है । 3—ज्ञानदान—अज्ञानका नाश और ज्ञानका विकास करनेके लिये शास्त्र आदिका देना तृतीय ज्ञानदान है । 4—अभयदान—भय निवारण करना तथा जंगलमें झोंपड़ी, वसतिका, धर्मशाला आदि बनवाना, अँधेरे मार्गमें प्रकाशकी व्यवस्था इत्यादि करवाना चतुर्थ दान है । (अथवा—भिक्षा, उपकरण, औषध, प्रतिश्रयके भेदसे चार प्रकारका दान है । भिक्षा अर्थात् आहार, उपकरण, अर्थात् धर्मके लिये उपकारी

शास्त्रादि, औषध अर्थात् रोग मेटनेके लिये दवा, प्रतिश्रय अर्थात् वसतिका—इनका दान देना योग्य है ।) इस प्रकार आत्मकल्याणके निमित्त दान देना वही वास्तविक दान है परन्तु जिन वस्तुओंके दान देनेसे संसारके विषय आदि तथा रागद्वेषकी वृद्धि हो ऐसा दान नहीं देना चाहिये ।

**भावार्थ** :—(जैसे पृथ्वी, मकान, घोड़ा, हाथी, गाय, सोना, चांदी, स्त्री, शस्त्र इत्यादि जो वस्तुयें रागादिभावकी उत्पन्न करनेवाली हों अथवा कामोद्दीपनादि विकार भावोंको उत्पन्न करनेवाली हों अथवा विषादिक वस्तुयें जो दुःख देनेवाली हों उनका दान नहीं देना चाहिये क्योंकि वह सब कुदान हैं । इनका दान देनेसे हलकी गतिके बन्धके अलावा और कुछ नहीं होता अतः ऐसा कुदान नहीं करना चाहिये) ॥170॥

अब पात्रोंका भेद बताते हैं :—

पात्रं त्रिभेदमुक्तं संयोगो मोक्षकारणगुणानाम् ।

अविरतसम्यग्दृष्टिः विरताविरतश्च सकलविरतश्च ॥171॥

**अन्वयार्थ** :—(मोक्षकारणगुणानाम् ) मोक्षके कारणरूप गुणोंके अर्थात् सम्यग्दर्शन, सम्यग्ज्ञान और सम्यक्चारित्ररूप गुणोंके (संयोगः) संयोगवाला (पात्रं) पात्र (अविरतसम्यग्दृष्टिः) व्रतरहित सम्यग्दृष्टि (च) तथा (विरताविरतः) देशव्रती (च) और (सकलविरतः) महाव्रती (त्रिभेद) तीन भेदरूप (उक्तम्) कहा गया है ।

**टीका** :—‘मोक्षकारणगुणानां संयोगः पात्रं त्रिभेदं उक्तम् सकलविरतः च विरताविरतः च अविरतसम्यग्दृष्टि च इति ।’—अर्थ :—मोक्षका कारण सम्यग्दर्शन, सम्यग्ज्ञान और सम्यक्चारित्रकी एकतारूप संयोग जिसमें पाया जाय वह पात्र कहलाता है । वह उत्तम, मध्यम और जघन्यके भेदसे तीन प्रकारके हैं ।

**भावार्थ** :—सकलचारित्र और सम्यक्त्वसहित महामुनि उत्तम पात्र हैं, देशचारित्र और सम्यक्त्वसहित श्रावक मध्यम पात्र हैं और व्रतरहित सम्यक्त्वसहित श्रावक जघन्य पात्र हैं । जिस जीवको सम्यग्दर्शन प्राप्त हो चुका है वही पात्र कहे जाने योग्य है । सम्यग्दर्शनके अभावमें किसी प्रकारकी पात्रता नहीं हो सकती इसलिये द्रव्यलिंगी मुनि पात्र नहीं है अपितु उत्तम कुपात्र है, क्योंकि उसे सम्यग्दर्शन नहीं है । अब यहाँ विचारने की बात यह है कि पात्रका भेद व्यवहारसम्यग्दर्शनकी अपेक्षासे है अथवा निश्चयसम्यग्दर्शनकी अपेक्षासे ? यदि निश्चयसम्यग्दर्शनकी अपेक्षासे माना जाय तब तो उत्तम पात्रकी पहिचान करना साधारण जनकी बुद्धिके बाहरकी बात है, और यदि व्यवहारसम्यग्दर्शनकी अपेक्षासे माना जाय तो प्रथम गुणस्थानवाला जीव भी व्यवहारसम्यग्दृष्टि हो सकता है और वह उत्तम पात्रकी गणनामें आ सकता है ।



इसलिये द्रव्यलिंगी मुनि भी उत्तमपात्र हो सकता है और यही ठीक भी लगता है । कारण कि पात्रकी पहिचान करना श्रावकका कार्य है । श्रावक जिस बातकी जितनी परीक्षा कर सकता है उतनी ही करेगा, अतः द्रव्यलिंगीको भी (व्यवहार) पात्रता हो सकती है । इसलिये व्यवहारसम्यग्दर्शनसे पात्रोंकी परीक्षा करके उनको यथायोग्य विनय, आदरपूर्वक दान देना योग्य है (अर्थात् जो पात्र व्यवहार-रत्नत्रयसे संयुक्त हो उसे यथायोग्य विनयपूर्वक दान देना उचित है ।) इसके अतिरिक्त दुःखी जीवोंको करुणाभावसे दान देना चाहिये, भक्तिभावसे नहीं । (क्योंकि उन मिथ्यादृष्टि पापी जीवोंकी विनयसे विनयमिथ्यात्व होता है तथा उनके पापकी अनुमोदनासे स्वयं भी उनके समान पापी होता है ।)

जो दुःखी नहीं हैं, अपनी आजीविका करनेमें समर्थ हैं, व्यसनी व्यभिचारी हैं उन्हें दान नहीं देना चाहिये । उनको दान देनेसे अनेक पाप उत्पन्न होते हैं अतः उन्हें दान कदापि न देवे । उत्तम पात्रको दान देनेसे उत्तम भोगभूमि, मध्यमपात्रको दान देनेसे मध्यम भोगभूमि और जघन्यपात्रको दान देनेसे जघन्य भोगभूमि तथा कुपात्रको दान देनेसे कुभोगभूमि मिलती है । और अपात्रको दान देनेसे नरकादि गतिकी प्राप्ति होती है ।

जैसा कि रयणसारमें कहा है कि :-

“सप्पुरिसाणं दाणं कप्पतरुणं फलाण सोहं वा ।

लोहीणं दाणं जई विमाण सोहा सब्वस्स जाणेहं ॥26॥”

अर्थ :-सत्पुरुषोंको दान देना तो कल्पवृक्षकी तरह शोभायमान है अर्थात् शोभा भी होती है और मनवांछित फलकी प्राप्ति भी होती है । तथा लोभी, पापी पुरुषोंको दान देना मुर्देके विमानकी तरह शोभा है अर्थात् शोभा तो होती है परन्तु दुःख भी होता है । जैसे मुर्देकी ठठरीका विमान बनाकर उसे सजाकर निकालनेसे लोकमें कीर्ति और शोभा तो होती है परन्तु घरके धनी (स्वामी) को दुःखदायक होता है, इसी प्रकार लोभी, अपात्रको दान देनेसे लोकमें यश तो होता है परन्तु दातारको महान पाप उत्पन्न होता है और उसका फल बुरा मिलता है, अच्छा नहीं मिलता । ऐसा जानकर पात्र-अपात्रका विचार करके ही दान देना योग्य है ॥171॥

दान देनेसे हिंसाका त्याग होता है :-

हिंसायाः पर्यायो लोभोडत्र निरस्यते यतो दाने ।

तस्मादतिथिवितरणं हिंसाव्युपरमणमेवेष्टम् ॥172॥

अन्वयार्थ :- (यतः) कारण कि (अत्र दाने) यहाँ दानमें (हिंसायाः) हिंसाकी (पर्यायः) पर्याय (लोभः) लोभका (निरस्यते) नाश करनेमें आता है, (तस्मात् )

इसलिये (अतिथिवितरणं) अतिथिदानको (हिंसाव्युपरमणमेव) हिंसाका त्याग ही (इष्टम्) कहा है।

टीका :—‘यतः अत्र दाने हिंसायाः पर्यायः लोभः निरस्यते तस्मात् अतिथि वितरणं हिंसाव्युपरमणं एव इष्टम् ।’—अर्थ :—इस दानमें हिंसाका एक भेद जो लोभ है उसका त्याग होता है, क्योंकि लोभ छूटने पर अपन वस्तु दी जाती है इसलिये अतिथि पात्रको दान देना हिंसाका ही त्याग है।

भावार्थ :—वास्तवमें जब अपने अंतरंग कषाय जो लोभ है उसका त्याग होनेपर ही अपने परिणाम बाह्य वस्तुको वितरण करनेके होते हैं, इसलिये लोभ-कषायका त्याग ही वास्तविक दान है और वह लोभ-कषाय भावहिंसाका एक भेद है, इसलिये जो सत्पुरुष दान करते हैं वे ही वास्तवमें अहिंसाव्रतका पालन करते हैं ॥172॥

गृहमागताय गुणिने मधुकरवृत्या परानपीडयते ।  
वितरति यो नातिथये स कथं न हि लोभवान् भवति ॥173॥

अन्वयार्थ :—(यः) जो गृहस्थ (गृहमागताय) घर पर आये हुए (गुणिने) संयमादि गुणोंसे युक्त और (मधुकरवृत्या) भ्रमर समान वृत्तिसे (परान्) दूसरोंको (अपीडयते) पीड़ा न देनेवाले (अतिथये) अतिथि साधुको (न वितरति) भोजनादि नहीं देता, (सः) वह (लोभवान्) लोभी (कथं) कैसे (न हि भवति) न हो ?

टीका :—‘यः गृहमागताय गुणिने परान् अपीडयते अतिथये न वितरति सः लोभवान् कथं न भवति ।’—अर्थ :—अपने आप स्वयमेव घर पर आये हुए तथा रत्नत्रयादि गुण सहित और भ्रमर जैसी वृत्तिसे दाताको कष्ट न पहुँचानेवाले अतिथि मुनिमहाराज इत्यादि हैं, उनको जो गृहस्थ-श्रावक दान नहीं देता वह लोभ-हिंसा संयुक्त कैसे न हो ? अवश्य होगा ही। (क्योंकि अन्तरङ्ग महाकृपण बुद्धिके कारण ही तीव्र लोभ पाया जाता है इसीलिये अतिथिको दान देनेके भाव नहीं होते।)

भावार्थ :—जिस प्रकार भौरा सभी फलोंकी वास लेता है परन्तु किसी भी फूलको पीड़ा नहीं पहुँचाता उसी प्रकार मुनिमहाराज आदि अतिथि भी किसी भी श्रावक गृहस्थको किसी भी प्रकारकी बाधा-पीड़ा न पहुँचाते हुए आहारादिक ले लेते हैं, उनसे यह नहीं कहते कि तुम मेरे लिये भोजन बनाओ अथवा भोजन दो। परन्तु श्रावक जब स्वयं आदर-भक्तिपूर्वक बुलाता है तब वह थोड़ासा रूखा-सूखा शुद्ध प्रासुक जो भी आहार मिल जाय वह ग्रहण कर लेते हैं। इसलिये जो श्रावक ऐसे महा-संतोषी व्रतियोंको भी दान नहीं देता वह अवश्य हिंसाका भागीदार होता है और उसके अतिथिसंविभागव्रत कदापि नहीं होता ॥173॥

कृतमात्मार्थं मुनये ददाति भक्तमिति भावितस्त्यागः ।  
अरतिविषादविमुक्तः शिथिलितलोभो भवत्यहिंसैव ॥174॥

अन्वयार्थः—(आत्मार्थं) अपने लिये (कृतम्) बनाया हुआ (भक्तम्) भोजन (मुनये) मुनिको (ददाति) देवे (इति) इस प्रकार (भावितः) भावपूर्वक (अरतिविषादविमुक्तः) अप्रेम और विषादरहित तथा (शिथिलितलोभः) लोभको शिथिल करनेवाला (त्यागः) दान (अहिंसा एव) अहिंसा स्वरूप ही (भवति) है ।

टीका :—‘आत्मार्थं कृतं भक्तम् मुनये ददाति इति भावितः त्यागः अरतिविषादविमुक्तः शिथिलितलोभः अहिंसैव भवति ।’—अर्थ :—जो श्रावक अपने लिये बनाया हुआ भोजन वह मैं ‘मुनि महाराजको देता हूँ’ इस प्रकार त्यागभावको अंगीकार करके, दान देनेमें अरति—पश्चात्ताप, विषाद आदि दोषोंका त्याग करके जिसका लोभ शिथिल हुआ है ऐसे श्रावकके अवश्य अहिंसा होती है ।

भावार्थः—इस अतिथिसंविभाग—वैयावृत्त शिक्षाव्रतमें द्रव्य—अहिंसा तो प्रगट ही है क्योंकि दान देनेसे परजीवकी क्षुधा—तृषाकी पीड़ा मिटकर दुःख दूर होता है तथा दातार लोभकषायका त्याग करता है इसलिये भाव—अहिंसा भी होती है अर्थात् दान देनेवाला पूर्ण अहिंसाव्रतका पालन करता है । इस प्रकार सात शीलव्रतोंका वर्णन पूरा हुआ ॥174॥

(यहाँ तक श्रावकके बारह व्रतोंका वर्णन पूरा हुआ ।)

## सल्लेखनाधर्म व्याख्यान

इस प्रकार सम्यक्त्वसहित पाँच अणुव्रतोंको धारण करके सात शीलव्रतोंका पालन करके अन्तमें सल्लेखना अंगीकार करना चाहिये ।

इयमेकैव समर्था धर्मस्वं मे मया समं नेतुम् ।

सततमिति भावनीया पश्चिमसल्लेखना भक्त्या ॥175॥

अन्वयार्थः—(इयम्) यह (एका) एक (पश्चिमसल्लेखना एव) मरणके अन्तमें होनेवाली सल्लेखना ही (मे) मेरे (धर्मस्वं) धर्मरूपी धनको (मया) मेरे (समं) साथ (नेतुम्) ले जानेमें (समर्था) समर्थ है (इति) इस प्रकार (भक्त्या) भक्ति सहित (सततम्) निरन्तर (भावनीया) भावना करनी चाहिये ।

टीका :—‘इयम् एकैव मे धर्मस्वं मया समं नेतुम् समर्था इति इतौः पश्चिमसल्लेखना भक्त्या सततं भावनीया ।’—अर्थ :—यह मात्र अकेली सल्लेखना ही मेरे धर्मको मेरे साथ ले जानेमें समर्थ है इसलिये हर एक मनुष्यको इस अन्तिम सल्लेखना अथवा समाधिमरणकी भक्तिपूर्वक सदा भावना करना चाहिये ।

भावार्थ :—संसारके कारण मिथ्यात्व तथा क्रोधादि कषाय हैं और उन्हींके निमित्तकारण आहार आदि परिग्रहमें इच्छा है । (स्वसन्मुखताके बलके द्वारा) इन सभीका घटाना ही सल्लेखना कहलाता है । यह सल्लेखना भी दो प्रकार की है । एक क्रम—क्रमसे त्याग करना और दूसरी सर्वथा त्याग करना (अर्थात् अनुक्रमसे आहारका कम करना अथवा सर्वथा त्याग करना काय—सल्लेखना है तथा क्रोधादि कषायका घटाना अथवा त्याग करना कषाय—सल्लेखना है ।) अतः विचार करके श्रावकको अपने मरणके अन्त समय अवश्य ही सल्लेखना करनी चाहिये । मैंने जीवनपर्यन्त जो पुण्यरूप कार्य किया है तथा धर्मका पालन किया है उस धर्मरूपी धनको मेरे साथ ले चलनेको यह एक सल्लेखना ही समर्थ है । (अब यदि मरण समय संन्यास धारण करेंगे तो सर्व धर्म परलोकमें मेरे साथ जायगा और जो यहाँ परिणाम भ्रष्ट हो गये तो दुर्गतिमें गमन होगा, इसलिये ऐसी भावना पूर्वक श्रावकको अवश्य ही समाधिमरण करना योग्य है ॥175॥

**मरणान्तेडवश्यमहं विधिना \*सल्लेखनां करिष्यामि ।**

**इति भावनापरिणतोडनागतमपि पालयेदिदं शीलम् ॥176॥**

\*सत्=सम्यक्प्रकारसे, लेखना=कषायको क्षीण—कृश करनेको सल्लेखना कहते हैं । उसके अभ्यन्तर और बाह्य दो भेद हैं । कायके कृश करनेको बाह्य और अन्तरङ्ग क्रोधादि कषायोंके कृश करनेको अभ्यन्तर सल्लेखना कहते हैं ।

अन्वयार्थ :—(अहं) मैं (मरणान्ते) मरणके समय (अवश्यं) अवश्य (विधिना) शास्त्रोक्त विधिसे (सल्लेखनां) समाधिमरण (करिष्यामि) करूँगा (इति) इस प्रकार (भावना परिणतः) भावनारूप परिणति करके (अनागतमपि) मरणकाल आनेसे पहले ही (इदं) यह (शीलम् ) सल्लेखनाव्रत (पालयेत् ) पालना अर्थात् अंगीकार करना चाहिये ।

टीका :—‘अहं मरणान्ते अवश्यं विधिना सल्लेखनां करिष्यामि—इति भावना परिणतः अनागतं अपि शीलं पालयेत् ।’—अर्थ :—मैं मरण समय अवश्य ही विधिपूर्वक समाधिमरण करूँगा—ऐसी भावना सहित श्रावक, जो प्राप्त नहीं हुआ है ऐसे शील (स्वभाव)को प्राप्त कर लेता है । (सल्लेखना कहो या संन्यास कहो उसका

धारण तो मरणान्तमें होगा अर्थात् समय-समय इस जीवकी आयु घटानेकी अपेक्षा प्रति समय मरण हो रहा है और उसके अन्तमें संन्यास धारण किया जायेगा परन्तु पहलेसे ही ऐसी प्रतिज्ञा करना कि मैं मरणकालमें संन्यास धारण करूँगा ही-अतः इस प्रतिज्ञाकी अपेक्षा यह शील पहले ही पालन करनेमें आ जाता है।)

**भावार्थ** :—श्रावकको इस बातका विचार सदैव कहना चाहिये कि मैं अपने मरण समय अवश्य सल्लेखना धारण करूँगा। कारण कि मरण समय प्रायः मनुष्योंके परिणाम बहुत दुःखी हो जाते हैं तथा कुटुम्बीजनों व धनादिसे ममत्वभाव नहीं छूटता। जिसका ममत्वभाव छूट जाता है उसीके सल्लेखना होती है। ममत्वभाव छूटनेसे पापका बन्ध न होनेके कारण नरकादि गतिका बन्ध भी नहीं होता, इसलिये मरण समय अवश्य ही सल्लेखना करनेके परिणाम रखना चाहिये ॥176॥

सल्लेखना आत्मघात नहीं है

मरणेऽवश्यं भाविनि कषायसल्लेखनातनूकरणमात्रे ।

रागादिमन्तरेण व्याप्रियमाणस्य नात्मघातोऽस्ति ॥177॥

**अन्वयार्थ** :—(अवश्यं) अवश्य (भाविनि) होनेवाले (मरणे 'सति') मरण होने पर (कषायसल्लेखनातनूकरणमात्रे) कषाय सल्लेखनाके कृश करने मात्रके व्यापारमें (व्याप्रिय माणस्य) प्रवर्तमान पुरुषको (रागादिमन्तरेण) रागादिभावोंके अभावमें (आत्मघातः) आत्मघात (नास्ति) नहीं है।

**टीका** :—‘अवश्यं भाविनि मरणे कषायसल्लेखनातनूकरणमात्रे रागादिमन्तरेण व्याप्रियमाणस्य आत्मघातः न अस्ति ।’—अर्थ :—अवश्यंभावी जो मरण है तब कषायका त्याग करते हुये, राग-द्वेष बिना ही प्राणत्याग करनेवाला जो मनुष्य है उसको आत्मघात नहीं हो सकता।

**भावार्थ** :—यहाँ कोई कहेगा कि संन्यासमें तो आपघातकादोष आता है ? उसका समाधान-सल्लेखना करनेवाला पुरुष जिस समय अपने मरणको अवश्यंभावी जानता है तब संन्यास अंगीकार करके कषायको घटाता और रागादिको मिटाता है इसलिये आपघातका दोष नहीं है। उसकी ऐसी इच्छा नहीं है कि मैं जबर्दस्तीसे मरण करूँ अपितु उसका अभिप्राय ऐसा है कि जब बलात्-रूपसे मरण होने ही लगे तब मेरे परिणाम शुद्ध रहें और मैं सांसारिक विषय-भोगोंसे ममत्व त्याग दूँ। उसके मरणमें यदि राग-द्वेष हो तो आत्मघात होता है, किन्तु जो मनुष्य राग-द्वेषका त्याग कर रहा है उसे आत्मघात हो सकता नहीं ॥177॥

आत्मघाती कौन है वह अब बताते हैं :-

**यो हि कषायाविष्टः कुम्भकजलधूमकेतुविषशस्त्रैः ।**

**व्यपरोपयति प्राणान् तस्य स्यात्सत्यमात्मवधः ॥178॥**

अन्वयार्थ :- (हि) निश्चयसे (कषायाविष्टः) क्रोधादि कषायोंसे घिरा हुआ (यः) जो पुरुष (कुम्भकजलधूमकेतुविषशस्त्रैः) श्वासनिरोध, जल, अग्नि, विष, शस्त्रादिसे अपने (प्राणान्) प्राणोंको (व्यपरोपयति) पृथक् करता है (तस्य) उसे (आत्मविधः) आत्मघात (सत्यम्) वास्तवमें (स्यात्) होता है।

टीका :- 'हि यः (श्रावकः) कषायाविष्टः (सन्) कुम्भकजल—धूमकेतु—विष—शस्त्रैः प्राणान् व्यपरोपयति तस्य आत्मवधः सत्यम् स्यात् ।'—अर्थ :- जो जीव क्रोधादि कषाय संयुक्त होकर श्वास निरोध करके अर्थात् फांसी लगाकर, जलमें डूबकर, अग्निमें जलकर, विष—भक्षण कर, या शस्त्रादिके द्वारा अपने प्राणोंका वियोग करता है उसको सदाकाल आपघातका दोष लगता है।

भावार्थ :- जो जीव क्रोध—मान—माया—लोभादि कषायोंकी तीव्रतासे (अथवा इष्टवियोगके खेदसे या आगामी निदानके वश होकर) अपने प्राणोंका घात करता है उसको ही आत्मघातका दोष लगता है। विशेष :- सल्लेखनाधर्म (समाधिमरण विधि) मुनि और गृहस्थ दोनोंके लिये हैं, सल्लेखना अथवा संन्यासमरणका एक ही अर्थ है, अतः बारह व्रतोंके बाद सल्लेखनाका वर्णन किया है। इस सल्लेखनाव्रतकी उत्कृष्ट मर्यादा बारह वर्ष तककी है—ऐसा श्री वीरनन्दी आचार्यकृत यत्नाचार नामक ग्रन्थमें कहा है। जब शरीर किसी असाध्य रोगसे अथवा वृद्धावस्थासे असमर्थ हो जाय, देव—मनुष्यादिकृत कोई दुर्निवार उपसर्ग आ पड़े, कोई महा दुष्कालसे धान्यादि भोज्य पदार्थ दुष्प्राप्य हो जायें अथवा धर्मका नाश करनेवाला कोई विशेष कारण उपस्थित हो जाय तब अपने शरीरको पके हुए पानके समान अथवा तेलरहित दीपकके समान स्वयमेव विनाशके सन्मुख हुआ जानकर संन्यास धारण करे। यदि मरणमें किसी प्रकारका सन्देह हो तो मर्यादापूर्वक ऐसी प्रतिज्ञा करे, कि जो इस उपसर्गमें मेरा आयु पूर्ण हो गया तो (मृत्यु हो गई तो) मेरे आहारादिका सर्वथा त्याग है और यदि कदाचित् जीवन शेष रहेगा तो आहारादिकको ग्रहण करूँगा। यह संन्यास ग्रहण करनेका क्रम है।

रोगादिक होने पर यथाशक्ति औषध करे परन्तु जब रोग असाध्य हो जाय, किसी प्रकार भी उपचारसे लाभ न हो तो ऐसी दशामें यह शरीर, दुष्ट समान सर्वथा त्याग करने योग्य कहा है, और इच्छित फल दाता धर्म विशेषतासे पालन करने योग्य

कहा है। शरीर तो मरनेके बाद दूसरा भी मिलेगा परन्तु धर्मपालन करनेकी योग्यता प्राप्त करना अतिशय दुर्लभ है। इस कारण विधिपूर्वक शरीरके त्यागमें शोकाकुल-दुःखी न होकर संयमपूर्वक मन-वचन-कायका उपयोग आत्मामें केन्द्रित करना चाहिये और 'जन्म, जरा तथा मृत्यु शरीर सम्बन्धित है, मुझे नहीं है'-ऐसा चिन्तन करके निर्ममत्वी होकर, विधिपूर्वक आहार घटाकर, अपने त्रिकाली अकषाय ज्ञातामात्र स्वरूपके लक्ष्यसे काय कृश करना चाहिये और शास्त्रामृतके पानसे तथा स्वसन्मुखता द्वारा कषायोंको कृश करना चाहिये, पश्चात् चार \*प्रकारके संघकी साक्षीसे समाधिमरणमें सावधान-उद्यमवन्त होना चाहिये।

\*चार प्रकारका संघ=मुनि अर्जिका, श्रावक, श्राविका।

अन्तकी आराधनासे चिरकालकी की हुई सम्यक् व्रत-नियमरूप धर्म-आराधना सफल हो जाती है, क्योंकि उससे क्षणमात्रमें दीर्घकालसे संचित पापका नाश हो जाता है। और यदि अन्त मरण बिगड़ जाय अर्थात् असंयमपूर्वक या शरीरमें एकताबुद्धिपूर्वक मृत्यु हो जाय तो जीवनभरकी की हुई धर्माराधना निष्फल हो जाती है।

यहाँ कोई प्रश्न करता है कि-"यदि अन्त समय समाधिमरण कर लेनेसे ही क्षणमात्रमें पूर्वसंचित पापोंका नाश हो जाता है तो फिर युवावस्थामें धर्म करनेकी क्या आवश्यकता है? अन्त समय संन्यास धारण कर लेनेसे ही सब मनोरथ सिद्ध हो जायेंगे" तो उसका समाधान-जो जीव अपनी पूर्वावस्थामें धर्मसे विमुख रहे हैं अर्थात् जिन्होंने तत्त्वज्ञानपूर्वक व्रत-नियम आदि धर्माराधना नहीं की है वे जीव अन्तकालमें धर्मसन्मुख अर्थात् संन्यासयुक्त कभी नहीं हो सकते। क्योंकि-चन्द्रप्रभचरित्र प्रथम सर्गमें कहा है कि-"चिरन्तनाभ्यासनिबन्धनेरितागुणेषु दोषेषु च जायते मतिः" अर्थात् चिरकालके अभ्याससे प्रेरित करनेमें आई हुई बुद्धि गुण अथवा दोषोंमें जाती है। जो वस्त्र पहलेसे ही उज्ज्वल हो तो उसके पर मनपसन्द रङ्ग चढ़ सकता है, किन्तु यदि वस्त्र पहलेसे ही मैला हो तो उसके ऊपर कभी भी रङ्ग नहीं चढ़ सकता। इसलिये समाधिमरण वही धारण कर सकता है जो प्रथम अवस्थासे ही धर्मकी आराधनामें बराबर सावधान रहा हो। हाँ किसी स्थान पर कभी ऐसा भी देखनेमें आता है कि जिसने आजीवन धर्मसेवनमें चित्त नहीं लगाया हो वह भी अपूर्व विवेकका बल प्राप्त करके समाधिमरण अर्थात् संन्यासपूर्वक मरण करके स्वर्गादिक सुखोंको प्राप्त हो गया, परन्तु वह तो काकतालीय न्यायवत् अति कठिन है। (ताड़वृक्षसे फल टूटकर उड़ते हुए कौवेके मुखमें प्राप्त हो जाना जितना कठिन है उतना ही संस्कारहीन जीवनसे

समाधिमरण पाना कठिन है ।) इसलिये सर्वज्ञ वीतरागके वचनोंमें जिसे श्रद्धा है उसे उपरोक्त शंकाको अपने चित्तमें कदापि स्थान नहीं देना चाहिये ।

समाधिमरणके इच्छुक पुरुष जहाँ तक बन सके वहाँ तक जिनेश्वर भगवानकी जन्मादि तीर्थभूमियोंका आश्रय ग्रहण करें, जो ऐसा न बन सके तो मन्दिर अथवा संयमीजनोंके आश्रयमें रहें । संन्यासार्थी तीर्थक्षेत्रको जाते समय सभीसे क्षमा याचना करें तथा स्वयं भी मन-वचन-कायपूर्वक सबको क्षमा करें । अन्त समयमें क्षमा करने वाला संसारका पारगामी होता है और वैर-विरोध रखनेवाला अर्थात् क्षमा न रखनेवाला अनन्त संसारी होता है । संन्यासार्थीको पुत्र, स्त्री एवं कुटुम्बीजनोंसे तथा सांसारिक सर्व सम्पदासे सर्वथा मोह छोड़कर (निर्मोही निज आत्माका भजन करना चाहिये ।) उत्तम साधक धर्मात्माओंकी सहायता लेनी चाहिये क्योंकि साधर्मी तथा आचार्योंकी सहायतासे अशुभकर्म यथेष्ट बाधाका कारण नहीं बन पाता । व्रतके अतिचारोंको साधर्मियों अथवा आचार्यके सन्मुख प्रगट करके निःशल्य होकर प्रतिक्रमण-प्रायश्चित आदि शास्त्रमें वर्णित विधियोंसे शोधन करना चाहिये ।

निर्मलभावरूपी अमृतसे सिंचित समाधिमरणके लिये पूर्व अथवा उत्तर दिशाकी तरफ मस्तक रखे । यदि श्रावक महाव्रतकी याचना करे, तो निर्णायक आचार्यको उचित है कि उसे महाव्रत देवे, महाव्रत ग्रहणमें नग्न होना चाहिये । अर्जिकाको भी अन्तकाल उपस्थित होनेपर एकान्त स्थानमें वस्त्रोंका त्याग करना उचित कहा गया है । संन्यास लेनेके समय (-समाधिमरणके पूर्वकी विधिके समय) अनेक प्रकारके योग्य आहार दिखाकर भोजन करावे । अथवा यदि उसे अज्ञानतावश भोजनमें आसक्त समझे, तो परमार्थके ज्ञाता आचार्य उसे उत्तम प्रभावशाली व्याख्यान द्वारा ऐसे समझावें-

हे जितेन्द्रिय, तू भोजन-शयनादिरूप कल्पित पुद्गलोंको अब भी उपकारी समझता है । और ऐसा मानता है कि इनमेंसे कोई पुद्गल ऐसा भी है कि जो मैंने कभी भोगा नहीं है । यह तो महान आश्चर्यकी बात है ! भला, विचार तो कर कि यह मूर्तिक पुद्गल तेरे अरूपीमें क्या किसी प्रकार मिल सकता है ? मात्र इन्द्रियोंके ग्रहण पूर्वक उसका अनुभव करके तूने ऐसा मान लिया है कि मैं ही उसका भोग करता हूँ । तो हे दूरदर्शी ! अब ऐसी भ्रान्तबुद्धिको सर्वथा छोड़ दे और निर्मलज्ञानानन्दमय आत्मतत्त्वमें लवलीन हो । यह वही समय है कि जिसमें ज्ञानी जीव शुद्धतामें सावधान रहता है और भेदज्ञानके बलसे चिन्तवन करता है कि 'मैं अन्य हूँ और यह पुद्गल देहादि मेरेसे सर्वथा भिन्न जुदे ही पदार्थ हैं ।' इसलिये हे महाशय ! पर द्रव्योंसे तुरन्त ही मोह त्याग और अपने आत्मामें निश्चल-स्थिर रहनेका प्रयत्न कर । यदि किसी पुद्गलमें



आसक्त रहकर मरण पायेगा तो याद रख कि तुझे हलका-तुच्छ जन्तु होकर, इन पुद्गलोंका भक्षण अनन्तबार करना पड़ेगा। इस भोजनसे तू शरीरका उपकार करना चाहता है जो किसी प्रकार भी उचित नहीं है। क्योंकि शरीर इतना कृतघ्नी है कि वह किसीके किए हुए उपकारको नहीं मानता, इसलिये भोजनकी इच्छा छोड़कर, केवल आत्महितमें चित्त लगाना ही बुद्धिमत्ता है।

इस प्रकार हितोपदेशरूपी अमृतधारा वर्षाकर अन्नकी तृष्णा दूर कराकर कवलाहार छुड़ावे तथा दूध आदि पेय पदार्थों पर रखे, पश्चात् क्रम-क्रमसे उसका भी त्याग करवाकर उष्ण जल लेने मात्रका नियम करावे। यदि ग्रीष्मकाल, मारवाड़ जैसा उष्णप्रदेश तथा पित्त-प्रकृतिके कारण तृषाकी पीड़ा सहन करनेमें असमर्थ हो तो मात्र शीतल जल लेनेका नियम रखे, और शिक्षा दे कि हे आराधक ! हे आर्य ! परमागममें प्रशंसनीय मारणान्तिक सल्लेखना अत्यन्त दुर्लभ बताई है, इसलिये तुझे विचारपूर्वक अतिचार आदि दोषोंसे उसकी रक्षा करनी चाहिये।

पश्चात् अशक्तिकी वृद्धि देखकर, मरणकाल सन्निकट है ऐसा निर्णय होने पर आचार्य समस्त संघकी अनुमतिसे संन्यासमें निश्चलताके लिये पानीका भी त्याग करावे। इस प्रकार अनुक्रमसे चारों प्रकारके आहारका त्याग होने पर समस्त संघकी क्षमा करावे और निर्विघ्न समाधिकी सिद्धिके लिये कायोत्सर्ग करे। उसके बाद वचनामृतका सिंचन करे अर्थात् संसारमें वैराग्य उत्पन्न करनेवाले कारणोंका उक्त आराधकके कानमें, मन्द-मन्द वाणीसे जप करे। श्रेणिक, वारिषेण, सुभगादिके दृष्टान्त सुनावे और व्यवहार-आराधनामें स्थिर होकर, निश्चय-आराधनाकी तत्परताके लिये इस तरह उपदेश करे कि-

हे आराधक ! श्रुतस्कन्धका 'एगो मे सासदा आदा' इत्यादि वाक्य 'णमो अरहन्ताणं' इत्यादि पर और अहं इत्यादि अक्षर-इनमेंसे जो तुझे रुचिकर लगे, उसका आश्रय करके अपने चित्तको उसमें तन्मय कर ! हे आर्य ! 'मैं एक शाश्वत आत्मा हूँ' यह श्रुतज्ञानसे अपनी आत्माका निश्चय कर ! स्वसंवेदनसे आत्माकी भावना कर ! समस्त चिन्ताओंसे पृथक् होकर प्राण विसर्जन कर ! और यदि तेरा चित्त किसी क्षुधा परीषहसे अथवा किसी उपसर्गसे विक्षिप्त (व्यग्र) हो गया हो तो नरकादि वेदनाओंका स्मरण करके ज्ञानामृतरूप सरोवरमें प्रवेश कर। क्योंकि अज्ञानी जीव शरीरमें आत्मबुद्धि अर्थात् 'मैं दुःखी हूँ, मैं सुखी हूँ' ऐसा संकल्प करके दुःखी हुआ करता है परन्तु भेदविज्ञानी जीव आत्मा और देहको भिन्न-भिन्न मानकर देहके कारण सुखी-दुःखी नहीं होता, किन्तु विचार करता है कि मेरा मरण ही नहीं है तो फिर भय

किसका ? मुझे रोग ही नहीं है तो फिर वेदना कैसी ? मैं बालक, वृद्ध या तरुण नहीं हूँ तो फिर मनोवेदना कैसी ? हे महाभाग्य ! इस तुच्छसे शारीरिक दुःखसे कायर होकर प्रतिज्ञासे किंचित् मात्र भी च्युत मत होना, दृढचित्त होकर परम निर्जराकी अभिलाष करना । जबतक तू आत्मचिन्तन करता हुआ संन्यास ग्रहण करके समाधिमरणकी आराधनामें बैठा है, तबतक प्रतिक्षण तेरे प्रचुर कर्मोंका विनाश हो रहा है ! क्या तू धीरवीर पाण्डवोंका चरित्र भूल गया है ? जिन्हें लोहेके आभूषण अग्निसे तपाकर शत्रुओंने पहनाये थे तो भी तपस्यासे किंचित् मात्र च्युत न होकर आत्मध्यानसे मोक्ष प्राप्त किया ! क्या तूने महा सुकुमार सुकुमालकुमारका चरित्र नहीं सुना है ? जिनका शरीर स्यालनीने थोड़ा-थोड़ा खा-खा करके अतिशय कष्ट देनेके लिये कई दिन (तीन दिन) तक भक्षण किया था, परन्तु किंचित् मार्गच्युत न होकर जिन्होंने सर्वार्थसिद्धि स्वर्ग प्राप्त किया था । ऐसे असंख्य उदाहरण शास्त्रोंमें हैं जहाँ दुस्सह उपसर्ग सहन करके अनेक साधुओंने सर्वार्थसिद्धि की है । क्या तेरा यह कर्त्तव्य नहीं है कि उनका अनुकरण करके जीवन-धनादिकमें निर्वाहक होकर, अन्तरङ्ग-बहिरङ्ग परिग्रहके त्यागपूर्वक साम्यभावसे निरुपाधिमें स्थिर होकर आनन्दामृतका पान करे ! इस तरह उपरोक्त उपदेशसे सम्यक् प्रकार कषायको कृश करके-कम करके रत्नत्रयकी भावनारूप परिणमनसे पंच नमस्कार-मंत्र स्मरणपूर्वक समाधिमरण करना चाहिये । यह समाधिमरणकी संक्षिप्त विधि है ।

सल्लेखना भी अहिंसा है

नीयन्तेऽत्र कषाया हिंसाया हेतवो यतस्तनुताम् ।

सल्लेखनामपि ततः प्राहुरहिंसाप्रसिद्ध्यर्थम् ॥179॥

अन्वयार्थ :—(यतः) कारण कि (अत्र) इस संन्यास मरणमें (हिंसाया) हिंसाके (हेतवः) हेतुभूत (कषायाः) कषाय (तनुताम् ) क्षीणताको (नीयन्ते) प्राप्त होते हैं (ततः) इस कारण (सल्लेखनामपि) संन्यासको भी आचार्य (अहिंसाप्रसिद्ध्यर्थम्) अहिंसाकी सिद्धिके लिये (प्राहुः) कहते हैं ।

टीका :—‘यतः हिंसायाः हेतवः कषायाः अत्र (सल्लेखनायां) तनुताम् नीयन्ते ततः सल्लेखनाम् अहिंसा प्रसिद्ध्यर्थम् प्राहुः ।’—अर्थ :—हिंसाके मूलकारण कषाय हैं वह इस सल्लेखनामें क्षीण हो जाते हैं—घट जाते हैं अतः आचार्य संन्यासको भी अहिंसाकी पुष्टिके लिये कहते हैं ।

**भावार्थ** :—इस संन्यासमें कषाय क्षीण होते हैं और कषाय ही हिंसाके मूलकारण हैं इसलिये संन्यासका अंगीकार करनेसे भी अहिंसाव्रतकी ही सिद्धि होती है। इस प्रकार अन्त सल्लेखनाका कथन किया ॥179॥

आगे इन शीलोंके कथनको संकोचते हैं :—

**इति यो व्रतरक्षार्थं सततं पालयति सकलशीलानि ।**

**वरयति पतिंवरेव स्वयमेव तमुत्सुका शिवपदश्रीः ॥180॥**

**अन्वयार्थ** :—(यः) जो (इति) इस प्रकार (व्रतरक्षार्थं) पंचअणुव्रतोंकी रक्षाके लिये (सकलशीलानि) समस्त शीलोंको (सततं) निरन्तर (पालयति) पालन करता है (तम् ) उस पुरुषको (शिवपदश्रीः) मोक्षरूपी लक्ष्मी (उत्सुका) अतिशय उत्कंठित (पतिंवरा इव) स्वयंवरकी कन्याकी तरह (स्वयमेव) स्वयं ही (वरयति) स्वीकार करती है अर्थात् प्राप्त होती है।

**टीका** :—‘इति यः व्रतरक्षार्थं सकलशीलानि सततं पालयति तम् उत्सुका शिवपदश्रीः पतिंवरा इव स्वयमेव वरयति’—अर्थ :—जो धर्मात्मा श्रावक इस प्रकार पाँच अणुव्रतोंकी रक्षाके निमित्त सप्त शीलव्रतोंका पालन करता है उसको मोक्षरूपी लक्ष्मी उत्सुक होकर स्वयंवरमें कन्याकी तरह स्वयं ही वरण करती है।

**भावार्थ** :—जैसे स्वयंवरमें कन्या स्वयं ही अपने योग्य पुरुषको पहचान कर वरमाला डाल देती है वैसे ही मुक्तिलक्ष्मी व्रतधारी एवं समाधिमरण करनेवाले श्रावकको स्वयं ही प्राप्त होती है। ऐसा व्रती श्रावक अवश्य ही मुक्तिपदको प्राप्त करता है ॥180॥

इस प्रकार पाँच अणुव्रत, तीन गुणव्रत, चार शिक्षाव्रत, एक सल्लेखना और एक सम्यक्त्व—इस तरह श्रावककी चौदह बातोंका वर्णन किया।

अब इनके पाँच पाँच अतिचारोंका वर्णन करते हैं :—

**अतिचारा : सम्यक्त्वे व्रतेषु शीलेषु पञ्च पञ्चेति ।**

**सप्ततिरमी यथोदितशुद्धिप्रतिबन्धिनो हेयाः ॥181॥**

**अन्वयार्थ** :—(सम्यक्त्वे) सम्यक्त्वमें (व्रतेषु) व्रतोंमें और (शीलेषु) शीलोंमें (पञ्च पञ्चेति) पाँच-पाँचके क्रमसे (अभी) यह (सप्ततिः) सत्तर (यथोदितशुद्धिप्रतिबन्धिनः) यथार्थ शुद्धिके रोकनेवाले (अतिचाराः) अतिचार (हेयाः) छोड़ने योग्य हैं।

टीका :—‘सम्यक्त्वे व्रतेषु (सल्लेखना पञ्च) पञ्च पञ्च अतिचाराः इति अमी सप्ततिः यथोदितशुद्धिप्रतिबन्धिनः हेयाः ।’—अर्थ :—सम्यग्दर्शनमें, पाँच अणुव्रतोंमें, तीन गुणव्रतोंमें, चार शिक्षाव्रतोंमें और सल्लेखनामें प्रत्येकमें पाँच-पाँच अतिचार हैं । इस तरह यह सत्तर अतिचार हैं वे सभी व्रतोंकी शुद्धिमें दोष लगानेवाले हैं ।

भावार्थ :—व्रतका सर्वदेश भङ्ग होना तो अनाचार कहा जाता है और एकदेश भङ्ग होना अर्थात् दूषण लगना अतिचार कहा जाता है (यह अतिचार व्रतोंकी शुद्धताको दूर करनेवाले हैं क्योंकि व्रतोंमें दोष लग जाने पर उनकी शुद्धता अक्षुण्ण कैसे रह सकती है ?) इस तरह उपरोक्त श्रावककी चौदह बातोंके सत्तर अतिचार होते हैं ॥181॥

### सम्यग्दर्शनके पाँच अतिचार

शङ्का तथैव काङ्क्षा विचिकित्सा संस्तवोडन्यदृष्टीनाम् ।

मनसा च तत्प्रशंसा सम्यग्दृष्टेरतीचाराः ॥182॥

अन्वयार्थ :—(शङ्का) सन्देह (काङ्क्षा) वाँछा (विचिकित्सा) ग्लानि (तथैव) उसी प्रकार (अन्यदृष्टीनाम् ) मिथ्यादृष्टियोंकी (संस्तवः) स्तुति (च) और (मनसा) मनसे (तत्प्रशंसा) अन्य मतावलम्बियोंकी प्रशंसा करना (सम्यग्दृष्टेः) सम्यग्दृष्टिके (अतिचाराः) अतिचार हैं ।

टीका :—‘शङ्का तथैव काङ्क्षा विचिकित्सा अन्यदृष्टीनाम् संस्तवः च मनसा प्रशंसा सम्यग्दृष्टेः अतिचाराः भवन्ति ।’—अर्थ :—(1) जिनवचनमें शंका करना, (2) व्रत पालकर इस लोक तथा परलोक सम्बन्धी इष्ट वस्तुकी वाँछा अर्थात् सांसारिक सुखोंकी इच्छा करना, (3) (अनिष्ट या दुर्गन्धमय वस्तुसे अप्रीति-ग्लानि करना अथवा) मुनिराज आदिके शरीरको देखकर धृणा करना, (4) अन्यामतावलम्बी मिथ्यादृष्टियोंकी वचनसे बड़ाई करना, कि यह भी कुछ अच्छा ही साधन करते हैं, (5) उनके कार्योंकी मनसे प्रशंसा-सराहना करना अर्थात् उनको भी अच्छा सा जानना । यह सम्यग्दर्शनके पाँच अतिचार हैं, इनसे सम्यक्त्व मलिन होता है ।

भावार्थ :—जबतक इन पाँच अतिचारोंका त्याग नहीं होता तबतक वह निश्चयसम्यग्दृष्टि नहीं हो सकता ॥182॥

### अहिंसा अणुव्रतके पाँच अतिचार

छेदनताडनबन्धा भारस्यारोपणं समधिकस्य ।

पानान्नयोश्च रोधः पञ्चाहिंसाव्रतस्येति ॥183॥

अन्वयार्थ :—(अहिंसाव्रतस्य) अहिंसाव्रतके (छेदनताडनबन्धाः) छेदना, ताडन करना, बाँधना, (समाधिकस्य) बहुत अधिक (भारस्य) बोझका (आरोपणं) लादना (च) और (पानान्नयोः) अन्न-जलका (रोधः) रोकना अर्थात् न देना (इति) इस प्रकार (पञ्च) पाँच अतिचार हैं ।

टीका :—‘छेदन ताडन बन्धाः समाधिकस्य भारस्य आरोपणं पानान्नयोश्च रोधः इति पञ्च अहिंसाव्रतस्य अतिचाराः ।’—अर्थ :—छेदन अर्थात् कान, नाक, हाथ इत्यादि काटना, ताडन अर्थात् लकड़ी, चाबुक, अरई इत्यादिसे मारना, बन्ध अर्थात् एक स्थान पर बाँधकर रोक रखना, अधिक भार अर्थात् ऊँट, बैल, घोड़ा इत्यादिके ऊपर उनकी शक्तिसे अधिक बोझ लादना, तथा योग्य समय पर घास, चारा, पानी इत्यादि न देना—यह अहिंसा अणुव्रतके पाँच अतिचार हैं ॥183॥

सत्य अणुव्रतके पाँच अतिचार

मिथ्योपदेशदानं रहसोडभ्याख्यानकूटलेखकृती ।

न्यासापहारवचनं साकारमन्त्रभेदश्च ॥184॥

अन्वयार्थ :—(मिथ्योपदेशदानं) झूठा उपदेश देना, (रहसोडभ्याख्यानकूटलेखकृती) एकान्तकी गुप्त बातोंका प्रगट करना, झूठा लेख लिखना, (न्यासापहारवचनं) धरोहरके हरण करनेका वचन कहना (च) और (साकारमन्त्रभेदः) कायकी चेष्टासे जानकर दूसरेका अभिप्राय प्रगट करना—यह पाँच सत्याणुव्रतके अतिचार हैं ।

टीका :—‘मिथ्योपदेशदानं रहसोडभ्याख्यानं कूटलेखकृती न्यासापहारवचनं साकारमन्त्रभेदश्च इति सत्याणुव्रतस्य पञ्च अतिचाराः सन्ति ।’—अर्थ :—1—झूठा उपदेश देना जिससे जीवोंका अहित हो, 2—किसी स्त्री-पुरुषकी गुप्त बातोंको प्रगट करना, 3—झूठा लेख लिखना या झूठी रसीद आदि स्वयं लिखना, 4—किसीकी धरोहर मार लेना, 5—किसीकी आकृति देखकर उसका अभिप्राय प्रगट कर देना—यह पाँच सत्याणुव्रतके अतिचार हैं ।

भावार्थ :—1—ऐसा झूठा उपदेश देना कि जिससे लोग कल्याणकारी धर्मको छोड़कर अधर्ममें लग जावें । (2—स्त्री-पुरुषोंने जो कार्य एकान्तमें किये हों उनको प्रगट कर देना । जो किसीने कहा भी नहीं, किया भी नहीं, ऐसा झूठा ही ठगनेके लिये लिखना कि उसने ऐसा कहा है, ऐसा किया है इस प्रकार कपटपूर्वक लिखना ।) 3—अपने पास कोई मनुष्य धरोहर रख गया हो और जब वह उसे वापस लेने आवे तब

भूलसे जितनी रख गया था उससे कम माँगने लगे तो उससे कहना कि हां, इतनी ही थी अथवा यह कहना कि भाई, जितनी हो उतनी ले जाओ । उसे न्यासापहार कहते हैं । 4—किसीकी आकृतिको देखकर उसका अभिप्राय जानकर उसे प्रगट कर देना कि इसका ऐसा अभिप्राय है । झूठ पहुंच लिख देना अथवा जबरदस्तीसे लिखा लेन कूटलेख है । यह पाँच सत्याणुव्रतके अतिचार हैं ॥184॥

अचौर्य अणुव्रतके पाँच अतिचार

प्रतिरूपव्यवहारः स्तेननियोगस्तदाहृतादानम् ।

राजविरोधातिक्रमहीनाधिकमानकरणे च ॥185॥

अन्वयार्थः—(प्रतिरूपव्यवहारः) प्रतिरूप व्यवहार अर्थात् असली चीजमें नकली चीज मिलाकर बेचना (स्तेननियोगः) चोरी करनेवालोंकी सहायता करना, (तदाहृतादानम् ) चोरीकी लाई हुई वस्तुओंको रखना, (च) और (राजविरोधातिक्रमहीनाधिकमानकरणे) राज्य द्वारा आदेशित नियमोंका उल्लंघन करना, माप या तौलके गज, मीटर, काँटा, तराजू आदिके मापमें हीनाधिक करना,- (एते पञ्चास्तेयव्रतस्य) यह पाँच अचौर्यव्रतके अतिचार हैं ।

टीका :—‘प्रतिरूपव्यवहारः स्तेननियोगः तदाहृतादानम् राजविरोधातिक्रमः च हीनाधिकमानकरणे इति अचौर्याणुव्रतस्य पञ्च अतिचाराः सन्ति ।’—अर्थः—1—झूठी वस्तुको (अशुद्ध वस्तुको) शुद्ध वस्तुकी तरह बनाकर असली वस्तुमें मिलाकर चलाना (नकली सिक्केको असली सिक्केमें मिलाकर चलाना) इसका नाम प्रतिरूप व्यवहार है । 2—चोरीकी प्रेरणा करना, अनुमोदना करना अथवा चोरी करनेका उपाय बताना स्तेनप्रयोग अतिचार है । 3—चोरीकी वस्तुको खरीदना तीसरा अतिचार है । 4—राजाज्ञाका उल्लंघन करना अथवा राज-कर न देना—चौथा अतिचार है । 5—अधिक मूल्यवाली वस्तुमें कम मूल्यवाली वस्तु मिला देना, अधिक मूल्यकी वस्तु थोड़े मूल्यमें ले जाना, मापने-तौलनेके उपकरण मीटर, तराजू-काँटा-इत्यादि हिनाधिक रखना अथवा कम-बढ़ तौलकर देना-लेना यह पाँचवाँ अतिचार है । इस प्रकार यह पाँच अचौर्यव्रतके अतिचार वर्णन किये ॥185॥

ब्रह्मचर्य अणुव्रतके पाँच अतिचार

स्मरतीव्राभिनिवेशोडनङ्गक्रीडान्यपरिणयनकरणम् ।

अपरिगृहीतेतरर्योगमने चैत्वरिकयोः पञ्च ॥186॥

अन्वयार्थ :- (स्मरतीव्राभिनिवेशः) कामसेवनकी अतिशय इच्छा रखना, (अनङ्गक्रीडा) योग्य अंगोंको छोड़कर दूसरे अंगोंके साथ कामक्रीडा करना, (अन्यपरिणयनकरणम् ) दूसरेका विवाह करना, (च) और (अपरिगृहीतेतरयोः) कुंवारी अथवा विवाहित (\*इत्वरिकयोः) व्यभिचारिणी स्त्रियोंके पास (गमने) जाना, लेन-देन आदिका व्यवहार करना (एते ब्रह्मव्रतस्य) यह ब्रह्मचर्याव्रतके (पञ्च) पाँच अतिचार हैं ।

\* रत्नकरण्डश्रावकाचार गा० 60 में इत्वरिका गमनका अर्थ :- इत्वरिका जो व्यभिचारिणी स्त्री उसके घर जाना अथवा उसे अपने घर बुलाना (धनादिका) लेन-देन रखना—परस्पर वार्ता करना—श्रृंगार देखना—यह इत्वरिकागमन नामके अतिचार हैं ।

टीका :- ‘स्मरतीव्राभिनिवेशः अनङ्गक्रीडा अन्यपरिणयनकरणं इत्वरिकयोः अपरिगृहीता गमनं च इत्वरिका परिगृहीता गमनं च इति पञ्च अतिचाराः ब्रह्मचर्याणुव्रतस्य सन्ति ।’—अर्थ :- 1—काम-भोग-विषय सेवन करनेकी अत्यन्त लालसा रखना, 2—जो अंग विषयसेवन करनेके हैं उन्हें छोड़कर मुख, नाभि, स्तन आदि अनंगोंमें रमण करना, 3—दूसरेके पुत्र-पुत्रियोंका विवाह करवाना या करना, 4—व्यभिचारिणी वेश्या अथवा कन्या इत्यादिके साथ लेन-देन आदि व्यवहार रखना, वार्तालाप करना, रूप-श्रृंगारादि देखना, 5—व्यभिचारिणी विवाहित स्त्रीके साथ भी इसी प्रमाण व्यवहार करना—यह पाँच ब्रह्मचर्याणुव्रतके अतिचार हैं ॥186॥

परिग्रहपरिमाण व्रतके पाँच अतिचार

वास्तुक्षेत्राष्टापदहिरण्यधनधान्यदासदासीनाम् ।

कुप्यस्य भेदयोरपि परिमाणातिक्रियाः पञ्च ॥187॥

अन्वयार्थ :- (वास्तुक्षेत्राष्टापदहिरण्यधनधान्यदासदासीनाम् ) घर, भूमि, सोना, चाँदी, धन, धान्य, दास, दासी और (कुप्यस्य) वस्त्रादिके (भेदयोः) दोनों भेदोंका (अपि) भी (परिमाणातिक्रियाः) परिमाण उल्लंघन करना (एते अपरिग्रहव्रतस्य) यह अपरिग्रहव्रतके (पञ्च) पाँच अतिचार हैं ।

टीका :- ‘वास्तु क्षेत्र परिमाणातिक्रमः, अष्टापदहिरण्यपरिमाणातिक्रमः, धनधान्यपरिमाणातिक्रमः, दासदासीपरिमाणातिक्रमः, अपि कुप्यस्य भेदयोः परिमाणातिक्रमः इति पञ्च परिग्रहपरिमाणव्रतस्य अतिचाराः सन्ति ।’—अर्थ :- 1—घर और क्षेत्रका परिमाण बढ़ा देना, 2—सोना-चाँदीका परिमाण बढ़ा देना, 3—गाय, भैंस, घोड़ा, गेहूँ, चना आदिका परिमाण बढ़ा देना, 4—दास—दासीका

परिमाण बढ़ा देना, 5—कुप्य अर्थात् गरम और सूती दोनों प्रकारके वस्त्रोंका परिमाण बढ़ा देना; इस प्रकार यह पाँच परिग्रहपरिमाणव्रतके अतिचार हैं ॥187॥

### दिग्रतके पाँच अतिचार

ऊर्ध्वमधस्तात्तिर्यग्व्यतिक्रमाः क्षेत्रवृद्धिराधानम् ।

स्मृत्यन्तरस्य गदिताः पंचेति प्रथमशीलस्य ॥188॥

अन्वयार्थः—(ऊर्ध्वमधस्तात्तिर्यग्व्यतिक्रमाः) ऊपर, नीचे और समान भूमिकी की हुई मर्यादाका उल्लंघन करना अर्थात् जितना प्रमाण किया हो उसमें बाहर चला जाना (क्षेत्रवृद्धिः) परिमाण किये हुये क्षेत्रकी लोभादिवश वृद्धि करना और (स्मृत्यन्तरस्य) स्मृतिके अलावा क्षेत्रकी मर्यादा (आधानम् ) धारण करना अर्थात् मर्यादाको भूल जाना (इति) इस प्रकार (पञ्च) पाँच अतिचार (प्रथमशीलस्य) प्रथम शील अर्थात् दिग्रतके (गदिताः) कहे गए हैं ।

टीका :—‘ऊर्ध्व व्यतिक्रमः अधस्तात् व्यतिक्रमः तिर्यक् व्यतिक्रमः क्षेत्रवृद्धिः, स्मृत्यन्तरस्य आधानम् इति पञ्च अतिचाराः प्रथमशीलस्य दिग्रतस्य सन्ति ।’—अर्थ :—मर्यादा की हुई ऊपरकी दिशाओंका उल्लंघन करना, (जैसे पर्वत पर चढ़ना या हवाई जहाजसे आकाशमें ऊपर उड़ना,) 2—मर्यादा की हुई नीचेकी दिशाओंका उल्लंघन करना, (जैसे गहरे कुएँमें घुसना, समुद्रमें डुबकी लगाना अथवा कोयला आदिकी खानमें उतरना) 3—मर्यादा की हुई तिर्यक् दिशाओंका उल्लंघन करना, (जैसे गुफा इत्यादिमें प्रवेश करना) 4—मर्यादा किये हुए क्षेत्रको बढ़ाना अर्थात् जो दिशाओंका प्रमाण किया था उसे लोभके वशसे अधिक बढ़ा लेना, (यह अतिचार प्रमाद या मोहसे होता है,) 5—परिमाण की हुई मर्यादाको भूलकर सीमा बढ़ा लेना—यह दिग्रतके पाँच अतिचार हैं ॥188॥

### देशव्रतके पाँच अतिचार

प्रेष्यस्य संप्रयोजनमानयनं शब्दरूपविनिपातौ ।

क्षेपोडपि पुद्गलानां द्वितीयशीलस्य पंचेति ॥189॥

अन्वयार्थः—(प्रेष्यस्य संप्रयोजनम् ) प्रमाण किये हुए क्षेत्रके बाहर दूसरे मनुष्यको भेजना, (आनयनं) वहाँसे कोई वस्तु मँगाना (शब्दरूपविनिपातौ) शब्द सुनाना, रूप दिखाकर इशारा करना और (पुद्गलानां) कंकड़ आदि पुद्गल (क्षेपोडपि)



भी फेंकना (इति) इस प्रकार (पञ्च) पाँच अतिचार (द्वितीयशीलस्य) दूसरे शीलके अर्थात् देशव्रतके कहे गए हैं ।

टीका :—‘प्रेष्यस्तु संप्रयोजनम् आनयनं शब्दविनिपातौ रूपविनिपातौ पुद्गलानां क्षेपः इति पञ्च अतिचाराः द्वितीयशीलस्य सन्ति ।’—अर्थ :—1—स्वयं तो मर्यादित क्षेत्रके अन्दर ही रहना परन्तु नौकर—चाकरको मर्यादासे बाहर भेज देना, 2—मर्यादासे बाहरकी कोई वस्तु मंगा लेना, 3—मर्यादाके बाहर शब्द करके—बोल करके अपना काम करवाना, 4—मर्यादाके बाहर अपना रूप दिखाकर स्वार्थ साधन करना, 5—मर्यादाके बाहर कोई वस्तु इत्यादि फेंककर अपना कार्य साध लेना—यह पाँच देशव्रतके अतिचार हैं ॥189॥

अनर्थदण्डत्यागव्रतके पाँच अतिचार

कन्दर्पः कौत्कुच्यं भोगानर्थक्यमपि च मौखर्यम् ।

असमीक्षिताधिकरणं तृतीयशीलस्य पंचेति ॥190॥

अन्वयार्थ :—(कन्दर्पः) कामके वचन बोलना, (कौत्कुच्यं) भांडरूप अयोग्य कायचेष्टा करना, (भोगानर्थक्यम्) भोग—उपभोगके पदार्थोंका अनर्थक्य, (मौखर्यम्) वाचालता (च) और (असमीक्षिताधिकरणं) विचार किये बिना कार्य करना; (इति) इस प्रकार (तृतीयशीलस्य) तीसरे शील अर्थात् अनर्थदण्डविरति व्रतके (अपि) भी (पञ्च) पाँच अतिचार हैं ।

टीका :—‘कन्दर्पः कौत्कुच्यं भोगानर्थक्यम् मौखर्यम् च असमीक्षिताधिकरणं इति तृतीय शीलस्य पञ्च अतिचाराः सन्ति ।’—अर्थ :—1—रागभावसे हास्य सहित भांड वचन बोलना, 2—हास्य वचन सहित कायकी कुचेष्टा करना, 3—प्रयोजनसे बहुत अधिक भोगोपभोग सामग्रीको एकत्र करना, 4—धृष्टता युक्त बोलना तथा लड़ाई—झगडा करानेवाले वचन बोलना, 5—प्रयोजन बिना मन—वचन—कायका व्यापार बढ़ाते जाना (अथवा बिना विचार किये निष्प्रयोजन कार्य करना) यही पाँच अनर्थदण्डत्यागव्रतके अतिचार हैं ॥190॥

सामायिक शिक्षाव्रतके पाँच अतिचार

वचनमनःकायानां दुःप्रणिधानं त्वनादरश्चैव ।

स्मृत्यनुपस्थानयुताः पंचेति चतुर्थशीलस्य ॥191॥

अन्वयार्थ :—(स्मृत्यनुपस्थानयुताः) स्मृतिअनुपस्थान सहित (वचनमनः कायानां) वचन, मन, और कायकी (दुःप्रणिधानं) खोटी प्रवृत्ति (तु) और (अनादरः) अनादर (इति) इस प्रकार (चतुर्थशीलस्य) चौथे शील अर्थात् सामायिकव्रतके (पञ्च) पाँच (एव) ही अतिचार हैं।

टीका :—‘वचनप्रणिधानं, मनःप्रणिधानं, कायप्रणिधानं तु अनादरः च स्मृत्यनुपस्थानयुताः इति पञ्च चतुर्थशीलस्य अतिचाराः सन्ति ।’—अर्थ :—1— वचनका दुरुपयोग करना अर्थात् सामायिक करते समय मन्त्रका उच्चारण अथवा सामायिक पाठका उच्चारण ठीक न करना, 2—मनका दुरुपयोग अर्थात् मनमें बुरी भावना उत्पन्न होना, मनमें अनेक संकल्प—विकल्प उठना, 3—कायका दुरुपयोग अर्थात् सामायिक करते समय हाथ—पैर हिलाना, 4—अनादर अर्थात् सामायिक आदर पूर्वक न करना, अथवा बेगार समझकर उसे जैसे—तैसे पूरी करनेकी इच्छा करना, 5—स्मृत्यनुपस्थान अर्थात् एकाग्रता न होनेके कारण पाठ भूल जाना—यह सामायिक शिक्षाव्रतके पाँच अतिचार हैं। सामायिकमें मन, वचन और काय तीनोंकी एकाग्रताकी अत्यन्त आवश्यकता है। इन तीनोंको वश किये बिना सामायिक हो ही नहीं सकती। अतः इन्हें अवश्य ही वश करना चाहिये ॥191॥

प्रोषधोपवास शिक्षाव्रतके पाँच अतिचार

अनवेक्षिताप्रमार्जितमादानं संस्तरस्तथोत्सर्गः ।

स्मृत्यनुपस्थानमनादरश्च पञ्चोपवासस्य ॥192॥

अन्वयार्थ :—(अनवेक्षिताप्रमार्जितमादानं) देखे बिना अथवा शुद्ध किये बिना ग्रहण करना, (संस्तरः) चटाई आदि बिस्तर लगाना (तथा) तथा (उपसर्गः) मलमूत्रका त्याग करना (स्मृत्यनुपस्थानम् ) उपवासकी विधि भूल जाना (च) और (अनादरः) अनादर—यह (उपवासस्य) उपवासके (पञ्च) पाँच अतिचार हैं।

टीका :—‘1—अनवेक्षिताप्रमार्जितमादानं 2—अनवेक्षिताप्रमार्जित संस्तरः 3—अनवेक्षिताप्रमार्जित उत्सर्गः 4—स्मृत्यनुपस्थानम् 5—अनादरश्च इति पञ्च अतिचाराः उपवासस्य सन्ति ।’—अर्थ :—1—बिना देखे अथवा कोमल उपकरणसे बिना पाँछे पूजनादिक सामग्री या कोई वस्तुका ग्रहण करना; 2—बिना देखे, बिना पाँछे बैठना, सोना या बिस्तर लगाना; 3—बिना देखे, बिना साफ किये भूमि पर मल—मूत्रका त्याग करना; 4—उपवासमें एकाग्रता न होना अथवा विधि भूल जाना और 5—तप व उपवासकी विधिमें अनादर (उदासीनता) करना (अथवा शीघ्र पूर्ण होनेकी आकुलता रहना।) यह प्रोषधोपवास व्रतके पाँच अतिचार हैं ॥192॥

भोग—उपभोगपरिमाण शिक्षाव्रतके पाँच अतिचार

आहारो हि सचित्तः सचित्तमिश्र सचित्तसम्बन्धः ।

दुष्पक्वोडभिषवोपि च पञ्चामी षष्ठशीलस्य ॥193॥

अन्वयार्थः—(हि) निश्चयसे (सचित्तः आहारः) सचित्त आहार, (सचित्त मिश्रः) सचित्त मिश्र आहार, (सचित्त सम्बन्धः) सचित्तके सम्बन्धवाला आहार, (दुष्पक्वः) दुष्पक्व आहार (च अपि) और (अभिषव आहार) \*अभिषव आहार (अभी) यह (पञ्च) पाँच अतिचार (षष्ठशीलस्य) छट्टे शील अर्थात् भोगोपभोगपरिमाणव्रतके हैं ।

\* दुग्धघृतादिकरस मिश्रित कामोत्पादक आहार ।

टीका :—‘हि सचित्तः आहारः सचित्तमिश्रः आहारः सचित्तसम्बन्धः आहारः च दुष्पक्वः आहारः अभिषवीहरः इति अभी पञ्च अतिचाराः षष्ठशीलस्य सन्ति ।’—अर्थ :—1—निश्चय ही सचित्त—जीवसहित कच्ची हरी वस्तुका आहार करना, 2—सचित्ताचित्तके मिश्रणवाली वस्तुका आहार करना, 3—हरी-सचित्तसे ढाँकी हुई वस्तुका आहार लेना, 4—ऐसी वस्तुका आहार करना जो अग्नि पर भले प्रकार पकाई न गई हो अर्थात् अधिक पक गई हो या कुछ कच्ची (उधपकी) रह गई हो तथा 5—गरिष्ठ अर्थात् कामोद्दीपक पुष्टिकारक वस्तुका आहार करना,—यह पाँच भोगोपभोगपरिमाणव्रतके अतिचार हैं ।

भावार्थ :—यद्यपि यह भोगोपभोगपरिमाण शिक्षाव्रतका पालक श्रावक अभी सचित्तका त्यागी नहीं है तो भी सचित्तत्याग प्रतिमाके पालनके अभ्यासके लिये तथा खाद्य पदार्थोंमें अधिक लालसा मिटानेके लिये ही उसे इन अतिचारोंको टालना चाहिये ॥193॥

वैयावृत्त अतिथिसंविभागके पाँच अतिचार

परदातृव्यपदेशः सचित्तनिक्षेपतत्पिधाने च ।

कालस्यातिक्रमणं मात्सर्यं चेत्यतिथिदाने ॥194॥

अन्वयार्थः—(परदातृव्यपदेशः) परदातृव्यपदेश, (सचित्त निक्षेपतत्पिधाने च) सचित्तनिक्षेप और सचित्तपिधान, (कालस्यातिक्रमणं) कालका अतिक्रम (च) और (मात्सर्यं) मात्सर्य—(इति) इस प्रकार (अतिथिदाने) अतिथिसंविभागव्रतके पाँच अतिचार हैं ।

टीका :—‘अतिथिदाने परदातृव्यपदेशः अतिथिदाने सचित्तनिक्षेपः अतिथिदाने सचित्तपिधानं अतिथिदाने कालस्य अतिक्रमणं च अतिथिदाने मात्सर्यं—इति पञ्च अतिचाराः वैयावृत्तस्य सन्ति ।’—अर्थ :—1—घरका कार्य अधिक होनेके कारण अपने हाथसे आहार न देकर किसी दूसरेके हाथसे दिलवा देना, 2—आहारकी

वस्तुको कमलपत्रादिक हरे पत्तोंमें रखना, 3—आहारकी वस्तुको उपरोक्त हरे पत्तोंसे ढाँकना, 4—मुनि महाराजकी आहारचर्याके समय घर पर न मिलना अर्थात् भोजनके कालका उल्लंघन करना, 5—दान देते समय आदरभाव न होना, अथवा अपने घर मुनिराजके आहारकी विधि न मिल सकनेके कारण, या अपने घर मुनिराजके न आनेके कारण यदि दूसरे श्रावकके घर मुनिराजका आहारदान हो जाय तो उस श्रावकके प्रति द्वेष रखना—यह पाँच अतिचार अतिथिसंविभाग शिक्षाव्रतके हैं ॥194॥

### सल्लेखनाके पाँच अतिचार

जीवितमरणाशंसे सुहृदनुरागः सुखानुबन्धश्च ।

सनिदानः पञ्चैते भवन्ति सल्लेखनाकाले ॥195॥

अन्वयार्थ :—(जीवितमरणाशंसे) जीवनकी आशंसा, मरणकी आशंसा, (सुहृदनुरागः) सुहृद अर्थात् मित्रके प्रति अनुराग, (सुखानुबन्धः) सुखका अनुबन्ध (च) और (सनिदानः) निदान सहित—(एते) यह (पञ्च) पाँच अतिचार (सल्लेखनाकाले) समाधिमरणके समय (भवन्ति) होते हैं ।

टीका :—‘जीविताशंसा मरणाशंसा सुहृदनुरागः सुखानुबन्धः च सनिदानः इति एते पञ्च सल्लेखनाकाले अतिचाराः सन्ति ।’—अर्थ :—1—सल्लेखना धारण करनेके बाद जीनेकी वांछा करना, किसी प्रकार मरण न हो ऐसी इच्छा करना, 2—सल्लेखना धारण करनेके बाद अधिक रोगवेदना हो रही हो तो ऐसी इच्छा करना कि मेरा शीघ्र मरण हो जाय तो अच्छा, 3—पूर्वके मित्रोंका स्मरण करना कि अमुक मित्र बहुत अच्छे थे और मैं उनके साथ क्रीडादिक कार्य करता था, 4—पूर्वमें जो सुख—साताकी सामग्री भोगी थी उसे याद करना, तथा वह भोग मुझे कब मिलेंगे ऐसा ‘चिन्तवन’ करना, 5—आगामी कालमें अच्छे अच्छे भोगोंकी प्राप्तिकी इच्छा करना—यह पाँच सल्लेखनाके अतिचार हैं ।

भावार्थ :—इस प्रकार 1 सम्यग्दर्शन, 5 अणुव्रत, 3 गुणव्रत, 4 शिक्षाव्रत और 1 सल्लेखना—इन चौदहके सत्तर अतिचारोंका वर्णन कर चुके । अतः नैष्ठिक श्रावकको इन सबका जहाँ तक जितना बन सके उतना यथाशक्ति अतिचार रहित पालन करना चाहिये, तभी मनुष्यभव मिलना सार्थक है । उपरोक्त चौदह \*व्रत तीनों प्रकारके श्रावक पालते हैं । 1—पाक्षिक श्रावक सम्यग्दर्शनका धारक होता है, वह सात व्यसनोंका त्यागी और आठ मूलगुणोंका पालक होता है । 2—नैष्ठिक श्रावक ऊपरकी बातों सहित बारह व्रतोंका पालन करता है, यह नैष्ठिक अवस्था जीवन पर्यन्त रहती है । 3—साधक—श्रावक, जब मरणका समय निकट आवे तब वह नैष्ठिक

श्रावक साधक अवस्थाको प्राप्त हो सकता है । इस प्रकार जो मनुष्य तीनों अवस्थाओंको प्राप्त करता है वह अवश्य स्वर्गको प्राप्त कर सकता है और परम्परासे मोक्ष प्राप्त कर लेता है । यही मोक्ष-प्राप्तिका क्रम है ॥195॥

\* निश्चयसम्यग्दर्शन—ज्ञानपूर्वक प्रथमकी दो कषायकी चौकड़ीमें अभावरूप शुद्ध भावरूप (आंशिक वीतरागी स्वाश्रयरूप) निश्चयव्रतका पालन करनेवाले जीवके सञ्चा अणुव्रत होता है । निश्चयसम्यग्दर्शन न हो तो उसके व्रत-तपको सर्वज्ञदेव बालव्रत (अज्ञानव्रत) और अज्ञान तप कहते हैं । ऐसा सर्वत्र जानना चाहिये ।

अतिचारके त्याग करनेका फल

इत्येतानतिचारानपरानपि संप्रतर्क्य परिवर्ज्य ।

सम्यक्त्वव्रतशीलैरमलैः पुरुषार्थसिद्धिमेत्यचिरात् ॥196॥

अन्वयार्थ :—(इति) इस प्रकार गृहस्थ (एतान्) इन पूर्वोक्त (अतिचारान्) अतिचार और (अपरान्) दूसरे दोषोत्पादक अतिक्रम, व्यतिक्रम आदिका (अपि) भी (संप्रतर्क्य) विचार करके (परिवर्ज्य) छोड़कर (अमलैः) निर्मल (सम्यक्त्वव्रतशीलैः) सम्यक्त्व, व्रत और शील द्वारा (अचिरात्) अल्प कालमें ही (पुरुषार्थसिद्धिम्) पुरुषके प्रयोजनकी सिद्धि (एति) पाते हैं ।

टीका :—‘इति एतान् अतिचारान् अपि अपरान् सम्प्रतर्क्य च परिवर्ज्य अमलैः सम्यक्त्वव्रतशीलैः अचिरात् पुरुषार्थसिद्धिम् एति ।’—अर्थ :—इस प्रकार इन अतिचारों तथा अन्य भी जो दोष हैं उसे जो पुरुष भले प्रकार विचार करके छोड़ता है और निर्दोष सम्यग्दर्शन, 5—अणुव्रत, 4—शिक्षाव्रत, 3 गुणव्रत इन सभी व्रतोंके पालन द्वारा जीव शीघ्र ही मोक्षको प्राप्त कर सकता है ।

भावार्थ :—पुरुष नाम आत्माका है और अर्थ नामका मोक्ष है । इस प्रकार (स्वाश्रय निश्चयशुद्धि सहित) व्रतोंके पालनसे सम्यक्चारित्रकी प्राप्ति होती है और सम्यक्चारित्रकी प्राप्ति होनेसे शीघ्र ही मोक्ष प्राप्त हो जाता है । बिना \*तपके सम्यक्चारित्रकी प्राप्ति नहीं होती ॥196॥

\*सम्यक्तपका अर्थ = शुद्धोपयोगरूप मुनिधर्म अथवा निजपरमात्माके आश्रयसे निश्चयसम्यग्दर्शनज्ञान—चारित्ररूप शुद्धिसे शुभाशुभ इच्छाओंके निरोधपूर्वक आत्मामें निर्मल—निराकुल ज्ञान—आनन्दके अनुभवसे अखण्डित प्रतापवन्त रहना, निस्तरङ्ग चैतन्यरूपसे शोभित होना—तप है । ऐसा निश्चयतप भूमिकानुसार श्रावक तथा मुनिके होता है वहाँ बाह्यमें 12 प्रकारके तपमेंसे यथायोग्य निमित्त होता है, उसका ज्ञान करानेके लिये उसे व्यवहार तप कहा जाता है (विशेष रूपसे समझनेके लिये देखो मोक्षमार्ग प्रकाशक अ0 7, निर्जरा तत्त्वकी श्रद्धाकी अयथार्थता) ।

\*

## सकलचारित्र व्याख्यान

चारित्रान्तर्भावात् तपोपि मोक्षाङ्गमागमे गदितम् ।

अनिगूहितनिजवीर्यैस्तदपि निषेव्यं समाहितस्वान्तैः ॥197॥

अन्वयार्थः—(आगमे) जैन आगममें (चारित्रान्तर्भावात्) चारित्रका अन्तर्वर्त्ती होनेसे (तपः) तपको (अपि) भी (मोक्षाङ्गम्) मोक्षका अंग (गदितम्) कहा गया है अतः (अनिगूहितनिजवीर्यैः) अपना पराक्रम न छुपानेवाले तथा (समाहितस्वान्तैः) सावधान चित्तवाले पुरुषोंको (तदपि) उस तपका भी (निषेव्यम्) सेवन करना योग्य है ।

टीका :—‘चारित्रान्तर्भावात् तपः अपि आगमे मोक्षाङ्गम् गदितम् अतः एव अनिगूहितनिजवीर्यैः समाहितस्वान्तैः तदपि निषेव्यं ।’—अर्थ :—सम्यक्चारित्रमें समाविष्ट हो जानेके कारण तपको भी जैनसिद्धान्तमें मोक्षका कारण कहा गया है अतः अपनी शक्ति छिपाये बिना मनको वशीभूत करके उस तपका भी आचरण करना चाहिये ।

भावार्थ :—तप एक प्रकारका व्यवहारचारित्र है । (भूतार्थका आश्रय करनेवालेको) व्यवहारचारित्रसे निश्चयचारित्रकी जो कि सम्यक्चारित्र है, उसकी प्राप्ति होती है अर्थात् यह नियम है कि तपश्चरण बिना निश्चयसम्यक्चारित्रकी प्राप्ति होती ही नहीं इसलिये मोक्षके इच्छुक पुरुषोंको अवश्य (सर्वज्ञ वीतराग कथित सम्यक्) तप धारण करना चाहिये ॥197॥

(नोट :—चारित्र तो वीतरागता ही है और वह निज शुद्धात्माके आश्रयसे ही प्रगट होता है । परन्तु वहाँ उस समय व्यवहारचरण कैसा होता है उसे बतानेके लिये उसे व्यवहारनयसे कारण कहा है । राग है वह तो बाधक ही है परन्तु उस-उस भूमिकाके योग्य राग उस गुणस्थानका नाशक नहीं है इतना सम्बन्ध (मेल) बतानेके लिये उपचार-व्यवहार निरूपणकी यह रीति है । राग करते-करते निश्चयचारित्र नहीं हो सकता इस प्रकार प्रथमसे ही निस्सन्देह प्रतीति करनी चाहिये)

बाह्य और अन्तरङ्गके भेदसे तप दो प्रकारका है । पहले बाह्य तपके भेद कहते हैं ।

अनशनमवमौदर्यं विविक्तशय्यासनं रसत्यागः ।

कायक्लेशो वृत्तेः सङ्ख्या च निषेव्यमिति तपो बाह्यम् ॥198॥

अन्वयार्थ :—(अनशनं) अनशन, (अवमौदर्यं) ऊनोदर, (विविक्तशय्यासनं) विविक्त शय्यासन, (रसत्यागः) रस परित्याग, (कायक्लेशः) कायक्लेश (च) और (वृत्तेः संख्या) वृत्तिकी संख्या—(इति) इस प्रकार (बाह्य तपः) बाह्यतपका (निषेव्यम्) सेवन करना योग्य है ।

टीका :—‘अनशनं अवमौदर्यं विविक्तशय्यासनं रसत्यागः कायक्लेशः च वृत्तेः संख्या बाह्यं तपः इति निषेव्यम् ।’—अर्थ :—1—अनशन तप—अर्थात् उपवास द्वारा चार प्रकारके आहारका त्याग करना । खाद्य (खानेकी वस्तुयें), खाद्य (ताम्बूल, सुपारी, इलायची आदि स्वाद लेनेके वस्तुयें), लेह्य (चाटनेकी वस्तुयें), पेय (पीनेकी वस्तुएँ)—इन सभीका त्याग करना अनशन है । 2—अवमौदर्यं तप—अर्थात् एकाशन करना, भूखसे कम खाना, इन दोनों प्रकारके तप द्वारा कर्मोंकी निर्जरा होती है, ध्यानकी प्राप्ति होती है, निद्रा मिटती है, सन्तोष होता है, स्वाध्याय करनेमें मन लगता है तथा दोष घटता है । 3—विविक्त शय्यासन—जहाँ विषयी जीवोंका संचार—आवागमन न हो ऐसे एकान्त स्थानमें रहना (इससे बाधा रहित ब्रह्मचर्यका पालन होता है और ध्यानाध्ययन भी होता है) 4—रसत्याग—दूध, दही, घी, शक्कर, तेल इन पाँच रसका त्याग तथा नमक और हरी वस्तुओंका भी त्याग करना रसत्याग कहलाता है । यद्यपि रस तो पाँच ही हैं तो भी इन्द्रिय—संयमकी अपेक्षासे सातोंका त्याग करना चाहिये । इनके त्यागका क्रम—नमक, हरी वस्तु, मिष्ट वस्तु, घी, दूध, दही और तेल—इस प्रकार है, और यह रविवारके दिनसे प्रारम्भ करना चाहिये । (इसमें परिणामोंकी शुद्धिके अनुसार इन्द्रियोंका दमन होता है, निद्रा जाती है, आलस्य मिटता है, स्वाध्याय सुखकी सिद्धि होती है) 5—कायक्लेश—शरीरको परिषह उत्पन्न करके पीड़ा सहन करना कायक्लेश है । इसके अभ्यास करनेसे अनेक कठोर उपसर्ग सहन करनेकी शक्ति बढ़ती है, शरीरके साथ ममत्वभाव घटता है और रागका अभाव होता है । 6—वृत्तिसंख्या—वृत्तिकी मर्यादा कर लेना । जैसे कि आज मुझे ऐसा भोजन मिले तभी आहार करूँगा अथवा इतने घर भोजनके लिये जाऊँगा, इत्यादि प्रकारसे नियम कर लेना—इस प्रकार यह षट् भेदरूप बाह्यतपका निरूपण किया ॥198॥

अब अन्तरङ्ग तपोंका निरूपण करते हैं :—

अन्तरंग तपके छह भेद

विनयो वैयावृत्यं प्रायश्चित्तं तथैव चोत्सर्गः ।

स्वाध्यायोऽथ ध्यानं भवति निषेव्यं तपोऽन्तरङ्गमिति ॥199॥

अन्वयार्थ :—(विनयः) विनय, (वैयावृत्यं) वैयावृत्य, (प्रायश्चित्तं) प्रायश्चित्त (तथैव च) और इसी प्रकार (उत्सर्गः) उत्सर्ग, (स्वाध्यायः) स्वाध्याय (अथ) और (ध्यानं) ध्यान—(इति) इस तरह (अन्तरङ्गम् ) अन्तरङ्ग (तपः) तप (निषेव्यं) सेवन करने योग्य (भवति) है ।

टीका :—‘विनयः वैयावृत्यं प्रायश्चित्तं च उत्सर्गः तथैव स्वाध्यायः ध्यानं इति अन्तरङ्ग तपः निषेव्यम् ।’

अर्थ :—1—विनय—विनय (अर्थात् पूज्यमें आदरभाव । पूज्यपना सम्यग्दर्शन, ज्ञान, चारित्रमें पाया जाता है अतः इन्हें अत्यन्त आदरपूर्वक अंगीकार करना चाहिये यही वास्तविक विनय है); विनय नामक अन्तरङ्ग तप चार प्रकारका है । 1—दर्शन विनय, 2—ज्ञान विनय, 3—चारित्र विनय और 4—उपचार विनय ।

1—दर्शन विनय :—सम्यग्दर्शनकी प्राप्तिका उपाय करना, सम्यग्दर्शनके माहात्म्यका प्रचार करना, सम्यग्दृष्टि जीवोंकी वृद्धि हो ऐसा प्रयत्न करना तथा अपना सम्यग्दर्शन सदा निर्दोष रखना—यह दर्शन विनय है । 2—ज्ञान विनय :—ज्ञानकी प्राप्ति करना, ज्ञानका प्रचार करना, स्वाध्यायशाला, विद्यालय खुलवाना, शास्त्र विनय सहित बाँटना—देना, शास्त्र वाँचना—वह सभी ज्ञान विनय है । 3—चारित्र विनय :—चारित्र प्राप्त करना, चारित्रका उपदेश देना इत्यादि चारित्र विनय है । 4—उपचार विनय :—रत्नत्रय अर्थात् सम्यग्दर्शन—ज्ञान—चारित्रके धारक—धर्मात्माओंका तथा अन्य धर्मात्मा बन्धुओंका शारीरिक विनय करना । उसके आने पर उठकर खड़ा हो जाना, नमस्कार करना, हाथ जोड़ना, चरणस्पर्श करना आदि यह सब उपचार विनय है । तीर्थक्षेत्रकी वन्दना करना भी उपचार विनय है । पूजा—भक्ति करना भी उपचार विनय है । रत्नत्रयकी प्राप्ति करना वही सच्चा विनय है । इस प्रकार विनय तपका वर्णन किया । (इससे मानकषाय मिटती है तथा ज्ञानादि गुणकी प्राप्ति होती है ।)

2—वैयावृत्य :—अपने गुरु आदि पूज्य पुरुष आचार्य, उपाध्याय, सर्वसाधु, अर्जिका, श्रावक, श्राविका, त्यागी इत्यादि धर्मात्मा सज्जनोंकी सेवा—सुश्रूषा करना, कभी किसी व्रतधारीको कोई रोग हो जाय तो शुद्ध प्रासुक औषधि द्वारा उनका रोग दूर करना, जंगलोंमें वसतुका, कुटी आदि बनवाना—यह सब वैयावृत्य ही है ।

3—प्रायश्चित्त :—प्रमादसे जो कुछ दोष लगा हो उसको अपने गुरुके सामने प्रगट करना, उसकी आज्ञा—प्रमाण उस दोषको स्वीकार करके, भविष्यमें पुनः उसे न करनेकी प्रतिज्ञा करना तथा उनके द्वारा आदेशित दण्डको स्वीकार करके तदनु रूप आचरण करना प्रायश्चित्त अन्तरङ्ग तप है । इससे व्रत—चारित्रकी शुद्धि होती है । (परिणामोंकी शल्य मिटती है तथा मानादि कषाय घटते हैं ।) प्रायश्चित्त तपके 9 भेद



हैं । 1—आलोचन, 2—प्रतिक्रमण, 3—आलोचन प्रतिक्रमण, 4—विवेक, 5—व्युत्सर्ग, 6—तप, 7—छेद, 8—परिहार, 9—उपस्थापना—यह 9 भेद हैं ।

**4—उत्सर्ग :**—शरीरमें ममत्वका त्याग करना, अन्तरङ्ग परिग्रह क्रोधादि कषायोंका त्याग करना, संसारकी वस्तुको अपनी नहीं मानना, इत्यादि अहङ्कार—ममकारका त्याग करना । किसीको अपना मानना कि ‘यह है वही मैं हूँ’ अथवा किसीको ऐसा मानना कि “यह मेरा है, मैं इसका हूँ” इस प्रकारकी अहङ्कार और ममकार बुद्धिका (स्वसन्मुखतारूप भेदज्ञानके द्वारा) त्याग करना उत्सर्ग नामक अन्तरङ्ग तप है ।

**5—स्वाध्याय :**—(अर्थात् ज्ञानभावनामें आलस्य न करना ।) प्रथमानुयोग, चरणानुयोग, करणानुयोग तथा द्रव्यानुयोग, इन चारों प्रकारके शास्त्रोंका स्वाध्याय करना (जहाँ संशय हो अथवा श्रद्धान गाढा करना हो वहाँ दूसरे विशेष ज्ञानियोंसे पूछना । जिसका श्रद्धान दृढ हो उसको बार—बार मनमें अभ्यास रखना अथवा चिन्तवन करना, पाठको शुद्धतापूर्वक बार—बार पढ़ना, तथा धर्मार्थी—धर्मके लोभी भव्य जीवोंको धर्मोपदेश देना) सीखना, सिखाना, विचारना, मनन करना इत्यादि स्वाध्याय नामक तप है । इसके द्वारा सम्यग्ज्ञानकी प्राप्ति होती है, अन्य जीवोंको सम्यग्ज्ञानका बोध होता है, परिणाम स्थिर रहता है, संसारसे वैराग्य होता है, धर्मकी वृद्धि होती है इत्यादि अनेक गुण प्रगट होते हैं अतः स्वाध्याय करना चाहिये ।

**6—ध्यान :**—एकाग्रचित्त होकर समस्त आरम्भ—परिग्रहसे मुक्त होकर, पंचपरमेष्ठी और आत्माका ध्यान करना उसीको ध्यान कहते हैं । वहाँ प्रशस्त रागपूर्वक अरिहन्तादिके चिन्तवनमें प्रवर्तन करना शुभध्यान है और केवल शुद्धात्मामें एकाग्र होना शुद्धध्यान है ।) आर्त्तध्यान, रौद्रध्यान, धर्मध्यान और शुक्लध्यानके भेदसे ध्यान चार प्रकारका है । उनमें आर्त्तध्यान और रौद्रध्यान तो संसारके कारण हैं तथा धर्मध्यान और शुक्लध्यान मोक्षके कारण हैं ।

ध्यानके सामान्यतया तीन भेद हो सकते हैं—अशुभध्यान, शुभध्यान और शुद्धध्यान । इनमें आर्त्तध्यान और रौद्रध्यान ये दोनों अशुभध्यान हैं, धर्मध्यान शुद्धतायुक्त शुभध्यान है तथा शुक्लध्यान शुद्धध्यान है । इसलिये मोक्षार्थी जीवोंको धर्मध्यान और शुक्लध्यान अवश्य अपनाना चाहिये । ध्यानके अवलम्बनरूपसे पिण्डस्थ, पदस्थ, रूपस्थ और रूपातीत—यह चार भेद हैं । इनका विशेष वर्णन ज्ञानार्णव ग्रन्थसे ज्ञात करना चाहिये । यहाँ लिखनेसे बहुत विस्तार हो जायेगा ।

**भावार्थ :**—ध्यान तपसे चारित्र्यभाव सम्पूर्णताको प्राप्त होता है, मन वशीभूत होता है, अनाकुलता होनेसे परमानन्द होता है । इस प्रकार छह भेद युक्त अन्तरंग—

तप सेवन करने योग्य है। यह तप मनके आधीन है इसीलिये इसे अन्तरंग-तप कहते हैं अतः इसका निरन्तर सेवना करना योग्य है। यहाँ यह बात भी जान लेना अत्यावश्यक है कि बाह्यतप और अन्तरंग-तपमें क्या अन्तर है। बाह्य-तपमें केवल बाह्यपदार्थ तथा शरीरकी क्रिया ही प्रधान कारण होती है और अन्तरंग-तपमें आत्मीय भाव तथा मनका अवलम्बन ही प्रधान कारण पड़ता है। जैसे अग्नि सोनेको शुद्ध बनाती है वैसे ही यह दोनों प्रकारके तप आत्माको शुद्ध बनाते हैं। कारण कि तपके बिना चारित्र नहीं होता और चारित्रके बिना कर्मोंकी निर्जरा नहीं होती। अतः दोनों प्रकारके तपोंका आचरण अवश्य करना चाहिये। यहाँ तक गृहस्थके व्रतोंका वर्णन हुआ। तत्पश्चात् श्री अमृतचन्द्रस्वामी मुनियोंके चारित्रका वर्णन करते हैं। मुनिपद धारण किए बिना मोक्षकी प्राप्ति कभी होती नहीं इसलिए मोक्षार्थी भव्यात्माओंकी जहाँ तक बन सके वहाँ तक समस्त आरम्भ-परिग्रहका त्याग करके मुनिपद धारण कर, अष्टकर्मोंका क्षय करके मुक्ति लक्ष्मीकी प्राप्ति करनी चाहिये ॥199॥

मुनिव्रत धारण करनेका उपदेश

जिनपुङ्गवप्रवचने मुनीश्वराणां यदुक्तमाचरणम् ।

सुनिरूप्य निजां पदवीं शक्तिं च निषेव्यमेतदपि ॥200॥

अन्वयार्थ :—(जिनपुङ्गवप्रवचने) जिनेश्वरके सिद्धान्तमें (मुनीश्वराणाम् ) मुनीश्वर अर्थात् सकलव्रतधारियोंका (यत् ) जो (आचरणम् ) आचरण (उक्तम् ) कहा है, (एतत् ) यह (अपि) भी गृहस्थोंका (निजां) अपने (पदवी) पद (च) और (शक्तिं) शक्तिको (सुनिरूप्य) भलेप्रकार विचार करके (निषेव्यम् ) सेवन करना योग्य है।

टीका :—‘निजपुङ्गवप्रवचने मुनीश्वराणां यत् आचरणं उक्तं एतत् अपि निजां पदवीं सुनिरूप्य शक्तिं च सुनिरूप्य निषेव्यम् ।’—अर्थ :—अर्हन्त भगवान् तथा गणधरादि कथित जिन शास्त्रोंमें जो मुनि-महात्माओंका सर्वदेश त्यागरूप आचरण कहा है वह आचरण गृहस्थको अपने पदकी योग्यता और अपनी शक्तिको देखकर अवश्य करना चाहिये।

(भावार्थ :—जैसे मुनिराज मोक्षमार्गको सर्वदेश प्राप्त हुए हैं वैसे ही श्रावक भी मोक्षमार्गमें एकदेश प्रवर्तन करता है, इसलिये शास्त्रमें जैसा जैसा आचरण-क्रियाकाण्ड मुनियोंका कहा है वैसे ही श्रावकको भी अंगीकार करना चाहिये, परन्तु अपनी पदवी और शक्ति विचार कर जैसी प्रतिमाका धारक हो तदनुसार ही यथायोग्य आचरण करना योग्य है।) जहाँ तक बन सके वहाँ तक प्रत्येक

आत्मकल्याणार्थीको मुनि पदको स्वीकार करके अपनी आत्माका कल्याण करना चाहिये । यदि वह किसी भी तरह सर्वदेशत्रतका पूर्णरूपेण पालन न कर सके तो पहले अणुव्रत पालना चाहिये पश्चात् महाव्रत धारण करना चाहिये ॥200॥

(अब जो मुनीश्वरोंका आचरण श्रावकको भी यथायोग्य अंगीकार करनेके लिये कहा गया है उसका वर्णन करते हैं ।)

प्रथम ही छह आवश्यकका वर्णन करते हैं :-

**इदमावश्यकषट्कं समतास्तववन्दनाप्रतिक्रमणम् ।  
प्रत्याख्यानं वपुषो व्युत्सर्गश्चेति कर्त्तव्यम् ॥201॥**

अन्वयार्थ :- (समतास्तववन्दनाप्रतिक्रमणम् ) समता, स्तवन, वन्दना, प्रतिक्रमण (प्रत्याख्यानं) प्रत्याख्यान (च) और (वपुषो व्युत्सर्गः) कायोत्सर्ग—(इति) इस प्रकार (इदम् ) यह (आवश्यक षट्कं) छह आवश्यक (कर्त्तव्यम् ) करना चाहिये ।

टीका :- ‘समता स्तव वन्दना प्रतिक्रमणं प्रत्याख्यानं वपुषो व्युत्सर्गः इति इदं आवश्यक षट्कं ।’—

1—समता—समस्त जीवोंपर समताभाव रखना (अर्थात् लाभ—अलाभ, सुख—दुःख, जीवन—मरणमें हर्ष—विषाद न करके समभाव रखना) अथवा सामायिक करना ।

(सर्व जीव हैं ज्ञानमय ऐसा जो समभाव; सो सामायिक जिन कह्यो प्रगट करे भवपार ।—योगसार दोहा नं. 99)

2—स्तव—श्री भगवान अर्हन्तदेव—तीर्थकर भगवानके गुणोंका कीर्तन करना अर्थात् स्तुति करना । यह स्तव व्यवहारस्तव और निश्चयस्तवके भेदसे दो प्रकारका होता है ।

3—वन्दना—पंच परमेष्ठीको प्रत्यक्ष अथवा परोक्षरूपसे साष्टांग नमस्कार करना ।

4—प्रतिक्रमण—अपने किये हुए दोषोंका पश्चात्ताप करना । अर्थात् अपनेसे कोई दोष या भूल हो जाय तो उसे अपने गुरुके समक्ष प्रगट करके उस भूलको स्वीकार करना—यही प्रतिक्रमण है ।

5—प्रत्याख्यान—(आगामी आस्रवका निरोध)—जो रत्नत्रयमें विघ्न उत्पन्न करनेवाले हैं उन्हें मन, वचन और कायसे रोकना और उनका त्याग करना प्रत्याख्यान

कहलाता है। यह प्रत्याख्यान 1-अखण्डित, 2-साकार, 3-निराकार, 4-परिमाण, 5-इतरत्, 6-वर्तनीपात, 7-सहेतुक इत्यादि भेदसे 10 प्रकारका है।

**6—व्युत्सर्ग**—शरीरका ममत्व छोड़कर विशेष प्रकारके आसन पूर्वक ध्यान करना, यह व्युत्सर्ग नामका आवश्यक है।

**भावार्थ** :—इस प्रकार यह छह आवश्यकोंका वर्णन किया। मुनि तथा श्रावक दोनोंको इनका पालन प्रतिदिन अवश्य ही करना चाहिये इसीलिये इन्हें आवश्यक कहा गया है, अतः मुनियोंको उसका पालन सर्वदेश करना चाहिये और श्रावकोंको अपनी योग्यतानुसार एकदेश करना चाहिये ॥201॥

### तीन गुप्तियोंका वर्णन

**सम्यग्दण्डो वपुषः सम्यग्दण्डस्तथा च वचनस्य ।**

**मनसः सम्यग्दण्डो गुप्तीनां त्रितयमवगम्यम् ॥202॥**

**अन्वयार्थ** :—(वपुषः) शरीरको (सम्यग्दण्डः) भले प्रकार—शास्त्रोक्त विधिसे वश करना, (तथा) तथा (वचनस्य) वचनका (सम्यग्दण्डः) भले प्रकार अवरोधन करना (च) और (मनसः) मनका (सम्यग्दण्डः) सम्यक् रूपसे निरोध करना—इस प्रकार (गुप्तीनां त्रितयम्) तीन गुप्तियोंको (अवगम्यम्) जानना चाहिये।

**टीका** :—‘वपुषः सम्यग्दण्डः तथा वचनस्य सम्यग्दण्डः च मनसः सम्यग्दण्डः इति गुप्तीनां त्रितयं समनुगम्यम् ।’—अर्थ :—शरीरको वश करना, वचनको वश करना, और मनको वश करना—यह तीन गुप्ति जानना चाहिये।

**भावार्थ** :—गुप्तिका अर्थ गोपना अथवा छिपाना है। जैसे कि मनकी क्रिया रोकना अर्थात् मनकी चञ्चलता रोककर एकाग्रता कर लेना मनगुप्ति है। वचनका न बोलना अर्थात् मौन धारण करना वचनगुप्ति है। शरीरकी क्रिया रोकना—निश्चल हो जाना कायगुप्ति है। इन तीनों गुप्तियोंमेंसे मनोगुप्तिका पालन करना अति कठिन है। जहाँ तीनों गुप्ति हो जाती हैं वहाँ आत्मध्यान होता है ॥202॥

### पाँच समिति

**सम्यग्गमनागमनं सम्यग्भाषा तथैषणा सम्यक् ।**

**सम्यग्ग्रहनिक्षेपौ व्युत्सर्गः सम्यगिति समितिः ॥203॥**

**अन्वयार्थ** :—(सम्यग्गमनागमनं) सावधानीसे देख भालकर गमन और आगमन (सम्यग्भाषा) उत्तम हितमितरूप वचन, (सम्यक् एषणा) योग्य आहारका ग्रहण,

(सम्यग्रहनिक्षेपौ) पदार्थका यत्नपूर्वक ग्रहण और यत्नपूर्वक क्षेपण करना (तथा) और (सम्यग्व्युत्सर्गः) प्रासुक भूमि देखकर मल-मूत्रादिका त्याग करना—(इति) इस प्रकार यह पाँच (समित्तिः) समिति हैं ।

टीका :—‘सम्यग्गमनागमनं सम्यग्भाषा तथा सम्यक् एषणा च सम्यग्रहनिक्षेपः सम्यक् व्युत्सर्गः इति (पञ्च) समितिः ।’—

अर्थ :—1—ईर्यासमिति—मुनिराज दिनके समयमें ही सूर्योदयके दो घड़ी बाद जब सूर्यकी किरणें स्पष्ट हो जावें और मार्ग प्रासुक हो जाय तब यत्नाचारपूर्वक चार हाथ प्रमाण भूमि स्थूल दृष्टिसे देखकर गमनागमन करे तथा पैरोंको देख देख कर रखें । (जब मार्गपर घोड़ा-गाड़ी-पथिक आदि चलने लगते हैं तब वह सहज ही प्रासुक हो जाता है ।)

2—भाषासमिति—हितमित और असन्देहरूप वचन बोलना कि जिससे सुननेवाले कोई भी प्राणी को दुःख न हो ।

3—एषणासमिति—छियालीस दोष, बत्तीस अन्तराय टालकर उत्तम कुलीन श्रावकके घर आचारसहित विधिपूर्वक शुद्ध प्रासुक आहार दिनमें एकबार लेना ।

4—आदाननिक्षेपणसमिति—यत्नाचारपूर्वक देखकर संभालकर पुस्तक, पींछी, कमण्डलादिका उठाना तथा रखना ।

5—प्रतिष्ठापनासमिति—यत्नपूर्वक दृष्टिसे देखकर और पींछीसे पोंछकर मल-मूत्र-कफ इत्यादि नवद्वारके मल प्रासुक (निर्जीव) भूमिपर त्याग करना । जलमें, गीली भूमिमें, हरी घासमें मल त्याग नहीं करना तथा लोगोंके आने-जानेके मार्गसे दूर जाकर निर्दोष भूमिमें मल क्षेपण करना । इसप्रकार समितियोंका वर्णन किया । यह पाँचों समितियाँ गुप्तियोंके पालनमें सहायक होती हैं । उपरोक्त प्रकारसे इनका पालन तो मुनि महाराज ही करते हैं फिर भी जितना बन सके उतना श्रावकको भी इनका पालन करना चाहिये । श्रावकको भी देखभालकर चलना चाहिए, संक्षिप्त और हितकारी वचन बोलना चाहिए, शुद्ध प्रासुक आहार लेना चाहिये, सभी वस्तुएँ देखभालकर उठाना-रखना चाहिये और जीवरहित स्थानमें ही मल-मूत्रादि विसर्जन करना चाहिये । इसी प्रकार यथाशक्ति इन सबका श्रावकों को पालन करना चाहिये ॥203॥

दश धर्म

धर्मः सेव्यः क्षान्तिर्मृदुत्वमृजुता च शौचमथ सत्यम् ।  
अकिञ्चन्यं ब्रह्म त्यागश्च तपश्च संयमश्चेति ॥204॥

अन्वयार्थः :—(क्षान्तिः) क्षमा, (मृदुत्वं) मार्दव, (ऋजुता) सरलता अर्थात् आर्जव (शौचम् ) शौच (अथ) पश्चात् (सत्यम् ) सत्य, (च) तथा (अकिञ्चन्यं) आकिञ्चन, (ब्रह्म) ब्रह्मचर्य, (च) और (त्यागः) त्याग, (च) और (तपः) तप (च) और (संयमः) संयम (इति) इस प्रकार (धर्मः) दश प्रकारका धर्म (सेव्यः) सेवन करना योग्य हैं ।

टीका :—‘क्षान्तिः मृदुत्वं ऋजुता च शौचम् अथ सत्यम् अकिञ्चन्यं ब्रह्म च त्यागः च तपः च संयमः इति धर्मः सेव्यः ।’—

अर्थः :—1—क्रोधका त्याग करके क्षमा धारण करना उत्तमक्षमा नामका पहला धर्म है । 2—मान कषायका त्याग करके कोमलता धारण करना उत्तम मार्दव नामका दूसरा धर्म है । 3—मायाचारका (कपटका) त्याग करके सरलता धारण करना उत्तम आर्जव नामका तीसरा धर्म है । 4—लोभका त्याग करके सन्तोष धारण करना शौच नामका चौथा धर्म है । शौचका अर्थ शुद्धि है । यह शुद्धि दो प्रकार की है—1, बाह्यशुद्धि, 2 अन्तरङ्गशुद्धि । स्नानादिसे शरीरको पवित्र रखना बाह्यशुद्धि है और लोभ कषायका त्याग करना अन्तरंगशुद्धि है । इन दोनों प्रकारकी शुद्धि करना ही शौचधर्म है । यहाँ एक विचार योग्य बात यह है कि यह दोनों प्रकारकी शुद्धियाँ गृहस्थ—श्रावककी अपेक्षासे ही हैं, मुनिकी अपेक्षासे नहीं हैं; कारण कि मुनिमहाराजके तो अन्तरङ्ग शुद्धिकी ही मुख्यता है । 5—दूसरेको दुःख उत्पन्न करानेवाला, निन्दनीय कपटी वचन नहीं बोलना सत्य कहलाता है और यही पाँचवाँ उत्तमसत्य धर्म है । 6—पंचेन्द्रियके विषयोंको तथा मनके विषयको रोकना और छह कायके जीवोंकी हिंसा न करना उसीको संयम कहते हैं । व्रतोंका ध्यान करनेसे, समितियोंका पालन करनेसे, कषायोंका निग्रह करनेसे और मन-वचन-कायको वशमें रखनेसे इस संयमका पालन होता है यही छठवाँ उत्तम संयमधर्म है । 7—जिस तरह सोनेका मैल दूर करनेके लिये अग्निका ताव दिया जाता है उसी तरह आत्माके साथ लगे हुए कर्मोंको दूर करनेके लिये (सर्वज्ञ—वीतराग कथित) तप किया जाता है । यह तप बारह प्रकारका है । ‘इच्छा निरोधस्तपः’—इच्छाका निरोध करना ही तप है—यह सातवाँ उत्तम तपधर्म है । (इन बारह भावनाओंमें स्वाश्रयके बलद्वारा जितनी परिणामोंकी शुद्धि है वह तो निर्जराके कारणरूप निश्चय तप है और उसी समय हेयबुद्धि सहित व्रत तपादिके शुभ विकल्प—राग है उतना व्यवहार—उपचार तप है

ऐसा सर्वत्र समझना चाहिये ।) 8—लोकमें तो आहार, औषध, अभय और ज्ञानदान देनेको त्यागधर्म कहते हैं, परन्तु यह त्याग वास्तविक—सच्चा त्याग नहीं है । (त्रैकालिक अकषाय ज्ञायकस्वभावके आश्रय द्वारा वीतराग विज्ञानरूप शान्तिकी उत्पत्ति होना उतने अंशमें कषायकी उत्पत्ति न होना वही) क्रोधादि कषायोंका त्याग करना है वही सच्चा त्याग है । इसलिये यद्यपि मुनिराज प्रत्यक्षरूपसे कोई दान नहीं करते तो भी वास्तवमें कषायोंका त्याग करनेके कारण वे ही सच्चे दानी हैं और जिस समय जिस जीवके लोभ कषायका त्याग हो गया उसके बाह्य पदार्थोंका तो त्याग ही गया, क्योंकि लोभ कषाय छोड़े बिना बाह्य वस्तुओंका त्याग नहीं होता । इसलिये यह सिद्ध हुआ कि (तत्त्वज्ञानीके अभ्यासी) लोभादि कषायोंका त्याग करना ही सच्चा उत्तम त्याग है और वही दान है ।

9—ममत्वबुद्धिका त्याग करना आकिंचन्य धर्म है । चौदह प्रकारके अंतरंग परिग्रह तथा दश प्रकारके बाह्य परिग्रह—इन दोनों प्रकारके परिग्रहोंका त्याग करने देना ही उत्तम आकिंचन्य धर्म है । 10—संसारके सर्व पदार्थोंसे मनकी वृत्ति हटाकर केवल एक आत्मामें ही लीन करना अर्थात् ब्रह्ममें तल्लीनता होना उत्तम ब्रह्मचर्य है ।

यह दशा तभी हो सकती है जब आत्मा पंचेन्द्रियके विषयोंको रोकनेमें समर्थ हो, विशेषतः स्पर्शेन्द्रियके विषय अर्थात् कायवासनाको जीतनेमें समर्थ हो जाय और उस कायवासनाका त्याग तभी हो सकता है जब स्त्री मात्रका त्यागी हो जाय अर्थात् संसारकी स्त्री मात्रका मन-वचन-कायसे त्याग करे । परन्तु ऐसा त्याग तो केवल एक मुनि महाराज ही कर सकते हैं; श्रावक तो एकदेश त्याग कर सकता है अर्थात् स्व-स्त्रीमें सन्तोष रखकर अपनी स्त्रीके अलावा संसारकी शेष समस्त स्त्रियोंको माता, भगिनी अथवा पुत्री समान जानता है—यही एकदेश ब्रह्मचर्यका पालन है ।

भावार्थ :—इस प्रकार यह दशलक्षणधर्मका वर्णन किया । इन धर्मोंका पालन करना प्रत्येक प्राणीका मुख्य कर्तव्य है, कारण कि यही दशधर्म मोक्षमार्गका साधन करनेके लिये मुख्य कारण हैं ॥204॥

### बारह भावनाओंका निरूपण

अध्रुवमशरणमेकत्वमन्यताऽशौचमास्रवो जन्मः ।

लोकवृषबोधिसंवरनिर्जराः सततमनुप्रेक्ष्याः ॥205॥

अन्वयार्थ :—(अध्रुवम् ) अध्रुव, (अशरणम् ) अशरण, (एकत्वम् ) एकत्व, (अन्यता) अन्यत्व, (अशौचम् ) अशुचि, (आस्रवः) आस्रव, (जन्मः) संसार, (लोकवृषबोधिसंवरनिर्जराः) लोक, धर्म, बोधिदुर्लभ, संवर और निर्जरा

(एताद्वादशभावना) इन बारह भावनाओंका (सततम् ) निरन्तर (अनुप्रेक्ष्याः) बारम्बार चिन्तवन और मनन करना चाहिये ।

टीका :—‘अध्रुवं अशरणं जन्म एकत्वं अन्यता अशौचं आस्रवः संवरः निर्जरा लोक बोधि वृषः इति द्वादश अनुप्रेक्षाः सततं भावनीयाः ।’—अर्थ :—1—अनित्य भावना—संसारकी समस्त वस्तुएँ शरीर, भोगादि सभी अनित्य—नाशवान हैं, आत्मा नित्य है, ध्रुव है इसलिये अध्रुव वस्तुसे प्रीति छोड़कर ध्रुव स्ववस्तुमें चित्त लगाना इसीको अनित्य भावना कहते हैं ।

2—अशरण भावना—इस जगत्में कोई किसीका शरण नहीं है, सभी प्राणी कालके आधीन हैं, कालसे बचानेवाला कोई नहीं है । व्यवहारनयसे चार शरण हैं—अर्हन्तका शरण, सिद्धका शरण, साधुका शरण और जैनधर्मका शरण, परन्तु वास्तवमें निश्चयनयसे केवल अपना आत्मा ही शरण है, अन्य कोई नहीं । ऐसा (स्वसन्मुखता सहित) विचार निरन्तर करना—यह दूसरी अशरण भावना है ।

3—संसार भावना—संसार बहुत दुःख रूप है, चारों गतियोंमें कहीं भी सुख नहीं है । नरक गतिमें तो प्रगटरूप छेदन, भेदन, ताड़ने, तापन, शूलारोपण आदि अनेक दुःख हैं । और तिर्यच गतिमें भूख, प्यास, अतिभार लादना इत्यादि दुःख हैं, मनुष्य गतिमें भी अनेक चिन्ताएँ, बहुत खेद इत्यादि अनेक दुःख हैं, देवगतिमें भी विषयवासना है, बड़े देवोंकी बड़ी ऋद्धि देखकर छोटे देव व्याकुल होते हैं, देवोंकी आयु दीर्घ तथा देवांगनाओंकी आयु अल्प होनेसे उनके वियोगमें देवोंको अवश्य दुःख होता है, मृत्युके पूर्व छह महीने पहलेसे गलेकी माला मुरझाने लगती है तबसे उस देवको महा मोहवश अत्यन्त खेद और दुःख होता है, इत्यादि प्रकारके देवगतिमें भी बहुत दुःख हैं । सुख तो एकमात्र पंचमगति अर्थात् मोक्षमें है (वहाँ निज आत्मासे ही उत्पन्न और अक्षय ऐसा अनन्तानन्त काल तक पूर्ण आनन्दमय अतीन्द्रिय सुख है) अतः प्राणीमात्रको चतुर्गतिरूप संसारसे उदासीन होकर पंचमगतिके प्राप्त करनेका उपाय करना चाहिये । ऐसा सदैव चिन्तवन करते रहना वही तीसरी संसार भावना है ।

4—एकत्व भावना—यह आत्मा सदा अकेला ही है, जन्ममें तथा मरणमें सदा अकेला है इसका कोई सङ्गी-साथी नहीं है । यह सुख भोगनेमें अकेला, दुःख भोगनेमें अकेला, संसार-भ्रमण करनेमें अकेला, मोक्ष प्राप्त करनेमें अकेला, इस प्रकार यह आत्मा त्रिकाल अकेला ही है, इसका कोई साथी नहीं है—इस प्रकार निरन्तर विचार करना एकत्व भावना है ।



5—अत्यन्त भावना—संसारके जितने भी पदार्थ हैं वे सब जुदे-जुदे हैं, कोई पदार्थ किसी दूसरे पदार्थमें मिला हुआ नहीं है—(मिला हुआ नहीं था—और कभी मिलेगा नहीं) मन-वचन-काय यह सभी आत्मासे भिन्न हैं । जब यह शरीर, मन और वचन भी आत्मासे भिन्न हैं तो यह प्रगटरूपसे भिन्न घर, मकान वगैरह एक कैसे हो सकते हैं ? (अतः शरीरादिसे निर्मोही बनकर, पर—भावोंसे अपना भिन्नत्व जानकर आपमें ही लीन होना योग्य है) इस प्रकार वस्तुस्वरूप जानकर बारबार चिन्तन करना अन्यत्व भावना है ।

6—अशुचि भावना—यह शरीर सदैव नवद्वारसे बहते हुए मल-मूत्रका खजाना महा अशुचिरूप है और आत्मा ज्ञानमय महा पवित्र है, तो आत्माका शरीरादिसे सम्बन्ध किस प्रकार हो सकता है ? इस तरह बारबार चिन्तन करना अशुचि भावना है ।

7—आस्रव भावना—5 मिथ्यात्व, 12 अविरति, 25 कषाय, 15 योग ये आस्रवके 57 भेद हैं, उनके द्वारा यह जीव हमेशा कर्मोंका आस्रव किया करता है । शुद्ध भावरूप संवरके द्वारा जब तक उन आस्रवोंका त्याग न हो तब तक यह जीव संसारमेंसे छूट सकता नहीं अर्थात् जीवको यह आस्रव ही दुःखदायक है, ऐसा (स्वसन्मुखता सहित) बारम्बार चिन्तन करना उसे आस्रव भावना कहते हैं ।

8—संवर भावना—(स्वसन्मुखतारूप शुद्धिके द्वारा ही) कर्मोंके आगमनको रोकना ही संवर है । यह संवर ही संसारसे छुड़ानेवाला और मोक्ष ले जाने वाला है । पाँच महाव्रत, पाँच समिति, तीन गुप्ति, दश धर्म, बारह भावना, बाईस परीषह, पाँच प्रकारका चारित्र—यह सभी संवरके कारण हैं । सभी प्राणियोंको इन सर्व कारणोंको धारण करके संवरकी प्राप्ति करना चाहिये । ऐसा बार-बार चिन्तन करना ही संवर भावना है ।

9—निर्जरा भावना—(सर्वज्ञ वीतराग कथित) तपके द्वारा पूर्वबद्ध कर्मोंका एकदेश क्षय करना निर्जरा है । यह निर्जरा दो प्रकारकी है । सविपाक निर्जरा और अविपाक निर्जरा । सविपाक निर्जरा तो सर्व संसारी जीवोंके सदैव हुआ ही करती है, परन्तु अविपाक निर्जरा तो शुद्धभावरूपी तप आदि करनेसे ही होती है, और अविपाक निर्जराके बिना यह जीव संसारसे मुक्त हो सकता नहीं । अतः मोक्षार्थी जीवोंको यह अविपाक निर्जरा अवश्य करना चाहिये । इस प्रकार बार-बार चिन्तन करना ही निर्जरा भावना कहलाती है ।

10—लोक भावना—(इस लोकके तीन भाग हैं—ऊर्ध्वलोक, मध्यलोक और अधोलोक । यह तीनों लोक तीनसौ तेतालीस राजू घनाकार, चौदह राजू ऊँचा

किसीके द्वारा बनाए नहीं गये हैं और कभी इनका नाश नहीं होगा, अतः अनादि निधन, स्वयंसिद्ध, अविनाशी हैं। अनन्तानन्त लोकाकाशमें उसका अनन्तवाँ भाग लोकाकाश है वह षट् द्रव्यात्मक है। अधोलोकमें तो सातवें नरकके नीचे एक राज् पर्यन्त स्थावर ही हैं, वहाँ त्रसराशि नहीं है तथा शेष छह राज्में सात नरक हैं, उनमें रहनेवाले नारकी महादुःखी हैं। इन नरकोंके ऊपर भवनवासी तथा व्यन्तर देव हैं, यह अधोलोककी संक्षिप्त रचना बताई। अधोलोकमें सूक्ष्मस्थावर तो सर्वत्र हैं तथा बादरस्थावर किसीके आधारसे हैं। त्रस जीवोंमें निचले स्थानमें नारकी और ऊपरके स्थानमें भवनवासी तथा व्यन्तर हैं, अन्य किसी जातिके त्रस जीव नहीं। मध्यलोकमें असंख्यात द्वीप-समुद्र हैं, उनमें ढाई द्वीप और दो समुद्र, मानुषोत्तर पर्वत पर्यन्त मनुष्यलोक है, उसके आगे मनुष्यका संचार नहीं है। व्यन्तर, भवनवासी, ज्योतिषी—यह तीन प्रकारके देव और तिर्यत सब मध्यलोकमें हैं, उनमें जलचर पंचेन्द्रिय तथा विकलत्रय यह तो ढाई द्वीप, तथा अन्तका स्वयंभूरमण द्वीप आधा पहली तरफका और अन्तका स्वयंभूरमणसमुद्र सारा इनमें है। शेषके असंख्यात द्वीप समुद्रोंमें विकलत्रय नहीं है। जलचर जीव लवणोदधि, कालोदधि और स्वयंभूरमण—इन तीन ही समुद्रोंमें हैं; अन्य स्थानोंमें नहीं हैं। इस मध्यलोकमें अनेक प्रकारकी रचनायें हैं, उनका विस्तार कहाँ तक कहा जाय। सुमेरुपर्वतके शिखर पर्यन्त एक लाख योजन मध्यलोक ऊँचा है। ज्योतिषचक्र सातसौ नब्बे योजनसे लेकर नौसौ योजन तक है। मध्यलोकके ऊपर स्वर्गलोक है; वहाँ सोलह स्वर्ग, नव ग्रैवेयक, नव अनुदिश, पंचानुत्तर हैं; नव ग्रैवेयक, नव अनुदिश और पंचानुत्तरमें अहमिन्द्र हैं, वहाँ देवियाँ नहीं हैं, सभी ब्रह्मचारी हैं। स्वर्गलोकमें स्वर्गवासी देव तथा पाँच स्थावर ही हैं, अन्य त्रसजीव नहीं हैं। पंचानुत्तरके मध्य सर्वार्थसिद्धि है जिसके समान संसारमें और कोई दूसरा स्थान नहीं है, इसी सर्वार्थसिद्धिके ऊपर सिद्धलोक है जहाँ अनन्तानन्त सिद्ध विराजमान हैं, अजर अमर अविनाशी हैं।) इस सारे लोकमें यह संसारी जीव अनादि कालसे इन तीनों लोकमें अपनी भूलसे भ्रमण कर रहा है, उसे महान अपरिमित दुःख है, अंशमात्र भी सुख नहीं। सुखका धाम तो सिद्धलोक है। सब लोकका आभूषण शुद्ध आत्मा ही सार है, शेष सर्व असार है। इस चार गतिरूप लोकका निवास कब टूटे? ऐसा बारम्बार विचार करना उसे ही लोक भावना कहते हैं।

11—बोधिदुर्लभ भावना—(संसारमें निगोदराशिसे व्यवहारराशिमें आना दुर्लभ है फिर एकेन्द्री जीव, पृथ्वीकाय, अप्काय, अग्निकाय, वायुकाय तथा प्रत्येक वनस्पतिकायसे निकलकर त्रसकायमें आना दुर्लभ है, उसमें भी दो इन्द्रियसे तीन इन्द्रिय होना दुर्लभ है, तीन इन्द्रियसे चार इन्द्रिय होना दुर्लभ है, चार इन्द्रियसे असैनी पंचेन्द्रिय होना दुर्लभ है, असैनीसे सैनी पंचेन्द्रि होना दुर्लभ है, पंचेन्द्रिय तिर्यचसे मनुष्य होना अति दुर्लभ है। मनुष्यमें भी आर्यखण्ड, उत्तम कुल, दीर्घायु,

धर्मबुद्धि पाना अत्यन्त दुर्लभ है; पश्चात् सम्यक्त्वकी प्राप्ति और श्रावकके व्रत अति दुर्लभ हैं, श्रावकके व्रतसे मुनिके व्रत धारण करना अत्यन्त दुर्लभ है तथा मुनिव्रतमें भी शुभापयोगकी अपेक्षा शुद्धोपयोगकी दशा प्राप्त करना महान महान दुर्लभ है ।) संसारमें सभी वस्तुयें सुलभ हैं अर्थात् शीघ्र ही प्राप्त हो सकती हैं, परन्तु केवलज्ञानका प्राप्त करना परम दुर्लभ है और केवलज्ञानके बिना इस जीवको मोक्ष नहीं मिल सकता, इसलिये प्रत्येक प्राणीको उस केवलज्ञानकी प्राप्ति करनेमें तत्पर और प्रयत्नशील होना चाहिये । जब तक केवलज्ञानकी प्राप्ति नहीं होगी तब तक यह आत्मा संसारमें भ्रमण करता ही रहेगा, इसलिये हे आत्मा ! यदि तुझे वास्तविक सुखकी प्राप्ति करनी हो तो तू शीघ्र ही चार घातियाकर्मोंका नाश करके केवलज्ञान प्राप्त कर । इस प्रकार स्वसन्मुखता सहित बारम्बार चिन्तवन करना बोधि दुर्लभ भावना है ।

**12 धर्म भावना**—वास्तवमें जीवको सुख देनेवाली वस्तु एक धर्म ही है, क्योंकि धर्म नाम स्वभावका है । प्रत्येक वस्तुका जो स्वभाव है वही उसका धर्म है । (जीव वस्तुका स्वभाव चैतन्य है वही परम धर्म है) जब यह द्रव्य अपने स्वभावमें परिणमन करता है तभी यह सुखी और शुद्ध कहलाता है । यह आत्माका जो ज्ञानगुण है वही उसका धर्म है । जब तक यह आत्मा अपने ज्ञानधर्म अथवा सम्यग्दर्शन—सम्यक्चारित्ररूप रत्नत्रयधर्मका पूर्ण विकार नहीं करता तब तक इससंसार—बन्धनमें नहीं छूट सकता ।

उत्तम क्षमा, मार्दव, आर्जव आदि भी आत्माके दश धर्म हैं तथा जीवदया भी आत्माका धर्म है । यद्यपि यह धर्म प्रत्येक संसारी आत्मामें विराजमान हैं तो भी जब तक आत्मामें इनका विकास न हो तब तक यह आत्मा संसाररूपी जेलमेंसे छूट नहीं सकता अर्थात् मोक्ष प्राप्त नहीं कर सकता । इस प्रकार बारम्बार चिन्तवन करना धर्मभावना है । इस प्रकार बारह भावनाओंका वर्णन किया । यह बारह भावनाएँ वैराग्यकी जननी हैं, क्योंकि संसारसे वैराग्य उत्पन्न करनेमें यह प्रधान सहायक हैं, इन बारह भावनाओंका चिन्तवन करनेसे वैराग्यकी पुष्टि होती है; अतः इनका सदैव चिन्तवन करो ॥205॥

### बाईस परिषह

क्षुत्तृष्णा हिममुष्णं नग्नत्वं याचनारतिरलाभः ।

दंशो मशकादीनामाक्रोशो व्याधिदुःखमङ्गलम् ॥206॥

स्पर्शश्च तृणादीनामज्ञानमदर्शनं तथा प्रज्ञा ।

सत्कारपुरस्कारः शय्या चर्या वधो निषद्या स्त्री ॥207॥

द्वाविंशतिरप्येते परिषोढव्याः परीष सततम् ।  
संक्लेशमुक्तमनसा संक्लेशनिमित्तभीतेन ॥208॥

अन्वयार्थ :—(संक्लेशमुक्तमनसा) संक्लेशरहित चित्तवाला और (संक्लेशनिमित्तभीतेन) संक्लेशके निमित्तसे अर्थात् संसारसे भयभीत साधुको (सततम् ) निरन्तर (क्षुत् ) क्षुधा, (तृष्णा) तृषा, (हिमम् ) शीत, (उष्णम् ) उष्ण, (नग्नत्वं) नग्नपना, (याचना) प्रार्थना, (अरतिः) अरति, (अलाभः) अलाभ, (मशकादीनांदंशः) मच्छरादिका काटना, (आक्रोशः) कुवचन, (व्याधिदुःखम् ) रोगका दुःख (अङ्गमलम् ) शरीरका मल, (तृणादीनां स्पर्शः) तृणादिकका स्पर्श, (अज्ञानम् ) अज्ञान, (अदर्शनम् ) अदर्शन, (तथा) इसी प्रकार (प्रज्ञा) प्रज्ञा (सत्कारपुरस्कारः) सत्कार पुरस्कार (शय्या) शयन, (चर्या) गमन, (वधः) वध, (निषद्या) आसन, (च) और (स्त्री) स्त्री—(एते) यह (द्वाविंशतिः) बाईस (परिषहाः) परीषह (अपि) भी (परिषोढव्याः) सहन करने योग्य हैं ।

टीका :—‘क्षुत् तृष्णां हिमं उष्णं नग्नत्वं याचना अरतिः अलाभः मशकादीनांदंशः अक्रोशः व्याधिदुःखं अङ्गमलम् तृणादीनां स्पर्शः अज्ञानं अदर्शनं तथा प्रज्ञा सत्कारपुरस्कारः शय्या चर्या वधः निषद्या स्त्री एते द्वाविंशतिः अपि परिषहाः संक्लेशमुक्तमनसा संक्लेशनिमित्तभीतेन सततं परिषोढव्याः ।

अर्थ :—भूख, प्यास, सरदी, गरमी, नग्नपना, याचना, अरति, अलाभ, मच्छरादिका काटना, निन्दा, रोगका दुःख, शरीरका मल, कंटक-कांटा आदि लगना, अज्ञान, अदर्शन, प्रज्ञा, सत्कार-पुरस्कार, शयन, चलना, वध, निषद्या (निवास—आसन) और स्त्री—इन बाईस परीषहोंको मुनिराज संक्लेश दूर करके और संक्लेशभावसे भयभीत होकर सदा सहन करते हैं । अब बाईस परिषहका संक्षिप्त वर्णन करते हैं ।

1-क्षुधा परीषह—भूषके वशीभूत होकर सब जीव बहुत दुःख पाते हैं, परन्तु मुनि महाराजको जब क्षुधा वेदना होती है तब ऐसा विचार करते हैं कि, हे जीव ! तूने अनादिकालसे संसारमें परिभ्रमण करते हुए, अनेक प्रकारकी अनन्त पुद्गलराशिका भक्षण किया है तब भी तेरी क्षुधा शान्त नहीं हुई तथा नरक गतिमें भी अत्यन्त क्षुधा सहन की अभी तू इस समय मोक्षकी प्राप्तिके लिये तैयार हो गया है, तेरा यह शरीर तो यहीं पड़ा रह जायेगा अतः शान्त ज्ञानानन्द स्वरूपमें लीनता करके भूखका नाश

कर जिससे शीघ्र ही मोक्षकी प्राप्ति हो जाय । इस प्रकारके भावों द्वारा साधुगण क्षुधा परिषहकी सहन करते हैं ।

**2—तृषा परीषह**—सभी जीव प्याससे बहुत दुःखी होते हैं । मुनिराज ग्रीष्म ऋतुमें पर्वतके शिखर पर रहते हैं, वहाँ अनेक उपवास धारण करनेके कारण उन्हें तृषाकी बाधा उत्पन्न होती है, फिर भी वह धीर—वीर साधु इस प्रकारकी भावना करके मनमें समाधान लाते हैं कि हे जीव ! तूने इस संसारमें भटकते हुए सारे जगतका जल पी लिया तो भी तेरी प्यास आज तक शान्त नहीं हुई । नरकगतिमें ऐसी तृषा उत्पन्न हुई जो समुद्रोंका जल पीने पर भी न मिटे, परन्तु वहाँ एक बूँद मात्र भी जल प्राप्त नहीं हुआ तथा तिर्यञ्चगतिमें अति तृषा सहन की और मनुष्यगतिमें भी तृषा—वेदना सहन करनी पड़ी । हे जीव ! तूने जगतवन्द्य मुनिपद धारण किया है, इसलिये इस तृषा परीषहको सहन करते हुए आत्मध्यानमें चित्त लगा जिससे यह तृषा सदाके लिये मिट जाय । इस प्रकार तृषा परीषह मुनिराज सहन करते हैं और संयमसे विचलित नहीं होते । यह तृषा परीषह है ।

**3—शीत परीषह**—शीतके कारण संसारके प्राणी अति दुःखी होते हैं, हरेभरे वृक्ष भी हिमपातके कारण दग्ध होते हैं ऐसे पौष—माघकी भयङ्कर शीतमें महाधीर नग्नशरीर मुनिराज नदी अथवा सरोवरे किनारे कायोत्सर्ग या पद्मासन धारण करके ध्यान करते हैं उस समय शीतकी बाधा होने पर भी वह खेद नहीं करते; अपितु ऐसा विचार करते हैं कि हे जीव ! तूने अनादिकालसे अनन्तबार पशुगति और मनुष्यगतिमें भी अत्याधिक महान शीत—(ठण्ड) सहन की है । यद्यपि तूने उसे दूर करनेके लिये अनेकानेक उपाय किये हैं तो भी आज तक तेरी ठण्ड मिटी नहीं है । अब तूने मुनिव्रत धारण किया है, इसी पदसे मोक्षकी प्राप्ति होगी, अतः हे जीव ! तू इस शीतकी परीषहको सम्यक् प्रकारसे सहन कर । ऐसा चिन्तवन—विचार करके आत्मध्यानमें लीन होना—यह शीत परीषह कही जाती है ।

**4—उष्ण परीषह**—ग्रीष्म ऋतुमें सूर्य बहुत तप्तयमान होता है, सारे जगतके प्राणी गरमीकी पीड़ासे महा व्याकुल हो जाते हैं, नदी—सरोवरोंका जल सूख जाता है, उस समय मुनिराज पर्वतके शिखर पर पत्थरकी शिला पर बैठकर (सूर्य-सन्मुख मुख करके आतापन योग धारण करते हैं तथा) ऐसा विचार करते हैं कि हे आत्मन् ! तूने अग्निपर्याय धारण करके प्रचण्ड गरमी सहन की है, नरकगतिमें बहुत गरमी सहन की है, तो अब यहाँ गरमी है ही कितनी ? इस समय तूने मुनिव्रत धारण किया है अतः आत्मानन्दरूपी अमृतसे तृप्त होकर इतनी तुच्छ धूपकी बाधा आनन्दसे सहन कर । इस तरह चिन्तवन करके उष्ण परीषह सुखपूर्वक जीतते हैं । इसे ही उष्ण परीषह कहते हैं ।

5—नग्न परीषह—नग्न मुद्राधारी महा अविकारी मुनि भयङ्कर वनमें एकाकी रहते हैं। सूतके वस्त्र, रेशमी वस्त्र, टाटके वस्त्र, सणके वस्त्र तथा घास आदिके सकल प्रकारके वस्त्रोंका त्याग करते हैं, चर्म, रोम तथा वृक्षोंके बल्कलादि कुछ भी नहीं रखते, जिनके दशों दिशाये ही वस्त्र हैं उन्हें और क्या चाहिये ? ऐसे दिगम्बर मुनिराज अखण्ड ब्रह्मचर्यका पालन करते हुए अपने आत्मध्यानमें लीन रहते हैं। नग्न रहनेसे रंचमात्र भी दुःख नहीं मानते, हमेशा अपने आत्मामें लीन रहते हैं—इसीको नग्न परीषह कहते हैं।

6—याचना परीषह—(याचनासे सभी संसारी जीव दुःखी हो रहे हैं, दूसरों की क्या कहें, इन्द्र, चक्रवर्ती सरीखे भी अभिलाषासे रंक हो रहे हैं, परन्तु अयाचक व्रतधारी मुनिराज किसीसे भी कुछ माँगते नहीं। अरे ! जिन्हें तीर्थकर जिनराजसे भी मोक्षरूपी लक्ष्मी नहीं माँगनी वह भला अन्य किसीके और कई वस्तु क्या माँगेगे ? याचना समान जगतमें अन्य न्यूनता नहीं और अयाचकव्रत समान त्रैलोक्यमें अन्य उत्कृष्टता नहीं। मुनिव्रतका मूल अयाचीव्रत्ति है, स्नान, भोजन, धर्मोपकरणादि कुछ भी किसीसे नहीं माँगते—महा निरभिलाषी रहते हैं)।

मुनिराजको भले ही उन्हें हप्तो, महिनो, वर्षो तक आहार न मिले तो भी मुनिराज कभी किसी श्रावकसे आहारकी याचना नहीं करते—इसीलिये मुनिकी वृत्तिको सिंहवृत्ति कहते हैं। इसप्रकार याचना परिषहको जीतते हैं।

7—अरति परीषह—जगतके जीव इष्ट पदार्थोंके प्राप्त होने पर रति मानते हैं और अनिष्ट पदार्थोंके प्राप्त होने पर अरति—खेद मानते हैं, किन्तु मुनिराज चाहे जंगलमें रहें, कोई उनको भला-बुरा कहे, तो भी कदापि रति-अरति नहीं मानते। जिनके महल और भयंकर वन, शत्रु और मित्र, कनक और पाषाण, स्तुति और निन्दा, सुख और दुःख, जीवन और मरण सर्व समान हैं अर्थात् अपने चित्तमें सदैव समता धारण करनेवाले साधु अरति परीषह जीतते हैं।

8—अलाभ परीषह—साधुने अनेक उपवास किये हों और यदि पारणाके दिन निर्दोष आहारका लाभ न हो तो चित्तमें रंचमात्र खेद नहीं मानते। इस प्रकार जो यतीश्वर लाभ-अलाभ दोनोंको समान मानते हैं वही अलाभ परीषह पर विजय प्राप्त करते हैं।

9—दंशमशक परीषह—डांस, मच्छर, चींटी, मकोड़ा आदि जीवोंके डंककी पीड़ा जगतके प्राणी सहन नहीं कर पाते, परन्तु योगीश्वर उन सबकी बाधा-पीड़ा सहन करते हैं, उन कटनेवाले सभी प्राणियों द्वारा अपने नग्न शरीरमें बहुत बाधा-

पीड़ा उत्पन्न किये जाने पर भी मुनि महाराज कभी भी मनमें खेद करते नहीं। इस तरह दंशमशक परीषह जीतते हैं।

10—आक्रोश परीषह—जो कोई दिगम्बर मुनिको देखकर निन्दा करते हैं, दुर्वचन कहते हैं, गाली देते हैं, परन्तु ऐसे निष्ठुर वचन सुनकर किञ्चित्मात्र खेद नहीं करते, परन्तु उत्तम क्षमा ही धारण करते हैं। इस प्रकार मुनिराज आक्रोश परीषह पर विजय प्राप्त करते हैं।

11—रोग परीषह—पूर्वोपार्जित असातावेदनीय कर्मके उदयसे शरीरमें पीड़ा हो जाय तो मुनि महाराज उस रोगसे दुःखी होते नहीं। (रोग हो जाने पर लौकिकजन अत्यन्त व्याकुल हो जाते हैं, परन्तु मुनिराज अपने शरीरमें इन रोगोंके उपस्थित होने पर किसी प्रकारका खेद चित्तमें नहीं आने देते और न उन रोगोंके प्रतिकारका कोई उपाय करते हैं) वह तो पूर्वोक्त कर्मोंका फल जानकर अत्यन्त निश्चलतापूर्वक आत्मध्यानमें लीन रहते हैं। इसे रोग परीषह कहते हैं।

12—मल परीषह—(अपने त्रैकालिक निर्मल ज्ञानानन्दमय स्वरूपके आलम्बनमें ही सावधान होनेसे) मुनिराजके तो जीवनपर्यन्त स्नान और विलेपनका त्याग होता है। ग्रीष्मऋतुमें धूपमें रहनेके कारण पसीनाके योगसे शरीरमें धूल आकर जम जाती है, नग्न शरीर मलिन दिखाई पड़ता है तो भी संयमी साधुका इस शरीरके प्रति ध्यान नहीं जाता, क्योंकि वे अपने आत्मगुणोंमें ही लीन रहा करते हैं उसे ही मल परीषह कहते हैं। (और वे ऐसी भावना भाते हैं कि हे जीव ! यह शरीर तो स्वभावसे ही महा मलिन है, इसे तो समुद्रके जलसे धोया जाय तो भी पवित्र नहीं हो सकता और तू तो परम पवित्र आत्मा है अतः इस शरीरकी मलिनतासे तू कैसे मलिन हो सकता है ? नहीं हो सकता। कारण कि अमूर्तिक पदार्थको मलका संसर्ग-स्पर्श ही नहीं हो सकता। इसलिये हे आत्मन् ! तू इस देहका स्नेह त्यागकर अपने शुद्धभावोंमें लीन-स्थिर हो जा। यह विचार करके मुनि मल परीषह सहते हैं।

13—तृण स्पर्श—जगवासी जीवोंके शरीरमें यदि एक फाँस भी लग जाय तो बेचैन हो जाते हैं परन्तु जीवोंकी रक्षा करनेमें तत्पर संमम—धनके धनी योगीन्द्रके शरीरमें चलते अथवा बैठते समय तृण, कंकड़, कण्टक, फाँस इत्यादि चुभ जाय तो उसको निकाल कर फेंकनेका कुछ भी उपाय करते नहीं अपितु निर्व्याकुल होकर निज स्वरूपमें ही लीन रहते हैं। यह तृणस्पर्श परीषह है।

14—अज्ञान परीषह—संसारी समस्त प्राणी अज्ञानवश दुःखी हो रहे हैं, निज स्वरूपका ज्ञान नहीं है। यदि कदाचित् पढ़नेका अभ्यास करें और शब्दार्थका लाभ न हो तो मनमें खेद करते हैं और पठनसे अरुचि करने लगते हैं, परन्तु महामुनिराजको

पूर्वोपार्जित ज्ञानावरणीयकर्मके उदयसे पठन-पाठनका उद्यम करने पर तथा अनेक वर्षों तक महान तप करने पर भी यदि श्रुतका पूर्ण ज्ञान नहीं होता अथवा अवधि, मनःपर्ययज्ञान उत्पन्न नहीं होता तो भी वह खेद नहीं करते, अपने नित्यानन्दस्वरूपमें ही सन्तोष धारण करते हैं उसे अज्ञान परीषह कहते हैं। (ऐसा विकल्प नहीं करते कि देखो, मुझे तप करते हुए इतना दीर्घकाल व्यतीत हो गया फिर भी मुझे ज्ञानकी वृद्धि नहीं हुई। यदि कोई मूढ़ पुरुष उन्हें देखकर कहे कि यह साधु कितना अज्ञानी है तो भी वह उसके वचनोंसे खेदखिन्न नहीं होते अथवा यदि ज्ञानकी वृद्धि हो जाय तो उस ज्ञानका कभी गर्व नहीं करते। ऐसे यतीश्वर अज्ञान परीषहके जीतनेवाले कहे जाते हैं।)

**15—अदर्शन परीषह**—जगतके जीव समस्त कार्य अपने प्रयोजनकी सिद्धिके लिये करते हैं और यदि पुरुषार्थके करने पर भी प्रयोजनकी सिद्धि न हो अथवा उसमें कुछ न्यूनता रह जाय तो क्लेश मानते हैं (परन्तु वह मुनिराज ऐसा विचार नहीं करते कि मैं बाल-अवस्थामें ही महाव्रतादि धारण कर रहा हूँ और चिरकाल तक उग्रोग्र तप करनेके बाद भी यदि किसी ऋद्धि आदि अतिशयकी प्राप्ति नहीं होती) ऐसा विचार भी कदापि नहीं करते कि मुझे स्वाध्याय और तप करते हुए बहुत समय व्यतीत हो गया, कषायों पर भी मैंने विजय प्राप्त कर ली है, संयमका भी निरतिचार पालन कर रहा हूँ फिर भी मुझे अब तक कोई ऋद्धि उत्पन्न नहीं हुई और न कोई ज्ञानातिशय ही प्राप्त हुआ। न मालूम इस तप-संयमका कोई फल दिखाई देगा भी या नहीं? इस प्रकारका कोई संशय या विकल्प करके मुनिराज सम्यग्दर्शनें दोष नहीं लगाते और तप-संयम अचल रहते हैं। इसे अदर्शन परीषह कहते हैं।

**16—प्रज्ञा परीषह**—लौकिक जन थोड़ा भी ज्ञान हो जाने पर उसका अति गर्व करने लग जाते हैं और मनमें ऐसा विचारने लगते हैं कि मेरे समान कोई बुद्धिमान नहीं है, किन्तु महामुनिराजको शब्द, अर्थ, छन्द, न्याय, अलंकारादि द्वादशांगका पूर्ण ज्ञान है अथवा अवधिज्ञान या मनःपर्ययज्ञान है तो भी रंचमात्र गर्व नहीं करते और बुद्धिकी मन्दता होने पर खेद नहीं करते, यदि कोई व्यक्ति उन्हें बुद्धिहीन बताये तो उससे द्वेषभाव नहीं रखते। ऐसे योगी ही प्रज्ञा परीषह सहनशील होते हैं।

**17—सत्कार**—पुरस्कार परीषह—देव, मनुष्य, तिर्यञ्च, संसारके सभी जीव आदरसत्कारसे हर्षित होते हैं और सत्कार करनेवालेके प्रति मैत्रीभाव रखते हैं तथा अनादर करनेवालेके प्रति शत्रुता रखते हैं, इस प्रकार निरन्तर रागद्वेषरूप परिणमन



करते हैं, किन्तु वीतरागताके धारक यतीश्वर, इन्द्र और चक्रवर्ती आदिके द्वारा पूजा-स्तुति किये जाने पर अथवा किसी अविवेकी जनके द्वारा निन्दा किये जाने पर किसीसे राग-द्वेष नहीं करते, अपितु समताभाव धारण करते हुए मनमें ऐसा विचार करते हैं कि हे जीव ! तू तो दृष्टि-अगोचर, वचन-अगोचर अमूर्तिक पदार्थ है, उसका कोई सत्कार अथवा स्तुति भला कैसे कर सकता है ? और यह शरीर पदार्थ तो मैथुनसे उत्पन्न मल-मूत्रका भाजन है, यह भला स्तुति योग्य कैसे हो सकता है ? कदापि नहीं हो सकता । इसलिये स्तुति और निन्दासे हर्ष-विषाद मानना व्यर्थ है । इस प्रकार जो मुनिराज किसीके पाससे आदर-सन्मानकी इच्छा नहीं करते और अनादरसे खेद-खिन्न नहीं होते वह सत्कार-पुरस्कार परीषह विजयी होते हैं ।

**18—शय्या परीषह**—जगतके जीव विषयाभिलाषी होकर कोमल शय्या पर सोनेका अनुराग रखते हैं, परन्तु योगीश्वर मुनिराज (स्वर्ण—रत्नादिकके महल तथा सुन्दर शय्यादिक त्याग कर) वनवासी होकर कंकरीली विषम भूमिमें रात्रिके पिछले प्रहरमें एकासनमें थोड़ीसी निद्रा लेते हैं और वहाँ अपने क्षीण शरीरमें कंकड़ आदि चुभते हैं उनसे दुःखी नहीं होते, परन्तु ऐसी भावना भाते हैं कि हे जीव ! तूने नरककी तीव्र वेदना अनन्तबार सहन की है, उसके समान अन्य कोई विषम भूमि नहीं है, यह भूमि तो कुछ भी विषम नहीं है कि जिसका तू व्यर्थमें खेद करता है । अब तो तूने त्रैलोक्य-पूज्य जिनमुद्रा धारण की है, तू मोक्षार्थी ही है और इस भवसमुद्रसे पार होकर निर्वाण द्वीपको जाना चाहता है अतः मोहरूपी निद्राको जीतकर योगमें आरूढ़ हो, सदा जागृत रहकर अपने स्वरूपमें मग्न हो, शय्या परीषहकी बाधासे चित्तमें अस्थिरता मत आने दे । इस तरह विचारते हुए मुनिराज शय्या परीषह सहन करते हैं । यह शय्या परीषहका जीतना है ।

**19—चर्या परीषह**—संसारी जीव हाथी, घोड़ा, रथ, पालकी आदि सवारी पर सुहावने समयमें भी चढ़कर गमन करनेमें खेद मानते हैं तथा तिर्यञ्च भी गमन करनेमें दुःखी होते हैं, परन्तु मुनिमहाराज चलते समय ईर्यापथ शोधते हुए चलते हैं । ग्रीष्मऋतुमें दशों दिशाएँ तप्तमान हो जाती हैं और मार्गमें कंकड़, पत्थर, कण्टकादि चुभते हैं तो भी किञ्चित् खेद नहीं मानते । इस प्रकार महामुनिराज चर्या परीषह पर विजय प्राप्त करते हैं ।

**20—वध परीषह**—भववासी जीव मारने-पीटनेसे सदैव भयभीत होते हैं, यदि कोई उनके ऊपर उपद्रव करे तो उससे द्वेष करके अति तीव्र कषाय धारण करते हैं, परन्तु मुनिराज कोई पापी जीव बाँधे अथवा दण्ड, पाषाणादिसे मारे और नाना

प्रकारका उपसर्ग करके महान कष्ट पहुँचावे तो भी वे उससे रंचमात्र भी दोष नहीं करते, समताभाव ही रखते हैं और ऐसा विचार करते हैं कि मेरा आत्मा तो अमूर्तिक है, अविनाशी चिदानन्दमय है, उसे दुःख कौन दे सकता है ? कौन मार सकता है ? कौन पीट सकता है ? मैं तो ज्ञानानन्दस्वरूप ही हूँ । इस प्रकार मुनिराज वध परीषह जीतते हैं ।

**21—निषद्या परीषह**—संसारके समस्त जीव उत्तम मनोज्ञ स्थानमें बैठकर सुख मानते हैं, परन्तु (मुनिराज पहले राज्यादिक पदवीमें, कंचन रत्नादिकके महलोंमें, विलास करते थे, उन्होंने अब स्वरूपको पहचान कर निश्चयसे अपना स्थान अपनेमें ही जान लिया है ।) मुनिराज सकल परिग्रहका त्याग करके महा निर्जन वनमें जहाँ सिंहादिक अनेक क्रूर वनचर जीव रहते हैं वहाँ पर्वतकी गुफाओंमें, शिखरों पर अथवा स्मशान भूमिमें निवास करते हैं, उन विषम स्थानोंमें भी अनेक व्यन्तरादिक विविध प्रकारके उपसर्ग करते हैं तो भी वे महावीर रंचमात्र भी दुःख नहीं मानते और उस स्थानको नहीं छोड़ते । इस प्रकार निषद्या परीषहको जीतते हैं ।

**22—स्त्री परीषह**—देव, मनुष्य, तिर्यचादि संसारी जीव स्त्रीके रागसे सुख मानते हैं और उनके साथ हास्य, रति, केलि, कौतूहलादि करके आनन्द मानते हैं, किन्तु मुनिराजने तो कामिनीका संग ऐसे त्याग दिया है जैसे सज्जन पुरुष दुर्जनका साथ छोड़ देते हैं । स्त्रीके शरीरको महामलिन दुर्गतिका कारण जानकर उससे कभी अनुराग नहीं करते, सुन्दर रमणियोंके मिष्ट वचन सुनकर भी, हावभाव—विलास—विभ्रम कौतुककी क्रियाओंको देखने पर भी किंचित् मात्र भी विचलित नहीं होते और अखण्ड ब्रह्मचर्यका पालन करते हुए स्वात्मध्यानमें लीन रहते हैं अर्थात् सकल विभाव—परिणतिको छोड़कर अपनी ज्ञानानन्दरूप स्वभाव परिणतिमें ही रमण करते हैं । इस प्रकार स्त्री परीषह पर विजय प्राप्त करते हैं ।

इस तरह इन बाईस परिषहोंको मुनिराज निरन्तर संक्लेश और विषाद मनसे रहित होकर सहन करते हैं । उनका मन चतुर्गतिके दुख देनेमें कारणभूत ज्ञानावरणादि कर्मोंसे भयभीत है । भावार्थ—जो मुनि संसार परिभ्रमणके क्लेशसे कंपायमान हो गए हैं वे ही दृढचित्त होकर बाईस परिषह सहन करते हैं और रंचमात्र भी कायरता नहीं आने देते । जो मुनिराज परीषह सहन नहीं कर सकते उनके चित्तकी निश्चलता नहीं हो सकती और चित्तकी निश्चलताके बिना ध्यानमें आरूढता नहीं हो सकती तथा ध्यानारूढता बिना कर्म—काष्ठ भस्म नहीं हो सकते और कर्मोंका नाश हुए बिना मुक्ति नहीं मिल सकती । इसलिए मोक्षाभिलाषी मुनिको परीषह अवश्य सहन करना चाहिए । इस तरह बाईस परिषहका वर्णन पूर्ण हुआ ॥208॥

मोक्षाभिलाषीको निरन्तर रत्नत्रयका सेवन करना चाहिये :—

इति रत्नत्रयमेतत्प्रतिसमयं विकलमपि गृहस्थेन ।

परिपालनीयमनिशं निरत्ययां मुक्तिमभिलषिता ॥209॥

अन्वयार्थः—(इति) इस प्रकार (एतत् ) पूर्वोक्त (रत्नत्रयम् ) सम्यग्दर्शन, सम्यग्ज्ञान, सम्यक्चारित्ररूप रत्नत्रय (विकलम् ) एकदेश (अपि) भी (निरत्ययां) अविनाशी (मुक्तिम् ) मुक्तिके (अभिलषिता) चाहनेवाले (गृहस्थेन) गृहस्थको (अनिशं) निरन्तर (प्रतिसमयं) हर समय (परिपालनीयम् ) सेवन करना चाहिये ।

टीका :—‘इति चेतत् रत्नत्रयं प्रतिसमयं विकलं अपि निरत्ययां मुक्ति अभिलषिता गृहस्थेन अनिशं परिपालनीयम् ।’—

अर्थः—इस प्रकार यह सम्यग्दर्शन, सम्यग्ज्ञान, सम्यक्चारित्ररूप रत्नत्रय प्रति समय गृहस्थ श्रावकको भी यदि सर्वदेश पालन न हो सके तो एकदेश ही निरन्तर अविनाशी मोक्षका इच्छुक होते हुए पालन करना चाहिये ।

भावार्थः—मुनिके तो रत्नत्रय पूर्णरूपसे है, किन्तु गृहस्थ श्रावक सम्पूर्ण रत्नत्रयका पालन नहीं कर सकता, इसलिये उसे एकदेश पालन करना चाहिये । किसी भी दशामें उसे रत्नत्रयसे विमुख नहीं होना चाहिये, क्योंकि वह रत्नत्रय ही मुक्तिका कारण है । मुनिका रत्नत्रय महाव्रतके योगसे साक्षात् मोक्षका कारण है और श्रावकका रत्नत्रय अणुव्रतके योगसे परम्परा मोक्षका कारण है, अर्थात् जिस श्रावकको सम्यग्दर्शन हो जाता है उसका अल्पज्ञान भी सम्यग्ज्ञान और अणुव्रत भी सम्यक्चारित्र कहा जाता है, इसलिये रत्नत्रयका धारण करना अत्यावश्यक है ।

सात तत्त्वोंकी श्रद्धा करना व्यवहार सम्यग्दर्शन है और निजस्वरूपकी श्रद्धा अर्थात् स्वानुभव होना निश्चयसम्यग्दर्शन है । जिनागममें आगमपूर्वक सात तत्त्वोंका जान लेना व्यवहार सम्यग्ज्ञान है और निजस्वरूपका भान अर्थात् आत्मज्ञान निश्चयसम्यग्ज्ञान है । अशुभकार्योंकी निवृत्तिपूर्वक शुभकार्योंमें प्रवृत्ति करना व्यवहारसम्यक्चारित्र है और शुभ प्रवृत्तियोंसे भी निवृत्त होकर शुद्धोपयोगरूप निजस्वरूपमें स्थिर होना निश्चयसम्यक्चारित्र है ।—इस तरह रत्नत्रयका संक्षेपमें व्याख्यान किया । श्रावकको इसका एकदेश पालन अवश्य ही करना चाहिये बिना रत्नत्रयके किसी जीवका कल्याण कदापि हो नहीं सकता ॥209॥

गृहस्थोंको शीघ्र मुनिव्रत धारण करना चाहिये, ऐसा बताते हैं :—

बद्धोद्यमेन नित्यं लब्ध्वा समयं च बोधिलाभस्य ।

पदमवलम्ब्य मुनिनां कर्तव्यं सपदि परिपूर्णम् ॥210॥

**अन्वयार्थः**—(च) और यह विकलरत्नत्रय (नित्यं) निरन्तर (बद्धोद्यमेन) उद्यम करनेमें तत्पर ऐसे मोक्षाभिलाषी गृहस्थोंको (बोधिलाभस्य) रत्नत्रयके लाभका (समयं) समय (लब्ध्वा) प्राप्त करके तथा (मुनीनां) मुनियोंके (पदम् ) पदका— (चरणका) (अवलम्ब्य) अवलम्बन करके (सपदि) शीघ्र ही (परिपूर्णम् ) परिपूर्ण (कर्त्तव्यम् ) करना योग्य है ।

**टीका** :—‘नित्यं बद्धोद्यमेन बोधिलाभस्य समयं लब्ध्वा च मुनिनां पदम् अवलम्ब्य सपदि परिपूर्णं कर्त्तव्यम् ।’—अर्थ :—गृहस्थको सदा उद्यमशील होकर सम्यग्ज्ञानकी प्राप्तिका समय प्राप्त करके मुनिपद धारण करके शीघ्र ही रत्नत्रयकी पूर्णता कर लेना चाहिये ।

**भवार्थः**—विवेकी पुरुष गृहस्थ दशामें ही संसार और शरीर भोगोंसे विरक्त होकर सदैव मोक्षमार्गमें उद्यमी रहते हैं । वे अवसर पाकर शीघ्र मुनिपद धारण करके, सकल परिग्रहका त्याग करके, निर्विकल्प ध्यानमें आरूढ़ होकर, पूर्ण रत्नत्रयको प्राप्त करके, संसारभ्रमणका नाश करके मोक्षकी प्राप्ति शीघ्र कर लेते हैं । अथवा एकदेश रत्नत्रयको धारण करके इन्द्रादिक उच्चपद और परम्परासे मोक्ष भी प्राप्त करते हैं ॥210॥

**असमग्रं भावयतो रत्नत्रयमस्ति कर्मबन्धो यः ।**

**स विपक्षकृतोऽवश्यं मोक्षोपायो न बन्धनोपायः ॥211॥**

**अन्वयार्थः**—(असमग्रं) अपूर्ण (रत्नत्रयम् ) रत्नत्रयकी (भावयतः) भावना करनेवाले पुरुषके (यः) जो (कर्मबन्धः) शुभकर्मका बन्ध (अस्ति) होता है, (सः) वह बन्ध (विपक्षकृतः) विपक्षकृत अर्थात् राग कृत है, (और) निश्चय रत्नत्रय तो (अवश्यं) अवश्य ही (मोक्षोपायः) मोक्षका उपाय है, (न बन्धनोपायः) बन्धका उपाय नहीं है ।

**टीका** :—‘असमग्रं रत्नत्रयं भावयतः यः कर्मबन्धः अस्ति सः विपक्षकृतः रत्नत्रयं तु अवश्यं मोक्षोपायः अस्ति न बन्धनोपायः ।’—अर्थ :—एकदेशरूप रत्नत्रयके पालन करनेवाले पुरुषको जो कर्मबन्ध होता है वह रत्नत्रयसे नहीं होता, किन्तु रत्नत्रयके विपक्षी रागद्वेष हैं उनसे होता है । वह रत्नत्रय तो अवश्य वास्तवमें मोक्षका ही उपाय है, बन्धका उपाय नहीं ।

**भवार्थः**—एकदेश रत्नत्रय धारण करनेवाले जीवके जो कर्मबन्ध होता है, वह कर्मबन्ध उस रत्नत्रयसे नहीं होता, बल्कि उसके उस समय विद्यमान जो शुभकषाय है

उसीसे होता है । इससे यह सिद्ध हुआ कि कर्मबन्ध करनेवाली तो शुभकषाय है—  
रत्नत्रय कदापि नहीं ॥211॥

अब रत्नत्रय और रागका फल बताते हैं :—

येनांशेन सुदृष्टिस्तेनांशेनास्य बन्धनं नास्ति ।

येनांशेन तु रागस्तेनांशेनास्य बन्धनं भवति ॥212॥

येनांशेन ज्ञानं तेनांशेनाय बन्धनं नास्ति ।

येनांशेन तु रागस्तेनांशेनास्य बन्धनं भवति ॥213॥

येनांशेन चरित्रं तेनांशेनास्य बन्धनं नास्ति ।

येनांशेन तु रागस्तेनांशेनास्य बन्धनं भवति ॥214॥

अन्वयार्थ :—(अस्य) इस आत्माके (येनांशेन) जितने अंशमें (सुदृष्टिः) सम्यग्दर्शन है, (तेन) उतने (अंशेन) अंशमें (बन्धनं) बन्ध (नास्ति) नहीं है, (तु) परन्तु (येन) जितने (अंशेन) अंशमें (अस्य) इसके (रागः) राग है, (तेन) उतने (अंशेन) अंशमें (बन्धनं) बन्ध (भवति) होता है । (येन) जितने (अंशेन) अंशमें (अस्य) इसके (ज्ञानं) ज्ञान है, (तेन) उसने (अंशेन) अंशमें (बन्धनं) बन्ध (नास्ति) नहीं है, (तु) परन्तु (येन) जितने (अंशेन) अंशमें (रागः) राग है, (तेन) उतने (अंशेन) अंशमें (अस्य) इसके (बन्धनं) बन्ध (भवति) होता है । (येन) जितने (अंशेन) अंशमें (अस्य) इसके (चरित्रं) चारित्र्य है, (तेन) उतने (अंशेन) अंशमें (बन्धनं) बन्ध (नास्ति) नहीं है, (तु) परन्तु (येन) जितने (अंशेन) अंशमें (रागः) राग है, (तेन) उतने (अंशेन) अंशमें (अस्य) इसके (बन्धनं) बन्ध (भवति) होता है ।

टीका :—‘येन अंशेन सुदृष्टिः तेन अंशेन बन्धनं नास्ति किन्तु येन अंशेन रागः तेन अंशेन बन्धनं भवति ।’—अर्थ :—जितने अंशमें सम्यग्दर्शन है उतने अंशमें कर्मबन्ध नहीं है तथा जिसने अंशमें रागभाव है उतने ही अंशमें कर्मका बन्ध है ।

भावार्थ :—जीवके तीन भेद हैं—1. बहिरात्मा, 2. अंतरात्मा, 3. परमात्मा । इन तीनमेंसे बहिरात्मा तो मिथ्यादृष्टि है, क्योंकि उसके सम्यग्दर्शन नहीं है, केवल रागभाव ही है अतः सर्वथा बन्ध ही है । और परमात्मा भगवान् जिनके पूर्ण सम्यग्दर्शन हो गया हो उनके रागभावका अत्यन्त अभाव होनेके कारण सर्वथा बन्ध नहीं है, मोक्ष ही है ।

अन्तरात्मा सम्यग्दृष्टि चतुर्थ गुणस्थानसे लेकर बारहवें गुणस्थान तक है, इसलिये इस अन्तरात्माके जितने अंशमें \*सम्यग्दर्शन हो गया है उतने अंशमें कर्मका बन्धन नहीं है और जिसने अंशमें रागभाव है उतने अंशमें कर्मका बन्ध है। चतुर्थ गुणस्थानमें अनन्तानुबन्धी सम्बन्धी रागभाव नहीं है तो उतना कर्मबन्ध भी नहीं है, शेष अप्रत्याख्यानावरणादि तीनका बन्ध है । पाँचवें गुणस्थानमें अप्रत्याख्यानरूप रागभावका अभाव हुआ अतः उसका भी बन्ध रुक गया, परन्तु प्रत्याख्यानावरणादि दोका बन्ध अभी शेष है । (छठे—सातवें गुणस्थानमें प्रत्याख्यानावरणी सम्बन्धी रागभाव नष्ट हुआ तब उतना बन्ध भी मिट गया ।) जितने अंशमें जो जीवके सम्यग्ज्ञान हो गया है, उतने ही अंशमें रागभावका अभाव होनेके कारण कर्मका बन्ध नहीं है और जितने अंशमें रागभाव है उतने ही अंशमें कर्मका बन्ध है ॥212॥

\*चतुर्थ गुणस्थानमें सभी जीवोंको सम्यग्दर्शन तो पूर्ण शुद्ध है अतः उस अपेक्षासे राग नहीं—बन्ध नहीं किन्तु जितना चारित्रका दोष है उतना बन्ध है ।

जितने अंशमें सम्यक्चारित्र प्रगट हो गया है उतने ही अंशमें कर्मका बन्ध नहीं है और जितने अंशमें रागद्वेषभाव है उतने ही अंशमें कर्मका बन्ध है । ऊपरकी तरह यहाँ भी समझ लेना । बहिरात्माके मिथ्याचारित्र है, सम्यक्चारित्र रंचमात्र भी नहीं है अतः उसके रागद्वेषकी पूर्णता होनेसे पूर्ण कर्मका बन्ध है और परमात्माके पूर्ण सम्यक्चारित्र होनेके कारण रंचमात्र भी कर्मका बन्ध नहीं है । अन्तरात्माके जितने अंशमें रागद्वेषभावका अभाव है उतने अंशमें कर्मका बन्ध नहीं है और जितने अंशमें रागद्वेष है उतने अंशमें कर्मका बन्ध है ।

**भावार्थ :**—मोहनीयकर्मके दो भेद हैं—1—दर्शनमोह, 2—चारित्रमोह । दर्शनमोहके उदयसे मिथ्यादर्शन होता है और चारित्रमोहके उदयसे मिथ्याचारित्र अथवा अचारित्र होता है । (चारित्रके दो भेद हैं । एक स्वरूपाचरण, दूसरा संयमाचरण । इनमेंसे जघन्य स्वरूपाचरण तो चतुर्थ गुणस्थानमें प्रगट होता ही है तथा संयमाचरणके दो भेद हैं, एकदेश और सर्वदेश । पाँचवें गुणस्थानवर्ती श्रावकके तो एकदेश चारित्र है और छठेसे लेकर बारहवें गुणस्थान तक मुनिराजके सकलदेश चारित्र है तथा तेरहवें गुणस्थानमें पहुँचने पर वही मुनिराज जिनराज बन गये और परमात्मा कहलाये, वहाँ उनके सम्यक् चारित्रकी पूर्णता होकर बन्धका अभाव हो गया ।) जितना—जितना उन कषायोंका अभाव होता जाता है उतना ही उसके सम्यग्दर्शन अथवा सम्यक्चारित्र गुणका विकास होता जाता है । जैसे कि दर्शनमोहनीयका अभाव होने पर उतने अंशमें स्वरूपाचरणचारित्र प्रगट होता है । अप्रत्याख्यानावरणीय चौकड़ीका अभाव होनेसे देशचारित्र प्रगट होता है, प्रत्याख्यानावरणी चौकड़ीका अभाव होनेसे सकलचारित्र प्रगट होता है । संज्वलन

चौकड़ी और नव नोकषायका अभाव होनेसे यथाख्यातचारित्र प्रगट होता है—इस तरह इस मोहनीयकर्मकी 25 प्रकृतियाँ ही जीवको राग-द्वेष होनेमें निमित्तकारण हैं।

उनमेंसे अनन्तानुबन्धी क्रोध-मान, अप्रत्याख्यानावरणीय क्रोध-मान, प्रत्याख्यानावरणीय क्रोध-मान, संज्वलन क्रोध-मान—ये आठ और अरति, शोक, भय, जुगुप्सा—सब मिलकर बारह प्रकृति तो द्वेषरूप परिणमनमें निमित्त हैं तथा शेष तेरह प्रकृतियाँ रागरूप परिणमनमें निमित्त हैं। इस प्रकार अनादिकालसे यह जीव इन्हीं 25 कषायोंके वशीभूत होकर नित्य अनेक दुष्कर्म करता हुआ संसारसागरमें भ्रमण कर रहा है अतः आठों कर्मोंमें इस मोहनीयकर्मको सर्व प्रथम जीतना चाहिये। जबतक मोहनीयकर्मका पराजय न हो तबतक शेष कर्मोंका पराजय हो ही नहीं सकता। इसलिये सर्व प्रथम सम्यग्दर्शन प्राप्त करके दर्शनमोहका, सम्यग्ज्ञानसे ज्ञानावरणका और सम्यक्चारित्रसे चारित्रमोहनीयका नाश करके सम्यक् रत्नत्रय प्राप्त करना चाहिये। जब कोई भी जीव इसी क्रमसे कर्मोंका नाश करके आत्माके गुणोंका विकास करेगा, तभी वह अपने ध्येयको प्राप्त कर सकेगा ॥214॥

आत्माके साथ कर्मोंका बन्ध करानेवाला कौन है यह बात बताते हैं :—

**योगात्प्रदेशबन्धः स्थितिबन्धो भवति तु कषायात् ।  
दर्शनबोधचरित्रं न योगरूपं कषायरूपं च ॥215॥**

अन्वयार्थ :—(प्रदेशबन्धः) प्रदेशबन्ध (योगात्) मन, वचन, कायसे व्यापारसे (तु) और (स्थितिबन्धः) स्थितिबन्ध (कषायात्) क्रोधादि कषायोंसे (भवति) होता है, परन्तु (दर्शनबोधचरित्रं) सम्यग्दर्शन, सम्यग्ज्ञान, सम्यक्चारित्ररूप रत्नत्रय (न) न तो (योगरूपं) योगरूप है (च) और न (कषायरूपं) कषायरूप भी है।

टीका :—‘योगात् प्रदेशबन्धः भवति तु कषायात् स्थितिबन्धः भवति यतः दर्शनबोधचरित्रं योगरूपं च कषायरूपं न भवति ।’—अर्थ :—मन, वचन, कायके योगसे प्रदेशबन्ध और प्रकृतिबन्ध होता है तथा क्रोधादि कषायोंसे स्थितिबन्ध और अनुभागबन्ध होता है। यहाँ श्लोकमें यद्यपि प्रकृतिबन्ध और अनुभागबन्धका उल्लेख नहीं किया गया है तो भी उपलक्षणसे ग्रहण हो जाता है। सम्यग्दर्शन, सम्यग्ज्ञान, सम्यक्चारित्र यह तीन न तो योगरूप हैं और न कषायरूप ही हैं। इसलिये रत्नत्रय कर्मबन्धका कारण नहीं हो सकता।

भावार्थ :—बन्ध चार प्रकारका है—प्रकृतिबन्ध, प्रदेशबन्ध, स्थितिबन्ध, अनुभागबन्ध। इनमेंसे प्रकृतिबन्ध और प्रदेशबन्ध तो योगोंसे होते हैं तथा स्थितिबन्ध और अनुभागबन्ध कषायोंसे होते हैं। अब इन चारों बन्धोंको स्वरूप कहते हैं। 1—

प्रकृतिबन्ध-प्रकृति नाम स्वभावका है । कर्मोंकी मूल-प्रकृति आठ और उत्तर-प्रकृति एक सौ अड़तालीस हैं ।

1—ज्ञानावरणीयकर्मका स्वभाव परदेके समान है, जैसे जिस वस्तुके ऊपर परदा ढँका हुआ हो वह परदा उस वस्तुका ज्ञान नहीं होनेमें कारण है, उसी प्रकार जब तक आत्माके साथ ज्ञानावरणीय कर्मरूपी परदा हो तब तक वह आत्माको पदार्थोंका सम्यग्ज्ञान नहीं होनेमें कारण है ।

2—दर्शनावरणीयकर्मका स्वभाव दरबान जैसा है । जिस प्रकार दरबान राजाका दर्शन नहीं होने देता, वैसे ही दर्शनावरणीय कर्म आत्माको स्व-पर पदार्थोंका दर्शन नहीं होने देता ।

3—वेदनीयकर्मका स्वभाव शहद लपेटी तलवारके समान है । जैसे तलवार चखने पर मीठी लगती है, परन्तु जीभको काट डालती है । वैसे ही वेदनीय कर्म भी पहले थोड़े समय सुखरूप लगता है, पश्चात् दुःखदायक बन जाता है ।

4—मोहनीयकर्मका स्वभाव मदिरा जैसा है । जैसे मदिरा पीनेसे मनुष्य असावधान हो जाता है अर्थात् मनुष्यताका भान नहीं रहता, वैसे ही मोहनीय कर्ममें जुड़नेसे आत्मा अपने स्वरूपको भूलकर पर पदार्थोंमें अपनत्व, स्वामित्व तथा कर्ता-भोक्तापना मानता है ।

5—आयुकर्मका स्वभाव बेड़ी सहित जेल समान है । जिस प्रकार कोई मनुष्य जब तक जेलमें है तब तक वहाँसे निकलकर कहीं भी जा नहीं सकता, उसी प्रकार जीवने जिस आयुकर्मका बन्ध किया है, वह आयु जब तक पूर्ण न हो तब तक उसे उसी गतिमें रहना पड़ता है ।

6—नामकर्मका स्वभाव चित्रकार समान है । जिस प्रकार चित्रकार भिन्न-भिन्न जातिके अर्थात् कभी मनुष्यका, कभी घोड़ेका, कभी हाथीका चित्र बनाता है, उसी प्रकार नामकर्म भी इस जीवको कभी मनुष्य, कभी घोड़ा, कभी बहरा, कभी गूँगा, कभी लँगड़ा इत्यादि प्रकारसे अनेकरूप बताता है ।

7—गोत्रकर्मका स्वभाव कुम्हार जैसा है । जैसे कुम्हार कभी छोटे और कभी बड़े बर्तन बनाता है, वैसे ही गोत्रकर्म भी इस जीवको कभी उच्च कुलमें और कभी नीच कुलमें उत्पन्न करता है ।

8—अन्तरायकर्मका स्वभाव भण्डारी जैसा है । जैसे राजा किसीको कोई इनाम आदि देता हो और भण्डारी उसे न देने दे, वैसे ही अन्तरायकर्म भी आत्माको प्राप्त होनेवाले पदार्थोंमें अनेक प्रकारके विघ्न डालकर उन पदार्थोंको प्राप्त नहीं होने



देता अर्थात् यह दान-लाभादिमें अन्तराय डालता है—इस तरह यह आठ कर्मोंका स्वभाव है। यह सभी अपने-अपने स्वभाव सहित जीवके साथ सम्बन्धको प्राप्त होते हैं, इसीको प्रकृतिबन्ध कहते हैं।

अब, प्रदेशबन्धका वर्णन करते हैं। आत्माके अंशख्यात प्रदेशोंमें एक-एक प्रदेशके साथ कर्मके अनन्तानन्त—परमाणु बँधते हैं अर्थात् जीवके प्रदेश और कर्मके परमाणु दोनों एकक्षेत्रावगाह होकर रहते हैं, उसे प्रदेशबन्ध कहते हैं।

अब, स्थितिबन्धका वर्णन करते हैं। जो कर्म (जीवके साथ रहनेकी) अपनी अपनी स्थिति लिये हुए बँधे, उसे स्थितिबन्ध कहते हैं। जैसे कि ज्ञानावरणीय, दर्शनावरणीय, वेदनीय और अन्तराय—इन चार कर्मोंकी उत्कृष्ट स्थिति 30 कोड़ाकोड़ी सागरकी है और मोहनीय कर्ममेंसे दर्शनमोहनीयकी 70 कोड़ाकोड़ी तथा चारित्रमोहनीयकी 40 कोड़ाकोड़ी सागरकी है। नाम और गोत्रकर्मकी स्थिति 20 कोड़ाकोड़ी सागरकी है। आयुकर्मकी स्थिति 33 सागरकी है। इस प्रकार यह इन सबकी उत्कृष्ट स्थिति हुई। जघन्य स्थिति नाम और गोत्रकर्मकी 8 मुहूर्त, वेदनीय की 13 मुहूर्त, ज्ञानावरणीय, दर्शनावरणीय, मोहनीय, अन्तराय और आयुकर्मकी अन्तर्मुहूर्त है। मध्यम स्थितिके अनन्त भेद हैं। इस प्रकार स्थितिबन्धका वर्णन किया।

अब अनुभागबन्धका वर्णन करते हैं। कर्मोंका विपाक अर्थात् उनमें जो फल देनेकी शक्ति होती है, उसे ही अनुभागबन्ध कहते हैं। यह अनुभागबन्ध घातिया कर्मोंका तो केवल अशुभरूप ही होता है और अघातिया कर्मोंका शुभरूप तथा अशुभरूप दोनों प्रकारका होता है। जैसे कि ज्ञानावरणीय, दर्शनावरणीय, मोहनीय और अन्तराय—इन चारका तो लता, लकड़ी, हड्डी और पत्थररूप क्रमसे बढ़ता—बढ़ता बन्ध होता है। और नाम, गोत्र, वेदनीय, आयु—इन चार कर्मोंका यदि शुभरूप हो तो गुड़, खाँड़, शक्कर और अमृत समान क्रमशः बढ़ते हुए माधुर्यकी तरह शुभरूप फल देता है और यदि अशुभरूप हो तो नीम, काँजी, विष और हलाहल समान क्रमशः बढ़ती हुई कटुकताकी तरह अशुभरूप फल देता है। इस प्रकार इन सभी कर्मोंका विपाक हुआ करता है। इस तरह चारों प्रकारके बन्धका वर्णन किया ॥215॥

रत्नत्रयसे बन्ध कैसे नहीं होता यह बात अब बताते हैं :—

**दर्शनमात्मविनिश्चितिरात्मपरिज्ञानमिष्यते बोधः ।**

**स्थितिरात्मनि चारित्रं कुत एतेभ्यो भवति बन्धः ॥216॥**

**अन्वयार्थ :**—(आत्मविनिश्चितिः) अपने आत्माका विनिश्चय (दर्शनम् ) सम्यग्दर्शन, (आत्मपरिज्ञानं) आत्माका विशेष ज्ञान (बोधः) सम्यग्ज्ञान और (आत्मनि) आत्मामें (स्थितिः) स्थिरता (चारित्रं) सम्यक् चारित्र (इष्यते) कहा जाता है तो फिर (एतेभ्यः त्रिभ्यः) इन तीनोंसे (कुतः) किस तरह (बन्धः) बन्ध (भवति) होवे ?

**टीका :**—‘आत्मविनिश्चितिः दर्शनं, आत्मपरिज्ञानं बोधः, आत्मनि स्थितिः चारित्रं इष्यते एतेभ्यः बन्धः कुतः भवति ।’—

**अर्थ :**—आत्माके स्वरूपका निश्चय करना सम्यग्दर्शन है, आत्माके स्वरूपका परिज्ञान सम्यग्ज्ञान है और आत्मस्वरूपमें लीन (अर्थात् निश्चल) होना सम्यक् चारित्र है । यह तीनों आत्मस्वरूप ही हैं । जब यह तीनों गुण आत्मस्वरूप ही हैं तो इनसे कर्मोंका बन्ध कैसे हो सकता है ? अर्थात् कदापि नहीं हो सकता ।

**भावार्थ :**—रत्नत्रय दो प्रकारका है—1. व्यवहाररत्नत्रय और 2. निश्चयरत्नत्रय । देव, शास्त्र, गुरुका तथा सात तत्त्वोंका श्रद्धान करना व्यवहारसम्यग्दर्शन है, तत्त्वोंके स्वरूपको जान लेना व्यवहारसम्यग्ज्ञान है, अशुभ क्रियाओंसे प्रवृत्ति हटाकर शुभ क्रियामें प्रवृत्ति करना व्यवहारसम्यक्चारित्र है । यह व्यवहाररत्नत्रय हुए । आत्मस्वरूपका श्रद्धान करना निश्चयसम्यग्दर्शन, आत्मज्ञान करना निश्चयसम्यग्ज्ञान, और आत्मस्वरूपमें परिणमन-विश्राम करना निश्चयसम्यक्चारित्र है । (यह निश्चयरत्नत्रय साक्षात् मोक्षका कारण है—मोक्ष रूप ही है,) वह जीवको कर्मोंसे छुड़ानेका कारण है, परन्तु कर्मबन्धका कारण सर्वथा नहीं है ॥216॥

रत्नत्रय तीर्थकरादि प्रकृतियोंके भी बन्धका कर्ता नहीं है, यह बात अब बताते हैं :—

**सम्यक्त्वचारित्राभ्यां तीर्थकराहारकर्मणो बन्धः ।**

**योऽप्युपदिष्टः समये न नयविदां सोऽपि दोषाय ॥217॥**

**अन्वयार्थ :**—(अपि) और (तीर्थकारहारकर्मणाः) तीर्थकर प्रकृति और आहारक द्विक प्रकृतिका (यः) जो (बन्धः) बन्ध (सम्यक्त्वचारित्राभ्यां) सम्यक्त्व और चारित्रसे (समये) आगममें (उपदिष्टः) कहा गया है, (सः) वह (अपि) भी (नयविदां) नयके ज्ञाताओंका (दोषाय) दोषका कारण (न) नहीं है ।

**टीका :**—‘सम्यक्त्व चारित्राभ्यां तीर्थकराहार कर्मणः बन्धः (भवति) यः अपि समयं उपदिष्टः सः अपि नयविदां दोषाय न भवति ।’—अर्थ :—

सम्यग्दर्शन और सम्यक्चारित्रसे तीर्थकर-प्रकृति और आहारक-प्रकृतिका बन्ध होता है, ऐसा जो सिद्धान्तमें उपदेश है, वह भी अनेक नयके वेत्ता विवेकी जिनधर्मी पुरुषोंके समक्ष दोष अर्थात् विरोध उत्पन्न नहीं करता ।

**भावार्थ** :—सम्यक्दर्शन प्रगट होनेके पश्चात् ही तीर्थकर नामकर्मकी प्रकृतिका बन्ध तथा सम्यक्चारित्र होनेके पश्चात् ही आहारक प्रकृतिका बन्ध होता है, तो जो ऐसा कथन है कि रत्नत्रय तो कर्मका बन्ध करनेवाला नहीं है वह कैसे ? ॥217॥

उसे स्पष्ट कहते हैं :—

**सति सम्यक्त्वचरित्रे तीर्थकराहारबन्धकौ भवतः ।**

**योगकषायौ नासति तत्पुनरस्मिन्नुदासीनम् ॥218॥**

**अन्वयार्थ** :—(यस्मिन्) जिसमें (सम्यक् चारित्रेसति) सम्यक्त्व और चारित्र होने पर (तीर्थकराहारबन्धकौ) तीर्थकर और आहारकद्विकके बन्ध करनेवाले (योगकषायौ) योग और कषाय (भवतः) होते हैं (पुनः) और (असति न) नहीं होने पर नहीं होते, अर्थात् सम्यक्त्व और चारित्र बिना, बन्धके कर्ता योग और कषाय नहीं होते (तत् ) वह सम्यक्त्व और चारित्र (अस्मिन्) इस बन्धमें (उदासीनम् ) उदासीन हैं ।

**टीका** :—‘सम्यक्त्व चरित्रे सति योगकषायौ बन्धकौः भवतः तस्मात् तत्पुनः अस्मिन् उदासीनम् ।’—**अर्थ** :—सम्यक्त्व और चारित्रके प्रगट होने पर ही मन, वचन, कायके योग तथा अनन्तानुबन्धीको छोड़कर शेष तीन कषायोंकी उपस्थितिमें तीर्थकर और आहारकद्विकका बन्ध होता है । अतः रत्नत्रय है वह तो बन्धक नहीं है, बन्धमें उदासीन है । (तीर्थकरका बन्ध तो योग, तीन चौकड़ी अर्थात् अप्रत्याख्यानवरण, प्रत्याख्यानवरण और संज्वलन तथा नव नोकषायमें होता है और आहारकद्विकका बन्ध योग, संज्वलन कषाय तथा नोकषायमें होता है, फिर भी वह सम्यक्त्व और चारित्र इस बन्धमें उदासीन है अर्थात् रागरूप नहीं है ।)

**भावार्थ** :—जब आत्मामें सम्यग्दर्शन और सम्यक्चारित्रगुण प्रगट नहीं था, तब भी आत्माके साथ कर्मोंका बन्ध होता था और जब एकदेश सम्यक्चारित्र प्रगट हो गया तब भी आत्माके साथ कर्मोंका बन्ध होता है, इससे सिद्ध हुआ कि कर्मोंका बन्ध करनेमें कारण योग-कषायोंका सद्भाव है और कर्मोंके अबन्धमें कारण योग्य-कषायोंका असद्भाव है ॥218॥

**शङ्का** :—यदि ऐसा है तो सम्यक्त्वको देवायुके बन्धका कारण क्यों कहा ?

ननु कथमेवं सिद्ध्यति देवायुः प्रभृतिसत्प्रकृतिबन्धः ।

सकलजनसुप्रसिद्धो रत्नत्रयधारिणां मुनिवराणाम् ॥219॥

अन्वयार्थः—(ननु) शंका—कोई पुरुष शंका करता है कि (रत्नत्रयधारिणां) रत्नत्रयके धारक (मुनिवराणां) श्रेष्ठ मुनियोंको (सकलजनसुप्रसिद्धः) सर्व लोकमें भले प्रकार प्रसिद्ध (देवायुः प्रभृतिसत्प्रकृतिबन्धः) देवायु आदि उत्तम प्रकृतियोंका बन्ध (एवं) पूर्वोक्त प्रकारसे (कथम्) किस तरह (सिद्ध्यति) सिद्ध होगा ।

टीका :—‘ननु रत्नत्रयधारिणां मुनिवराणां सकलजनसुप्रसिद्धः देवायुः प्रभृतिसत्प्रकृतिबन्धः एवं कथम् सिद्ध्यति ।—अर्थ :—यहाँ कोई शंका करे कि रत्नत्रयके धारक मुनिवरोंके देवायु आदि शुभ प्रकृतियोंका बन्ध होता है, ऐसा जो शास्त्रोंमें कथन है वह कैसे सिद्ध होगा ?

भावार्थ :—यहाँ कोई शंका करता है कि हे स्वामी ! पहले आपने कहा है कि तीर्थंकर प्रकृति और आहारकद्विकका बन्ध योग और कषायोंसे होता है, यह बात तो मेरी समझमें आ गई, परन्तु रत्नत्रयके धारक मुनियोंके देवायु आदि शुभ प्रकृतियोंका बन्ध होता है, ऐसा जो शास्त्रोंमें कथन है वह किस प्रकारसे सिद्ध होगा ? ॥219॥

उसका उत्तर :—

रत्नत्रयमिह हेतुर्निर्वाणस्यैव भवति नान्यस्य ।

आस्रवति यत्तु पुण्यं शुभोपयोगोऽयमपराधः ॥220॥

अन्वयार्थः—(इह) इस लोकमें (रत्नत्रयं) रत्नत्रयरूप धर्म (निर्वाणस्य एव) निर्वाणका ही (हेतु) कारण (भवति) होता है, (अन्यस्य) अन्य गतिका (न) नहीं, (तु) और (यत्) जो रत्नत्रयमें (पुण्यं आस्रवति) पुण्यका आस्रव होता है, (अयम्) यह (अपराधः) अपराध (शुभोपयोगः) शुभोपयोगका है ।

टीका :—‘इह रत्नत्रयं निर्वाणस्य एव हेतुः भवति अन्यस्य न तु यत् पुण्यं आस्रवति अयं अपराधः शुभोपयोगः ।’—अर्थ :—इस लोकमें रत्नत्रय अर्थात् सम्यग्दर्शन, सम्यग्ज्ञान, सम्यक्चारित्र मोक्षका ही कारण होता है, दूसरी गतिका नहीं । तथा रत्नत्रयके सद्भावमें जो शुभ प्रकृतियोंका आस्रव होता है वह सब शुभकषाय और शुभयोगसे ही होता है, अर्थात् वह शुभोपयोगका ही अपराध है,

किन्तु रत्नत्रयका नहीं है । भिन्न-भिन्न कारणोंसे भिन्न-भिन्न कार्य होते हैं, तो भी व्यवहारसे एक-दूसरेका भी कार्य कहनेमें आता है ।

भावार्थ :—(प्रथम श्लोकमें शिष्यने प्रश्न किया था कि तीर्थकर और आहारकद्विकका बन्ध तो सम्यक्त्वके भावोंमें योग और कषायोंसे बताया, फिर देवायु आदि अन्य शुभ प्रकृतियोंका बन्ध रत्नत्रयमें कैसे हो सकता है ? उसका समाधान यह किया कि वास्तवमें रत्नत्रय तो निर्वाणका ही कारण है । परन्तु उसके होते हुए जो इन्द्रादि देवपदका आस्रव होता है वह शुभोपयोगका अपराध है । रत्नत्रयका दोष किञ्चित् भी नहीं है ।) ॥220॥

एकस्मिन् समवायादत्यन्तविरुद्धकार्ययोरपि हि ।

इह दहति घृतमिति यथा व्यवहारस्तादृशोऽपि रूढिमिति ॥221॥

अन्वयार्थ :—(हि) निश्चयसे (एकस्मिन्) एक वस्तुमें (अत्यन्तविरुद्धकार्ययोः) अत्यन्त विरोधी दो कार्योंके (अपि) भी (समवायात् ) मेलसे (तादृशः अपि) वैसा ही (व्यवहारः) व्यवहार (रूढिम् ) रूढिको (इतः) प्राप्त है, (यथा) जैसे (इह) इस लोकमें '(घृतम् दहति) घी जलाता है'—(इति) इस प्रकारकी कहावत है ।

टीका :—'हि एकस्मिन् अत्यन्तविरुद्धकार्ययोः अपि समवायात् यथा घृतम् दहति इति व्यवहारः अपि तादृशः व्यवहारः रूढिं इतः ।'—अर्थ :— एक ही वस्तुमें जिनका कार्य परस्पर अत्यन्त विरुद्ध दो कार्योंका बन्ध होनेसे 'जैसे घी जलाता है' ऐसे एकमे दूसरेका व्यवहार हो जाता है, उसी प्रकार यहाँ भी व्यवहार प्रसिद्ध हो गया है कि सम्यक्त्वसे शुभ प्रकृतियोंका बन्ध होता है । परस्पर विरुद्ध है, ऐसे ज्ञानभाव और रागभावके समवाय अर्थात् मिलापसे जो कर्मोंका बन्ध होता है वह इस तरह जानना चाहिये जैसे अग्निके संयोगसे उष्ण हुए घृतके द्वारा कोई पुरुष जल गया, वहाँ यद्यपि जलानेका स्वभाव घृतका नहीं है—अग्निका ही है—परन्तु फिर भी उन दोनोंके संयोगसे लोकमें ऐसा कहा जाता है कि घृतने शरीरको जला दिया, उसी प्रकार सम्यक्त्व और रागभाव इन दोनोंके मिलापमें यद्यपि बन्धका कारण तो राग ही है—सम्यक्त्व नहीं—फिर भी व्यवहाररूढिसे यही प्रसिद्ध है कि रत्नत्रय इन्द्र-अहमिन्द्रादिक शुभबन्धका कारण है अर्थात् सम्यक्त्वसे शुभप्रकृतियोंका बन्ध होता है ।

**भावार्थ :**—जैसे अग्नि और घृत दोनों परस्पर विरुद्ध कार्य हैं । घृतका काम तो पुष्ट करनेका है और अग्निका काम जलानेका है । घी तो जलाता नहीं है, किन्तु ऐसा कहा जाता है कि घी जलाता है, उसी प्रकार सम्यक्त्वका कार्य कर्म-बन्ध करानेका नहीं है फिर भी जब आत्मामें सम्यक्त्व और रागभाव दोनोंके सम्बन्धसे ऐसा कहा जाता है कि सम्यक्त्वसे कर्मका बन्ध होता है, इसीलिये लोकमें व्यवहार भी ऐसा होता है कि सम्यक्त्वसे शुभकर्मोंका बन्ध होता है, रत्नत्रयसे मोक्षका लाभ होता है ॥221॥

(विचार करनेसे ज्ञात होगा कि जलाना घीका लक्षण नहीं है, वह तो अग्निका ही लक्षण है । किन्तु दोनोंका परस्पर संयोग हो जानेके कारण यदि यह कह दिया जाय कि अमुक पुरुष घृतसे जल गया तो कोई दोष नहीं है । उसी प्रकार एक पुरुषमें ज्ञानधारा और अज्ञानधारा दोनों एक ही समयमें चल रही हैं, वहाँ बन्धका कारण तो रागादिरूप अज्ञानधारा ही है, ज्ञानधारा बन्धका कारण नहीं है, फिर भी दोनोंका संयोग होनेके कारण सम्यक्त्वको शुभबन्धका कारण कह दिया जाय तो दोष नहीं है । ऐसा व्यवहार इस लोकमें प्रसिद्धताको प्राप्त हुआ है) रत्नत्रयसे तो मोक्षका लाभ होता है ॥221॥

**सम्यक्त्वबोधचारित्रलक्षणो मोक्षमार्ग इत्येषः ।**

**मुख्योपचाररूपः प्रापयति परं पदं पुरुषम् ॥222॥**

**अन्वयार्थ :**—(इति) इस प्रकार (एषः) यह पूर्वकथित (मुख्योपचाररूपः) निश्चय और व्यवहाररूप (सम्यक्त्वबोधचारित्रलक्षणः) सम्यग्दर्शन, सम्यग्ज्ञान और सम्यक्चारित्र लक्षणवाला (मोक्षमार्गः) मोक्षका मार्ग (पुरुषं) आत्माको (परं पदं) परमात्माका पद (प्रापयति) प्राप्त करवाता है ।

**टीका :**—‘सम्यक्त्वबोधचारित्रलक्षणः इति एषः मोक्षमार्गः मुख्योपचाररूपः पुरुषं परं पदं प्रापयति ।’—अर्थ :—सम्यग्दर्शन, सम्यग्ज्ञान और सम्यक्चारित्र इन तीन स्वरूप ही मोक्षमार्ग अर्थात् निर्वाणका मार्ग है । यह मोक्षमार्ग निश्चय और व्यवहारके भेदसे दो प्रकारका है और यही आत्माको मोक्ष पहुँचाता है ।

**भावार्थ :**—निश्चयरत्नत्रय तो मुख्य है और व्यवहाररत्नत्रय उपचाररूप है, यह दोनों ही मोक्षके मार्ग हैं और जीवको परमपदकी प्राप्ति करवाते हैं अर्थात् निश्चयमोक्षमार्ग साक्षात् मोक्षमार्गका साधक है तथा व्यवहारमोक्षमार्ग परम्परासे

मोक्षमार्गका साधक है, अथवा व्यवहारमोक्षमार्ग निश्चयमोक्षमार्गका कारण है ॥222॥

**नित्यमपि निरुपलेपः स्वरूपसमवस्थितो निरुपघातः ।**

**गगनमिव परमपुरुषः परमपदे स्फुरति विशदतमः ॥223॥**

अन्वयार्थः—(नित्यमपि) हमेशा (निरुपलेपः) कर्मरूपी रजके लेपसे रहित (स्वरूपसमवस्थितः) अपने अनन्तदर्शन—ज्ञान स्वरूपमें भले प्रकार स्थित (निरुपघातः) उपघात रहित और (विशदतमः) अत्यन्त निर्मल (परमपुरुषः) परमात्मा (गगनम् इव) आकाशकी भाँति (परमपदे) लोकशिखरस्थित मोक्षस्थानमें (स्फुरति) प्रकाशमान होता है ।

टीका :—‘नित्यम् अपि निरुपलेपः स्वरूपसमवस्थितः निरुपघातः विशदतमः परमपुरुषः गगनम् इव परमपदे स्फुरति ।’—अर्थ :—सदाकाल कर्ममल रहित, निजस्वरूपमें स्थित, घातरहित, अत्यन्त निर्मल ऐसे परमात्मा सिद्धपरमेष्ठी हैं वे मोक्षमें आकाशके समान दैदीप्यमान रहते हैं ।

भावार्थ :—पुरुष नाम जीवका है और परमपुरुष नाम परमात्मा सिद्ध भगवानका है । जीव तो नर—नारकादि चारों गतियोंमें अपनी आयु—प्रमाण थोड़े काल तक ही रहता है और सिद्ध भगवान मोक्षमें सदा अनन्तकाल तक विराजमान रहते हैं । संसारी जीव तो कर्ममलसे संयुक्त होनेके कारण मलिन हैं और सिद्ध भगवान कर्म मलसे रहित हैं, इसलिये परम निर्मल हैं । संसारी जीव पुण्य—पापरूपी लेपसे लिप्त हैं और सिद्ध परमात्मा आकाश समान निर्लेप हैं । संसारी जीव विभाव परिणतिके योगसे सदा देहादिरूप हो रहे हैं और सिद्ध भगवान सदा निजस्वरूपमें ही विराजमान रहते हैं । संसारके जीव अन्य जीवोंका घात करते हैं तथा दूसरे जीवोंके द्वारा स्वयं भी घाते जाते हैं परन्तु सिद्ध परमेष्ठी न तो किसीका घात करते हैं और न किसीके द्वारा घाते जाते हैं । ऐसे सिद्धभगवान अखण्ड, अविनाशी, निर्मल, निजस्वरूपमें स्थित सदाकाल परमपद अर्थात् मोक्षमें ही विराजमान रहते हैं ॥223॥

**परमात्माका स्वरूप**

**कृतकृत्यः परमपदे परमात्मा सकलविषयविषयात्मा ।**

## परमानन्दनिमग्नो ज्ञानमयो नन्दति सदैव ॥224॥

अन्वयार्थ :—(कृतकृत्यः) कृतकृत्य (सकलविषयविषयात्मा) समस्त पदार्थ जिनके विषय हैं अर्थात् सर्व पदार्थोंके ज्ञाता (परमानन्दनिमग्नः) विषयानन्दसे रहित ज्ञानानन्दमें अतिशय मग्न (ज्ञानमयः) ज्ञानमय ज्योतिरूप (परमात्मा) मुक्तात्मा (परमपदे) सर्वोच्च मोक्षपदमें (सदैव) निरन्तर ही (नन्दति) आनन्दरूपसे विराजमान हैं ।

टीका :—परमात्मा कृतकृत्यः सकलविषयविषयात्मा (विरतात्मा) परमानन्द निमग्नः ज्ञानमयः परमपदे सदैव नन्दति ।—अर्थ :—सिद्ध भगवानको कोई काम करना शेष नहीं रहा, वह सकल पदार्थोंको अपने ज्ञानमें विषय करनेवाले अथवा सर्व पदार्थोंसे विरक्त, परम सुखमें निमग्न और केवलज्ञान सहित परमपद अर्थात् मोक्षमें सदाकाल आनन्द करते हैं ।

भावार्थ :—संसारके अर्थात् चतुर्गतिके जीवोंको अनेक कार्य करनेकी अभिलाषा है, इसलिये कृतकृत्य नहीं हैं । सिद्ध परमेष्ठीको कोई काम करना शेष नहीं रहा इसलिये कृतकृत्य हैं । जगतके जीव परमपदसे—मोक्षसे विमुख हैं और अपदमें—(संसारमें) स्थित हैं, सिद्ध भगवान अपदसे रहित हैं और परमपदमें—मोक्षमें विराजमान हैं । संसारी जीव विषय-विकार सहित हैं, सिद्ध परमात्मा विषय-विकारसे रहित हैं । संसारी जीव अनेक शरीर धारण करते हुए दुःखी हो रहे हैं, सिद्ध परमेश्वर मन, वचन, कायसे रहित परम आनन्दमें लीन हैं । इत्यादि अनन्त गुणों सहित सिद्ध भगवान विराजमान हैं ॥224॥

जैन—नीति अथवा नय—विवक्षा

एकेनाकर्षन्ती श्लथयन्ती वस्तुतत्त्वमितरेण ।

अन्तेन जयति जैनी नीतिर्मन्थाननेत्रमिव गोपी ॥225॥

अन्वयार्थ :—(मन्थाननेत्रम् ) दहीकी मथानीकी रस्सीको खेंचनेवाली (गोपी इव) ग्वालिनीकी तरह (जैनी नीतिः) जिनेन्द्रदेवकी स्याद्वाद नीति अथवा निश्चय-व्यवहाररूप नीति (वस्तुतत्त्वम् ) वस्तुके स्वरूपको (एकेन) एक सम्यग्दर्शनसे (आकर्षन्ती) अपनी तरफ खेंचती है, (इतरेण) दूसरेसे अर्थात् सम्यग्ज्ञानसे (श्लथयन्ती) शिथिल करती है और (अन्तेन) अन्तिम अर्थात् सम्यक्चारित्रसे सिद्धरूप कार्यको उत्पन्न करनेसे (जयति) सर्वके ऊपर वर्तती है ।

(अथवा दूसरा अन्वयार्थ)



अन्वयार्थ :—(मन्थाननेत्रम् ) दहीकी मथानीकी रस्सीको खेंचनेवाली (गोपी इव) ग्वालिनीकी तरह जो (वस्तुतत्त्वम् ) वस्तुके स्वरूपको (एकेन अन्तेन) एक अन्तसे अर्थात् द्रव्यार्थिकनयसे (आकर्षन्ती) आकर्षण करती है—खेंचती है, और फिर (इतरेण) दूसरी पर्यायार्थिकनयसे (क्षथयन्ती) शिथिल करती है, वह (जैनी नीतिः) जैनमतकी न्यायपद्धति (जयति) जयवन्ती है ।

टीका :—‘मन्थाननेत्रं गोपी इव जैनी नीतिः वस्तुतत्त्वं एकेन आकर्षन्ती इतरेण क्षथयन्ती अन्तेन जयति ।’—अर्थ :—दहीकी मथानीकी रस्सीको खेंचनेवाली ग्वालिनीकी तरह जिनेन्द्र भगवानकी जो नीति अर्थात् विवक्षा है वह वस्तुस्वरूपको एक नय-विवक्षासे खेंचती है, दूसरी नय-विवक्षासे ढीला करती है, वह अन्ते अर्थात् दोनों विवक्षाओंसे जयवन्त रहे ।

भावार्थ :—यह कि भगवानकी वाणी स्याद्वादरूप अनेकान्तात्मक है । वस्तुस्वरूपका निरूपण प्रधान तथा गौणनयकी विवक्षासे करनेमें आता है । जैसे कि जीवद्रव्य नित्य भी है और अनित्य भी है । द्रव्यार्थिकनयकी विवक्षासे नित्य है और पर्यायार्थिकनयकी अपेक्षासे अनित्य है, यही नय-विवक्षा है ॥225॥

(नोंध :—इस श्लोकमें यह बताया है कि शास्त्रमें किसी स्थान पर निश्चयनयकी मुख्यतासे कथन है और किसी स्थान पर व्यवहारनयकी मुख्यतासे कथन है । परन्तु उसका अर्थ यह नहीं है कि सच्चा धर्म किसी समय व्यवहारनय (अभूतार्थनय)के आश्रयसे होता है और किसी समय निश्चयनय (भूतार्थनय)के आश्रयसे होता है । वास्तवमें धर्म तो हमेशा निश्चयनय अर्थात् भूतार्थनयके विषयके आश्रयसे ही होता है । मोक्षमार्गका निरूपण दो प्रकारसे होता है, किन्तु मोक्षमार्ग दो नहीं हैं । सरागतासे भी मोक्षमार्ग और वीतरागतासे भी मोक्षमार्ग—इस प्रकार परस्पर विरुद्धता तथा संशयरूप मोक्षमार्ग नहीं है ।)

ग्रन्थ पूर्ण करते हुए आचार्य महाराज अपनी लघुता बताते हैं :—

वर्णैः कृतानि चित्रैः पदानि तु पदैः कृतानि वाक्यानि ।

वाक्यैः कृतं पवित्रं शास्त्रमिदं न पुनरस्माभिः ॥226॥

अन्वयार्थ :—(चित्रैः) अनेक प्रकारके (वर्णैः) अक्षरोंसे (कृतानि) रचे गए (पदानि) पद, (पदैः) पदोंसे (कृतानि) बनाये गए (वाक्यानि) वाक्य हैं, (तु) और (वाक्यैः) उन वाक्योंसे (पुनः) फिर (इदं) यह (पवित्रं) पवित्र-पूज्य (शास्त्रं) शास्त्र

(कृतं) बनाया गया है, (अस्माभिः) हमारे द्वारा (न 'किमपि कृतम् ') कुछ भी नहीं किया गया है ।

टीका :—‘चित्तैः वर्णैः पदानि कृतानि तु पदैः वाक्यानि कृतानि वाक्यैः पवित्रं शास्त्रं कृतं पुनः अस्माभिः न ।’—अर्थ :—इस ग्रन्थके कर्ता श्री अमृतचन्द्राचार्य महाराज ग्रन्थ पूर्ण करते हुए अपनी लघुता प्रदर्शित करते हुए कहते हैं कि यह पुरुषार्थसिद्धि—उपाय नामक शास्त्र हमने नहीं बनाया है तो फिर किसने बनाया है ? तब आचार्यने उत्तर दिया कि नाना प्रकारके अक्षरोंसे छन्दोंके चरण बने हैं और उन चरणोंसे छन्द अर्थात् वाक्य बने हैं तथा उन वाक्योंसे शास्त्रकी रचना हुई है, इसलिये इसमें मेरा कुछ भी कर्तव्य नहीं है ।

(दोहा)

अमृतचन्द्र मुनीन्द्रकृत ग्रन्थ श्रावकाचार,  
अध्यातमरूपी महा आर्या छन्द जु सार ।  
पुरुषार्थकी सिद्धिको जामें परम उपाय,  
जाहि सुनत भवभ्रम मिटै आतमतत्त्व लखाय ॥

भाषा टीका ता उपरि कीनी टोडरमल्ल,  
मुनिवर वृत्त बाकी रही ताके माँहिं अचल्ल ।  
यह तो परभवको गए जयपुर नगर मँझार,  
सब साधर्मी तब कियो मनमें यही विचार ॥

ग्रन्थ महा उपदेशमय परम धामको मूल,  
टीका पूरण होय तो मिटै जीवकी भूल ।  
साधर्मिनमें मुख्य हैं रतनचन्द्र दीवान,  
पृथ्वीसिंह नरेशको श्रद्धावान सुजान ॥

तिनके अतिरुचि धर्मसों साधर्मिनिसों प्रीति,  
देव-शास्त्र-गुरुकी सदा उरमें महा प्रतीति ।  
आनन्दसुत तिनको सखा नाम जु दौलतराम,  
भृत्यु भूपको कुल वणिक जाको वसवे धाम ॥

कुछ इक गुरु परतापसैं कीनों ग्रन्थ अभ्यास,  
लगन लगी जिनधर्मसों जिन दासनको दास ।  
तासों रतन दीवानने कही प्रीति धरि यह,  
करिये टीका पूरणा उर धरि धर्म सनेह ॥

तब टीका पूरण करी भाषारूप निधान,  
 कुशल होय चहुं संघको लहै जीव निज ज्ञान ॥  
 सुखी होय राजा प्रजा होय धर्मकी वृद्धि,  
 मिटें दोष दुख जगतके पावें भविजन सिद्धि ।

अठारहसैं ऊपरे सम्बत् सत्ताईस,  
 मास मार्गशिर ऋतु शिशिर सुदि दियज रजनीश ।

इति श्री अमृतचन्द्रसूरिकृत पुरुषार्थसिद्धि-उपाय अपरनाम जिनप्रवचनरहस्य-कोष  
 ग्रन्थ सम्पूर्ण ।

समाप्त

## परिशिष्ट 1

पुरुषार्थसिद्धि—उपायके श्लोकोंकी वर्णानुक्रमणिका

अ

श्लोक	पृष्ठ
अक्रमकथनेनयतः	19—23
अतिचाराः सम्यक्त्वे	181—140
अतिसंक्षेपाद् द्विविधः	115—89
अत्यन्तनिशतिधारं	59—57
अथ निश्चितसचित्तौ	117—90
अनवेक्षिताप्रमार्जित	192—146
अधुवमशरणमेकत्व	205—160
अनवरतमहिंसायां	29—33
अनुसरतां पदमेतत्	16—22
अबुधस्य बोधनार्थं	6—9
अप्रादुर्भावः खलु	44—47
अभिमानभयजुगुप्सा	64—60
अमृततत्त्वहेतुभूतं	78—68
अरतिकरं भीतिकरं	98—79
अर्कालोकेन बिना	133—101
अर्था नाम य एते प्राणा	103—82
अवबुध्य हिंस्य हिंसक	60—58
अनशनमवमौदर्यं	198—151
अवितीर्णस्य ग्रहणं	102—81
अविद्यायपि हि हिंसा	51—53
अविरुद्धा अपि भोगा	164—122
अष्टावनिष्टदुस्तर	74—65
असदपि हि वस्तुरूपं	93—77
असमग्रं भावयतो	211-173
असमर्था ये कर्तुं	106—84
असिधेनुहुताशन	144—108
अस्ति पुरुषश्चिदात्मा	9—13

आ

आत्मपरिणामहिंसन		42—46
आत्माप्रभावनीयो		30—34
आमां वा पक्कां वा		68—64
आमास्वपि पक्कास्वपि		67—63
आहारो हि सचित्तः		193—147
	इ	
इति यः परिमितभोगैः		166—123
इति यो व्रतरक्षार्थं		180—139
इति यः षोडशयामान्		157—116
इति रत्नत्रयमेतत्		209—172
इति नियमितदिग्भागे		138—104
इति विरतो बहुदेशात्		140—105
इति विविधभंगगहने		58—57
इत्थमशेषितहिंसः		160—118
इत्यत्र त्रितयात्मनि		135—102
इत्येतानतिचारापरानपि		196—149
इदमावश्यकषटकं		201—156
इत्याश्रितसम्यक्त्वैः		31—36
इयमेकैव समर्था		175—132
इह जन्मनि विभवादीन्य		24—30
	उ	
उक्तेन ततो विधिना		156—115
उपलब्धिसुगतिसाधन		87—73
उभयपरिग्रहवर्जन		118—91
	ऊ	
ऊर्ध्वमधस्तात्तिर्यग्		188—144
	ए	
एकमपि प्रजिघांसुनिहन्त्य		162—119
एकस्मिन् समवायाद्		221—183
एकस्य सेव तीव्रं		53—54
एकस्याल्पा हिंसा		52—54
एकेनाकर्षन्ती क्षथयन्ती		225—185
एकः करोति हिंसा		55—56
एव न विशेषः स्यादुन्दु		120—92

एवमतिव्यापितः स्यात्	114—88
एवमयं कर्मकृतेर्भावै	14—19
एवं विधमपरमपि ज्ञात्वा	147—109
एवं सम्यग्दर्शनबोध	20—24
	ऐ
ऐहिकफलानपेक्षा	169—126
	क
कर्तव्योऽध्यवसायः	35—40
कन्दर्पः कौत्कुच्यं	190—145
कस्यापि दिशति हिंसा	56—56
कामक्रोधमदादिषु	28—33
कारणकार्यविधानं	34—39
किंवा बहुप्रलपितैरिति	134—102
को नाम विशति मोहं	90—75
कृच्छ्रेण सुखावासिर्भवन्ति	86—73
कृतकारितानुमनै	75—66
कृतकृत्य परमपदे	224—185
कृत्मात्मार्थं मुनये	174—131
	ग
गर्हितमवद्यसंयुत	95—78
गृहमागताय गुणिने	173—130
ग्रन्थार्थोभयपूर्ण	36—41
	च
चारित्रान्तर्भावात् तपोपि	197—151
चारित्रं भवति यतः	39—44
	छ
छेदनताडन बन्धा	183—141
छेदनभेदनमारणकर्षण	97—79
	ज
जिनपुङ्गवप्रवचने	200—155
जीवकृतं परिणामं	12—17
जीवाजीवादीनां	22—25
जीवितमरणांशसे	195—148
	त

तज्जयति परं ज्योतिः	1—1
तत्त्वार्थश्रद्धाने निर्युक्तं	124—95
तत्रादौ सम्यक्त्वं	21—25
तत्रापि च परिमाणं	139—105
	<b>द</b>
दर्शनमात्म विनिश्चिति	216—179
द्वाविंशतिरप्येते	208—165
दृष्टापरं पुरस्तादशनाय	89—75
	<b>ध</b>
धनलव पिपासितानां	88—74
धर्मध्यानासक्तो वासर	154—114
धर्ममहिंसा रूपं	76—66
धर्मः सेव्यः क्षान्ति	204—159
धर्मोऽभिवर्धनीयः	27—32
धर्मो हि देवताभ्यः	80—70
	<b>न</b>
नवनीतं च त्याज्यं	163—121
ननु कथमेवं सिद्धयति	219—181
न विना प्राणविधातान्	65—62
न हि सम्यग्व्यपदेशं	38—43
नातिव्याप्तिश्चतयोः	105—83
निजशक्त्या शेषाणां	126—96
नित्यमपि निरूपलेपः	223—184
निरतः कार्त्तर्यं निवृत्तौ	41—45
निर्वाध संसिध्येत्	122—93
निश्चयमबुध्यमानो	50—52
निश्चयमिह भूतार्थं	5—7
नीयन्तेत्रऽकषाया	179—139
नवं वासरभुक्तेर्भवति	132—100
	<b>प</b>
परदातृव्यपदेशः	194—148
परमागमस्य जीवं	2—4
परिणममानस्य चित्तं	13—18
परिणममानो नित्यं	10—15

परिधय इव नगराणि	136—103
पात्रं त्रिभेदयुक्तं संयोगो	171—128
पापद्विजयपराजय	141—106
पुनरपि पूर्वकृतायां	165—123
पूज्यनिमित्तं धाते	81—70
पैशून्यमहासर्गर्भं	96—78
पृथगाराधनमिष्टं	32—36
प्रविधाय सुप्रसिद्धै	137—104
प्रतिरूपव्यवहार	185—142
प्रविहाय च द्वितीयान्	125—96
प्रागेव फलति हिंसा	54—55
प्रातः प्रोत्थाय ततः कृत्वा	155—118
प्रेष्यस्य संप्रयोजन	189—145
<b>ब</b>	
बद्धोद्यमेन नित्यं	210—173
बहिरङ्गादपि सङ्गात्	127—97
बहुशः समस्तविरतिं	17—22
बहुसत्त्वघातजनिता	82—71
बहुसत्त्वधातिनोऽमी	84—72
बहुदुःखासंज्ञपिताः	85—72
<b>भ</b>	
भूखननवृक्षमोट्टन	143—107
भोगोपभोगगूला	161—118
भोगोपभोगसाधनमात्रं	101—81
भोगोपभोगहेतोः	158—117
<b>म</b>	
मधु मद्यं नवनीतं	71—63
मधुशकलमपि प्रायो	69—63
मद्यं मांसं क्षौद्रं	61—59
मद्यं मोहयतिमनो	62—59
मरणान्तेऽवश्यमहं	176—133
मरणेऽवश्यं भाविनि	177—133
माणवक एव सिंहो	7—10
माधुर्यप्रीतिः किलदुग्धे	123—94



मिथ्यात्ववेदरागात्	116—90
मिथ्योपदेशदानं	184—141
मुख्योपचारविवरण	4—6
मुक्तसमस्तारंभः	152—113
मूर्च्छालक्षणकरणात्	112—87

## य

यत्खलुकषाययोगात्	43-47
यदपि किल भवति मांसं	66—63
यदपि क्रियते किञ्चित्	109—86
यदिदं प्रमादयोगाद्	91—76
यद्वेदरागयोगान्	107—85
यद्येवं तर्हि दिवा	131—100
यद्येवं भवति तदा	113—88
यस्मात्सकषायः सन्	47—50
यानि तु पुनर्भवेयुः	73—64
या मूर्च्छा नामेयं	111—87
युक्ताचरणस्य सतो	45—48
येनांशेन चरित्रं	214—174
येनांशेन सुदृष्टिस	212—174
येनांशेन ज्ञानं	213—174
ये निजकलत्रमात्रं	110—86
योगात्प्रदेशबन्ध	215—177
योनिरुदुम्बरयुग्मं	72—64
योऽपि शक्यस्त्यक्तुं	128—97
यो यतिधर्ममकथयन्तु	18—22
यो हि कषायाविष्टः	178—134

## र

रत्नत्रयमिह हेतुर्निर्वाण	220—182
रजनीदिनयोरन्ते	149—110
रसजानां च बहूनां	63—60
रक्षा भवति बहूनामेक	83—71
रागद्वेषत्यागन्निखिल	48—110
रागद्वेषासंयमपद	170—127
रागादिबर्द्धनानां	145—108

रागाद्युदयपरत्वाद्	130—99
रात्रौभुञ्जानानां	129—98
	ल
लोकत्रयैकनेत्रं निरूप्य	3—5
लोकेशास्त्राभासे	26—31
	व
वचनमनः कायानां	191—146
वर्णैः कृतानि चित्रैः	226—187
वस्तु सदपि स्वरूपात्	94—77
वाग्गुमेर्नास्त्यनृतं न	159—117
वास्तुक्षेत्राष्टापदहिरण्य	187—144
विगलितदर्शनमोहैः	37—43
विद्यावाणिज्यमसीकृषि	142—106
विधिना दातृगुणवता	167—124
विनयो वैयावृत्यं	199—152
विपरीताभिनिवेशं	15—20
व्यवहारनिश्चयौ यः	8—11
व्युत्थानावस्थायां	46—49
	श
शंका तथैव कांक्षा	182—140
श्रित्वा विविक्तवसतिं	153—113
	स
सकलमनेकान्तात्मक	23—29
सर्वविवर्त्तोत्तीर्णं यदा	11—16
सति सम्यक्त्वचरित्रे	218—181
सम्यक्त्वचारित्राभ्यां	217—180
सम्यक्त्वबोधचारित्र	212—184
सम्यग्गमनागमनं	203—157
सम्यग्दण्डो वपुषः	202—157
सम्यग्ज्ञानं कार्यं	33—39
सर्वस्मिन्नप्यस्मिन्	99—80
सर्वानर्थप्रथमं मथनं	146—109
सामायिकश्रितानां	150—111
सामायिक संस्कारं	151—112

सूक्ष्मापि न खलु हिंसा	49—51
सूक्ष्मोभगवद्धर्मो	79—69
संग्रहमुच्चस्थानं पादोदक	168—125
स्तोकैकेन्द्रियघाताद्	77—67
स्पर्शश्चतृणादीनाम्	207—165
स्मरतीव्राभिनिवेशो	186—143
स्वक्षेत्रकालभावैः सदपि	92—76
स्वयमेवविगलितं यो	70—63
ह	
हरिततृणांकुरचारिणि	121—92
हिंसातोऽनृतवचनात्	40—45
हिंसापर्यायत्वात्	119—91
हिंसाफलमपरस्य तु	57—56
हिंसाया अविरमणं	48—50
हिंसायाः पर्यायो	172—129
हिंसायाः स्तेयस्य च	104—83
हिंस्यन्ते तिलनाल्यां	108—83
हेतौ प्रमत्तयोगे	100—80
क्ष	
क्षुतृष्णाशीतोष्ण	25—31
क्षुत्तृष्णा हिममुष्णं	206—165

जैनं जयतु शासनम्